

സത്യജാല

മാസിക

**കൊടുങ്ങല്ലൂർ പള്ളിപ്രശ്നം:
കോട്ടപ്പുറം ബിഷപ്പ്സ് ഹൗസിലേക്ക്
ഇടവകജനത്തിന്റെ ഐതിഹാസികമാർച്ച്!**

**മരണാസന്നന്റെ
മനസ്സമാധാനം കെടുത്തുന്ന
പെങ്ങളും പള്ളിവികാരി**

**കുടുംബക്കല്ലറകൾക്കുമേൽ
വികാരിയുടെ അതിക്രമം!**

**മെത്രാൻസിനഡ് എന്ന
കൊട്ടാരയോഗം**

കൊടുങ്ങല്ലൂർ സെന്റ് തോമസ് ഇടവക ഭൂമി റിപ്പോർട്ട്
നൽകാൻ തയ്യാറായിട്ടില്ലാത്തതിൽ പ്രതിഷേധിച്ച്
ഇടവകജനങ്ങളുടെയും ക്ഷണാലിഖിത രേഖ
നൽകാൻ തയ്യാറാക്കുന്നതിനായി പാർച്ച് മൂവർണ്ഡ്, ജെ.സി.സി,
പെങ്ങളും പള്ളിവികാരിയും തുടർച്ചയായി നടത്തുന്ന
ബിഷപ്പ്സ് ഹൗസ് ഓർക്ക്

അലമായശബ്ദം സ്പോർട്ട് സന്ദർശിക്കാൻ : www.almayasabdam.blogspot.in
അലമായശബ്ദം വെബ്സൈറ്റ് സന്ദർശിക്കാൻ : www.almayasabdam.com

സത്യജ്വാല മാസിക

കേരളകത്തോലിക്കാ സഭാനവീകരണപ്രസ്ഥാനം (KCRM) ഒരുക്കുന്ന സ്വതന്ത്ര ചർച്ചാവേദി

ഫെബ്രുവരി 2017

പുസ്തകം 4

ലക്കം 12

രചനകൾ അയയ്ക്കാൻ :

എഡിറ്റർ

ജോർജ്ജ് മുലേച്ചാലിൽ

വള്ളിച്ചിറ പി.ഒ. കോട്ടയം-686574

ഫോൺ: 9497088904

e-mail: geomoole@gmail.com

വരിസംഖ്യ അയയ്ക്കേണ്ട വിലാസം:

മാത്യു എം. തറക്കുന്നേൽ

സർക്കുലേഷൻ മാനേജർ, 'സത്യജ്വാല'

പാലാ പി.ഒ., കോട്ടയം- 686 575

ഫോൺ: 9495188610

e-mail: mtharakunnel@gmail.com

ബാങ്ക് : S B T, Pala Branch

A/c No. 67117548175

A/c Name: Kerala Catholic Church
Reformation Movement

IFSC Code: SBTR0000120

അതിരായശബ്ദം ബ്ലോഗ്: www.almayasabdam.blogspot.in

അലയായ ശബ്ദം വെബ്സൈറ്റ് : www.almayasabdam.com

ഈ ലക്കത്തിൽ

മെത്രാൻസിനഡ് എന്ന കൊട്ടാരയോഗം

മുഖക്കുറി 3

കോട്ടപ്പുറം ബിഷപ്പ്സ് ഹൗസിലേക്ക്
ഇടവകീജനത്തിന്റെ ഐതിഹാസികമാർച്ച്!

പി.ആർ.ബാബു 5

'സത്യജ്വാല' - കേരളസഭയിലുയർന്നു
നിൽക്കുന്ന ചോദ്യചിഹ്നം

ജോസഫ് മുപ്പള്ളി 7

മരണാസനന്റെ മനസ്സമാധാനം കെടുത്തുന്ന
പൈങ്ങളും പള്ളിവികാരി

ഇപ്പൻ 9

ശവമടക്ക് നിരോധിക്കുന്നതിന്
വികാരിമാർക്ക് അധികാരമുണ്ടോ ?

ജോസഫ് പുലിക്കുന്നേൽ 11

കുടുംബക്കല്ലറകൾക്കുമേൽ
വികാരിയുടെ അതിക്രമം!

കുരുവിള വൈപ്പിശ്ശേരിൽ 12

കണ്ണുതുറപ്പിക്കാനും മോചിപ്പിക്കാനും

ഫാ.ഡേവിസ് കാച്ചപ്പിള്ളി CMI 13

സെക്കുലറിസവും മതവും

റവ.ഡോ.ജെ.ഔസേപ്പറമ്പിൽ 15

യഹോവയും യേശുക്രിസ്തുവും

റ്റി.റ്റി.മാത്യു തകിടിയേൽ 17

കേരളത്തിലെ വൈദികരുടെ

ലൈംഗികാതിക്രമങ്ങളെക്കുറിച്ച്
'ഔട്ട്ലുക്കിൽ' കവർസ്റ്റോറി!

..... 18

മാർപ്പാപ്പാ മെത്രാന്മാർക്കയച്ച കത്ത്

..... 21

ശ്രീ ജോസഫ് പടനമാക്കലിന് 2016-ലെ

ഇ-മലയാളി സാഹിത്യപുരസ്കാരം

..... 21

പോപ്പിന്റെ പരസ്യക്കുവസാര

വിഷയങ്ങൾ (ഭാഗം-11)

പി.കെ.മാത്യു ഏറ്റുമാനൂർ 22

'അന്താരല്ല, അടിമകളുമല്ല; പിന്നെയോ
രാജകീയപുരോഹിതർ!' - ഒരു അനുബന്ധം

വയലാർ മൈക്കിൾ 24

സത്യം തെളിച്ചുകാണിച്ച 'സത്യജ്വാല'

ജെയിംസ് ഐസക്, കുടമാളൂർ 25

മുഖം വികൃതമായതിന്
കണ്ണാടിയെ പഴിക്കണോ?

പ്രൊഫ. പി.എൽ.ലൂക്കോസ് 26

ഫ്രാൻസിസ് പാപ്പായോടുള്ള
കിനായക്കാരന്റെ പ്രാർത്ഥന

ജെയിംസ് വട്ടപ്പറമ്പിൽ-USA 28

സീറോ-മലബാർ സഭയിലെ
അഭിവന്ദ്യരായ മെത്രാന്മാരോട്

സി.കെ. പുനൻ, ചിറയിൽ 30

തൃശ്ശൂർ ആർച്ചുബിഷപ്പ്സ് ഹൗസിനു
മുന്നിൽ കണ്ടശാകടവ് ഇടവകാംഗങ്ങളുടെ
ധർണ്ണ

..... 31

ക്രിസ്ത്യൻ സഭാനിയമപ്രകാരമുള്ള
വിവാഹമോചനം: സാധ്യതയില്ലെന്ന് സുപ്രീം
കോടതി

..... 32

ക്രൈസ്തവസ്ഥാപനങ്ങൾ

സുതാര്യമാക്കണം

-ജോയിന്റ് ക്രിസ്ത്യൻ കൗൺസിൽ 32

'ഇവാഞ്ചലൈസേഷൻ'

എന്ന അടികൊള്ളിത്തരം

..... 33

സത്യജ്വാല: ലക്ഷ്യനിർണ്ണയത്തിന്റെ പ്രാധാ
ന്യവും സാധ്യതകളും

അലക്സ് കാവുപുറത്ത്-USA 34

രണ്ടാം ഈസ്റ്ററിന്റെ മഹാജൂബിലി

(പ്രോഗ്രാം റിപ്പോർട്ട്)

ഇപ്പൻ. 36

സത്യജ്വാല മാസിക

വരിസംഖ്യ	ഇൻഡ്യയിൽ	വിദേശത്ത്
ഒറ്റപ്രതി	15 രൂപ	150 രൂപ
ഒരു വർഷം	150 രൂപ	1500 രൂപ
5 വർഷം	600 രൂപ	6000 രൂപ

[പേരുവയ്ക്കാത്ത രചനകൾ

[രചനകളിലൊക്കെ]പായങ്ങൾ അതാത് രചയിതാക്കളുടേത്]

സത്യജ്ഞാപനം

“സാത്താന്റെ കൂടിപ്പത്രങ്ങളെ എതിർത്തു നിൽക്കാൻ ദൈവത്തിന്റെ എല്ലാ ആയുധങ്ങളും ധരിക്കുവിൻ. എന്തെന്നാൽ, നമ്മൾ മാംസത്തിനും രക്തത്തിനും എതിരായിട്ടല്ല, പ്രഭുത്വങ്ങൾക്കും ആധിപത്യങ്ങൾക്കും ഈ അന്ധകാര ലോകത്തിന്റെ അധിപൻമാർക്കും സ്വർഗീയ ഇടങ്ങളിൽ വർത്തിക്കുന്ന തിന്മയുടെ ദുരാന്മാക്കൾക്കുമെതിരായിട്ടാണു പടവെട്ടുന്നത്. അതിനാൽ, ദൈവത്തിന്റെ എല്ലാ ആയുധങ്ങളും ധരിക്കുവിൻ” (എഫേ. 6: 11-12).

മുഖക്കുറി

മെത്രാൻസിനഡ് എന്ന കൊട്ടാരയോഗം

പണ്ട് രാജാക്കന്മാർ മന്ത്രിമാരെയും രാജകീരന്മാരെയും വിളിച്ചുചേർത്ത് ഇടയ്ക്കിടെ കൊട്ടാരയോഗങ്ങൾ ചേർന്നിരുന്നുവെന്ന് ചരിത്ര പുസ്തകങ്ങളിൽ നാമെല്ലാം വായിച്ചിട്ടുണ്ട്. എന്നാൽ, ചരിത്രത്തിന്റെ താളുകൾ പുറകോട്ടു മറിക്കാതെതന്നെ സമാനരീതിയിലുള്ള കൊട്ടാരയോഗങ്ങൾ നടക്കുന്നതു കാണുന്നമെങ്കിൽ കത്തോലിക്കാസഭയിൽ ‘സിനഡ്’ എന്ന പേരിൽ നടക്കുന്ന സമ്മേളനങ്ങൾ ശ്രദ്ധിച്ചാൽ മതി. വിശ്വാസികളുടെ കൂട്ടായ്മയായ സഭയുമായി ബന്ധപ്പെട്ട സകലകാര്യങ്ങളും, അവർ തിരഞ്ഞെടുക്കാത്തതും തന്മൂലം അവരുടെ പ്രാതിനിധ്യം അശേഷം അവകാശപ്പെടാനില്ലാത്തതുമായ ഏതാനും മെത്രാന്മാർ യോഗം ചേർന്നു തീരുമാനിച്ചു നടപ്പാക്കുന്ന ഈ സിനഡ്സമ്പ്രദായത്തെ ആധുനിക ജനാധിപത്യഗുണത്തിൽ ആർക്ക്, എങ്ങനെ അംഗീകരിക്കാൻ കഴിയും? തീരുമാനങ്ങളെടുക്കുന്നതിൽ ജനങ്ങൾക്കു പങ്കില്ലാത്ത ഈ കിരാതസമ്പ്രദായത്തെ ‘ക്ലൈസ്തവം’ എന്നു വിശേഷിപ്പിക്കാൻ ആർക്കാണു സാധിക്കുക?

‘സഭയുടേത് തീർത്തും ജനാധിപത്യമല്ല, ഏകാധിപത്യവുമല്ല; അതു ദൈവാധിപത്യമാണ്’ എന്ന വാചകക്കുസർത്തിൽ വിഭ്രമിപ്പിച്ച്, പുരോഹിതാധിപത്യത്തെ ദൈവാധിപത്യമാക്കി അവതരിപ്പിക്കുന്ന ചെപ്പടിവിദ്യയാണ് ഈ കൊട്ടാരയോഗഭരണസമ്പ്രദായത്തിൽ നാം കാണുന്നത്. ഈ വിദ്യ വശമില്ലാഞ്ഞിട്ടായിരിക്കാം, ആദിമസഭയിൽ അപ്പസ്തോലന്മാർ യുവാസിനു പകരം മറ്റൊരു അപ്പസ്തോലനെയും, പിന്നീട് ഭൗതികകാര്യങ്ങളുടെ നിർവ്വാഹകരെയും വിശ്വാസിസമൂഹത്തെ കൊണ്ടുതന്നെ തിരഞ്ഞെടുപ്പിച്ചത് (അപ്പോ. പ്രവ. 1:21-26; 6:1-6). ആദിമ അപ്പോസ്തലർമാത്രമല്ല, പിന്നീടുവന്ന സഭാപിതാക്കന്മാരും സഭാസെലിയിലുൾച്ചേർന്നിരിക്കുന്ന ജനാധിപത്യത്തിന്റെയും തിരഞ്ഞെടുപ്പിന്റെയും പ്രാധാന്യത്തെക്കുറിച്ചും അതെങ്ങനെ ആയിരിക്കണമെന്നതിനെക്കുറിച്ചും നിഷ്ക്കർഷിക്കുകയുണ്ടായിട്ടുണ്ട്. ‘ഡിഡാക്കെ’ എന്ന പേരിലുള്ള സഭയുടെ AD 140-ലെ പ്രാമാണികരേഖയിൽ ഇങ്ങനെ എഴുതിയിരിക്കുന്നു: “..... അതുകൊണ്ട്, കർത്താവിനു ചേർന്ന മെത്രാന്മാരെയും മേലന്വേഷകരെയും നിങ്ങളിൽനിന്നെ തിരഞ്ഞെടുക്കുക. പണ്ണമോഹികളെ ആയിരിക്കരുത്; എളിമയുള്ളവരെയും സത്യസന്ധരെയും യോഗ്യത തെളിയിക്കപ്പെട്ടവരെയുമായിരിക്കണം തിരഞ്ഞെടുക്കേണ്ടത്. എന്തെന്നാൽ, അവർ പ്രവാചകരുടെയും പ്രബോധകരുടെയുമായ ശുശ്രൂഷകളിലൂടെ നിങ്ങളെ സേവിക്കേണ്ടവരാണ്” (Faith of Early Fathers Vol. 1; William A Jurgens, പേജ്: 4- സ്വന്തം തർജ്ജമ). “.... ഒരുവൻ എല്ലാവരാരും തിരഞ്ഞെടുക്കപ്പെട്ടതിനു ശേഷം മെത്രാനായി അഭിഷേചിക്കപ്പെട്ടെ” (മുൻഗ്രന്ഥം, പേജ് 166-സ്വന്തം തർജ്ജമ) എന്നാണ് 3-ാം നൂറ്റാണ്ടിൽ ജീവിച്ചിരുന്ന ആദിമസഭാപിതാക്കന്മാരിൽ പ്രമുഖനായ ഹിപ്പോളിറ്റസും പറഞ്ഞിട്ടുള്ളത്.

‘ജനസ്വരമാണ് ദൈവസ്വരം’ (The voice of the people is the voice of God - Vox Populi, Vox Dei) എന്ന സഭാദർശനമായിരുന്നു അപ്പോസ്തലർ ആദിമസഭയിൽ നടപ്പാക്കിയതെങ്കിൽ, തങ്ങളുടെ സ്വരമാണ് ദൈവത്തിന്റെ സ്വരം എന്നാണ് കത്തോലിക്കാസഭയിലെ പൗരോഹിത്യം ഇന്നു ശരിക്കുന്നത്. ഈ പൗരോഹിതനിലപാട് തികച്ചും തെറ്റാണെന്ന് യേശുവചസ്സുകൾതന്നെ സാക്ഷ്യംവഹിക്കുന്നു. പിതാവായ ദൈവവുമായി താൻ ഒന്നുചേർന്നിരിക്കുന്നു എന്നു പ്രഖ്യാപിച്ച (യോഹ. 14:10) അതേ യേശുതന്നെ, താൻ മനുഷ്യരുമായും ഒന്നുചേർന്നിരിക്കുന്നു എന്നു പറയുകയുണ്ടായി. മനുഷ്യരുടെ സ്വരം ശ്രവിച്ച് അവർക്കു വേണ്ടതു ചെയ്തുകൊടുക്കുകയെന്നാൽ, അത് തന്നെ ശ്രവിച്ച് തനിക്കു ചെയ്തതരുണതെന്നാണ് എന്നു പ്രഖ്യാപിച്ചതിലൂടെ (മത്താ. 25:40, 45) എളിയവരായ മനുഷ്യരുടെ സ്വരം തന്റെതന്നെ സ്വരമാണെന്നു സമർത്ഥിക്കുകയാണ്, യേശു. പിതാവായ

ദൈവവുമായി താദാത്മ്യം പ്രാപിച്ച യേശുവാണ് ഇതു പറയുന്നത് എന്നതുകൊണ്ട് അതു ദൈവത്തിന്റെ സ്വരമാണെന്നും വരുന്നു.

ദൈവത്തിന്റെ സ്വരം എന്തെന്നു തിരിച്ചറിയാൻ, സ്വന്തം ഉള്ളിൽനിന്നുള്ള സ്വരവും തനിക്കു പുറത്തുള്ള മനുഷ്യരുടെയും സൃഷ്ടജാലങ്ങളുടെയും സ്വരങ്ങളും ശ്രവിക്കുകയല്ലാതെ മറ്റുപോംവഴികളൊന്നും ഇല്ലതന്നെ. അങ്ങനെയിരിക്കെ, ഒരു കൂട്ടം തൊപ്പിധാരികൾ ദൈവത്തിനു മുമ്പിൽ മനുഷ്യരെയും മനുഷ്യരുടെ മുമ്പിൽ ദൈവത്തെയും പ്രതിനിധീകരിക്കാൻ തങ്ങൾക്കവകാശമുണ്ടെന്നും തങ്ങളുടെ തീർപ്പുകൾ ദൈവത്തിന്റെ തീർപ്പുകളാണെന്നും പറഞ്ഞാൽ അതിനെ വലിയൊരു ദൈവദുഷണമായി മാത്രമേ സാമാന്യബുദ്ധിയുള്ളവർക്കു കാണാൻ കഴിയൂ. പണ്ട് രാജാക്കന്മാരും ചക്രവർത്തിമാരും അന്നത്തെ പൗരോഹിത്യത്തിന്റെ പിന്തുണയോടെ മുറുകെപ്പിടിച്ചിരുന്ന ‘അധികാരം ദൈവിക’മാണെന്ന സിദ്ധാന്തം (Divine Right Theory) ചരിത്രത്തിൽ വലിച്ചെറിയപ്പെട്ടതുപോലെ തുത്തറിയപ്പെടേണ്ട ഒന്നാണ്, കത്തോലിക്കാസഭ ഇന്നും നിലനിർത്തിയിരിക്കുന്ന പുരോഹിതാധികാരം ദൈവികമാണെന്ന സിദ്ധാന്തം.

ഈ ദൈവദുഷണത്തെ വ്യവസ്ഥാപിതമാക്കാൻ തങ്ങളിലെ ദുഷ്ടാദൃപിയെ പരിശുദ്ധാത്മാവായി അവതരിപ്പിച്ചുകൊണ്ട് പൗരോഹിത്യം രൂപംകൊടുത്തതാണ്, സഭയിലെ ശ്രേണീബദ്ധമായ (hierarchical) പുരോഹിതാധികാരസങ്കല്പവും അതിനനുസൃതമായ സഭാഘടനയും. ഇതേ ദൈവദുഷണത്തെ അരക്കിട്ടറപ്പിക്കാൻ പൗരോഹിത്യംതന്നെ എഴുതിയുണ്ടാക്കിയ ഭരണഘടനയാണ്, നിയമനിർമ്മാണാധികാരവും നിയമവ്യാഖ്യാനാധികാരവും നിയമനിർവ്വഹണാധികാരവും മെത്രാൻസ്ഥാനിക്കു നൽകി ഓരോ മെത്രാനെയും രൂപതയുടെ സർവ്വാധിപതിയായ രാജാവാക്കുന്ന കാനോൻ നിയമം. “വിജാതീയരുടെമേൽ അവരുടെ ഭരണാധിപർ യജമാനത്വം പുലർത്തുന്നുവെന്നും പ്രമാണിമാർ അവരുടെമേൽ അധികാരം നടത്തുന്നുവെന്നും നിങ്ങൾക്കറിയാമല്ലോ. ഇതു നിങ്ങളുടെ ഇടയിൽ ഉണ്ടാകരുത്” (മത്താ. 20:25-26) എന്നു കല്പിച്ച് തന്റെ സഭയിൽ അധികാരപ്രയോഗത്തെ നിരോധിച്ച് ജനത്തിന് സമത്വവും സ്വാതന്ത്ര്യവും പ്രഖ്യാപിച്ച യേശുവിനെ ധിക്കരിക്കലാണ് ഇതെല്ലാമെന്ന് വിശ്വാസിസമൂഹം അറിയേണ്ടതുണ്ട്. അങ്ങനെ തിരിച്ചറിഞ്ഞു പ്രവർത്തിക്കാത്തതുകൊണ്ടാണ് സഭ സാമ്രാജ്യത്വരൂപ-ഭാവങ്ങളാർജ്ജിച്ച് മനുഷ്യരെ പൗരോഹിത്യത്തിന്റെ പ്രജകളും അടിമകളും ആക്കിക്കൊണ്ടിരിക്കുന്നത്. കത്തോലിക്കാസഭയുടെ ഈ സാമ്രാജ്യത്വസ്വരൂപം തിരിച്ചറിയാത്തതുകൊണ്ടാണ് സീറോ-മലബാർ സഭാധികാരം ലോകമെമ്പാടും കുടിയേറിയ മലയാളി കത്തോലിക്കരെക്കൂടി തങ്ങളുടെ കാൽക്കീഴിലാക്കി ചൂഷണംചെയ്യാൻ വിദേശങ്ങളിൽ രൂപതകൾ സ്ഥാപിക്കാൻ ധൈര്യപ്പെടുന്നത്.

ബെബിൾ പരാമർശിതമായ ആദിമസഭയിലേതെന്നപോലെതന്നെ, ‘ജനസ്വരമാണ് ദൈവസ്വരം’ എന്ന സഭാദർശനത്തിലധിഷ്ഠിതമായിരുന്നു, ഭാരതനസ്രാണിസഭയിലെയും സഭായോഗങ്ങളും സഭാഭരണ

സമ്പ്രദായവും. ‘മാർത്തോമ്മായുടെ മാർഗ്ഗവും വഴിപാടും’ (Law of Thomas) എന്നറിയപ്പെട്ടിരുന്ന ഈ നസ്രാണിസമ്പ്രദായത്തിൽ, മൂന്നു തലങ്ങളിലുള്ള സഭായോഗങ്ങളാണുണ്ടായിരുന്നത് - ഇടവകതലത്തിൽ പള്ളിയോഗം, പല പള്ളികൾ ചേർന്നുള്ള പ്രാദേശികതലത്തിൽ പള്ളിപ്രതിപുരുഷയോഗം, ആകമാനനസ്രാണിസഭയുടെ തലത്തിൽ മഹായോഗം. ഇടവകതലത്തിലുള്ള പള്ളിയോഗത്തെക്കുറിച്ച് പ്രമുഖസഭാചരിത്രകാരനായ റവ.ഡോ. സേവ്യർ കൂടപ്പുഴ ഇങ്ങനെ എഴുതുന്നു: “ഇടവകയുടെ ഭരണം നടത്തിയിരുന്നതു പള്ളിയോഗമാണ്. കുടുംബത്തലവന്മാരും തദ്ദേശവൈദികരും ഉൾപ്പെട്ട ഒരു യോഗമാണ് ഓരോ സ്ഥലത്തെയും പള്ളിഭരണം നടത്തിയിരുന്നത്. ഇടവക വൈദികരിൽ പ്രായം ചെന്ന ആളാണ് പള്ളിയോഗത്തിന്റെ അദ്ധ്യക്ഷൻ. അദ്ദേഹംതന്നെയാണ് പള്ളിയിലെ മതകർമ്മാനുഷ്ഠാനങ്ങൾ നിർവ്വഹിച്ചിരുന്നതും. പള്ളിയോഗം പള്ളിയുടെ ഭൗതികസ്വത്തുക്കളുടെമാത്രമല്ല, ഇടവകയിലെ ക്രിസ്തീയജീവിതം മുഴുവന്റെയും മേലന്വേഷണം വഹിച്ചിരുന്നു. പരസ്യപാപങ്ങൾ സംബന്ധിച്ച കേസുകൾ തീരുമാനിച്ചിരുന്നത് ഈ യോഗമാണ്. വ്യക്തികളെ സഭാസമൂഹത്തിൽനിന്നു തൽക്കാലത്തേക്കു പുറന്തള്ളുവാൻ അധികാരവും യോഗത്തിനുണ്ടായിരുന്നു. സഭ ദൈവജനമാണെന്ന അടിസ്ഥാനതത്വവും സഭാഭരണത്തിലുള്ള കൂട്ടുത്തരവാദിത്വവും പള്ളിയോഗം പ്രസ്ഫഷ്ടമാക്കുന്നു” (ഭാരതസഭാചരിത്രം, പേജ് 198). “സമുദായത്തെ മൊത്തത്തിൽ ബാധിക്കുന്ന ഒരു പ്രധാനപ്പെട്ട കാര്യം ഒന്നോ രണ്ടോ പള്ളിക്കാർ മാത്രമായിട്ടു തീരുമാനിക്കാറില്ല. ഒരു സംഭവമുണ്ടായാൽ എന്താണു നിവൃത്തിമാർഗ്ഗമെന്ന് ശേഷമുള്ള പള്ളിക്കാരെയും വിളിച്ചുകൂട്ടി ആലോചിക്കുകയായിരുന്നു പണ്ടുമുതലുള്ള പതിവ്” (വർത്തമാനപ്പുസ്തകം, IICS പ്രസിദ്ധീകരണം, പേജ് - 5) എന്നാണ് പള്ളി പ്രതിപുരുഷയോഗത്തെപ്പറ്റി പാരമ്പര്യം തോമ്മാക്കത്തനാർ എഴുതിയിട്ടുള്ളത്. “..... ജീവിക്കുന്ന ഒരു ദൈവശാസ്ത്രത്തിന്റെ ചലനാത്മകമായ ആവിഷ്കാരമാണ് മാർത്തോമ്മായുടെ മാർഗ്ഗം” എന്നു വിശേഷിപ്പിച്ചിട്ടുള്ള മാർ ജോസഫ് പൗവ്വത്തിൽ ഈ സഭാഭരണസമ്പ്രദായത്തെപ്പറ്റി പറഞ്ഞിരിക്കുന്നത് ഇപ്രകാരമാണ്: “മാർത്തോമ്മാ ക്രിസ്ത്യാനികളുടെ പള്ളിഭരണസമ്പ്രദായം അവരുടെ പ്രത്യേകമായ സാമൂഹിക-രാഷ്ട്രീയ-സാമ്പത്തിക-സാംസ്കാരിക പശ്ചാത്തലത്തിൽ വികസിച്ചതായിരുന്നു” (Acts of Synod of the Syro-Malabar Church - പേജ് 75,76 - സ്വന്തം തർജ്ജമ).

സുവിശേഷത്തോട് ഒത്തുപോകുന്നതും സാമാന്യബുദ്ധിക്കു ചേരുന്നതും ലളിതവും പ്രായോഗികവും അങ്ങേയറ്റം ജനകീയവുമായിരുന്ന ഈ സഭാസമ്പ്രദായത്തെയാണ്, ‘പുരോഹിതസ്വരമാണ് ദൈവസ്വരം’ എന്ന മട്ടിൽ വളച്ചൊടിച്ച് പുരോഹിതർക്കും മെത്രാന്മാർക്കും ആധിപത്യമുള്ള പള്ളിയോഗവും പാസ്റ്ററൽ കൗൺസിലും സിനഡുമായി പൗരോഹിത്യം തട്ടിക്കൂട്ടിയിരിക്കുന്നത്! കേരളത്തിലും ഇന്ത്യ

കോട്ടപ്പുറം ബിഷപ്പ്സ് ഹൗസിലേക്ക് ഇടവകജനത്തിന്റെ എതിഹാസികമാർച്ച്!

പി.ആർ. ബാബു (പാരിഷ് കൗൺസിൽ സെക്രട്ടറി)-----

കൊടുങ്ങല്ലൂർ സെന്റ് തോമസ് ദേവാലയവും 4 ഏക്കർ 24 സെന്റ് സ്ഥലവും ഇടവകക്കാരറിയാതെ അതീവ രഹസ്യമായി OSJ (Obselets of St. Joseph) സന്യാസവൈദികർക്ക് തീറെഴുതിക്കൊടുത്ത രൂപതാനടപടിയിൽ പ്രതിഷേധിച്ച്, ഫെബ്രു. 11 ശനിയാഴ്ച രാവിലെ 10 മണിക്ക് ഇടവകസമൂഹം നടത്തിയ കോട്ടപ്പുറം ബിഷപ്പ്സ് ഹൗസ് മാർച്ച് എതിഹാസികമായി. 90-നു മേൽ വയസ്സുള്ള അമ്മമാർമുതൽ 3 വയസ്സ് മാത്രമുള്ള കുട്ടികൾവരെ ഇടവകയിലെ ആബാലവൃദ്ധം ജനങ്ങളും പ്രതിഷേധ മാർച്ചിൽ അണിനിരന്നു.

വിവേചനാധികാരത്തിന്റെ മറവിൽ കോടികളുടെ അഴിമതി നടത്തി സ്ഥാനമൊഴിഞ്ഞ വരപ്പുഴ ആർച്ചു ബിഷപ്പ് ഫ്രാൻസിസ് കല്ലറയ്ക്കലാണ് ഈ നീച പ്രവൃത്തി നടത്തിയത്. അതിന് കോട്ടപ്പുറം രൂപതാധ്യക്ഷൻ മാർ ജോസഫ് കാരിക്കാശ്ശേരിയുടെ സമ്മതവുമുണ്ടായിരുന്നു. ഈ രണ്ടു ബിഷപ്പുമാരുംചേർന്ന്, പള്ളിയും പള്ളിവസ്തുവും ഇടവകജനത്തിനു തിരിച്ചുനൽകാനാവശ്യമായ നടപടി സ്വീകരിക്കണമെന്നും, ഇവ രഹസ്യമായി തട്ടിയെടുത്ത OSJ വൈദികർ പള്ളിവിട്ടു പുറത്തു പോകണമെന്നും ആവശ്യപ്പെട്ടായിരുന്നു, രൂപതാമാർച്ച്. ഈ ആവശ്യമുന്നയിച്ച് 2016 ഡിസംബർ 12 മുതൽ ഇടവകസംരക്ഷണ സമിതിയുടെ നേതൃത്വത്തിൽ ഇടവകസമൂഹം നടത്തിവരുന്ന റിലേ നിരാഹാര സമരം രണ്ടുമാസം പിന്നിട്ട സാഹചര്യത്തിൽ, 'ജോയിന്റ് ക്രിസ്ത്യൻ കൗൺസിലിന്റെ പിന്തുണയോടെ, സമര ശക്തിപ്പെടുത്താൻ തീരുമാനിക്കുകയായിരുന്നു, സംരക്ഷണസമിതി.

കൊടുങ്ങല്ലൂർ ചേരമാൻ പള്ളിക്കടുത്തുള്ള മ്യൂസിയംഗ്രൗണ്ടിൽനിന്നാണ് ബിഷപ്പ്സ് ഹൗസ് മാർച്ച് ആരംഭിച്ചത്. 'ജോയിന്റ് ക്രിസ്ത്യൻ കൗൺസിൽ' (JCC) പ്രസിഡണ്ട് ജോസഫ് വെളിവിൽ, ഉജ്ജ്വലമായ സമരാഹ്വാനത്തോടെ, രൂപതാമാർച്ച് ഫ്ളാഗ് ഓഫ് ചെയ്തു. ബാനറിനുപിന്നിൽ പ്ലാക്കാർഡുകളും പതാകകളും ഉയർത്തിപ്പിടിച്ച്, സ്ത്രീകളും പുരുഷന്മാരും രണ്ടുനിരയായി മുദ്രാവാക്യങ്ങൾ മുഴക്കി തികഞ്ഞ അച്ചടക്കത്തോടെ മുന്നേറിയ മാർച്ചിന് പോലീസുകാരുടെ സാന്നിധ്യം ഉടനീളമുണ്ടായിരുന്നു. പ്രതിഷേധപ്രകടനം ബിഷപ്പ്സ് ഹൗസിനു സമീപത്തെത്തിയപ്പോൾ പോലീസ്സംഘം മാർച്ച് തടഞ്ഞതോടെ, അവിടം പ്രതിഷേധയോഗത്തിനു വേദിയാക്കി.

ഇടവകസംരക്ഷണസമിതി ചെയർമാൻ മനോജ് ചെറുവേലിക്കലിന്റെ അധ്യക്ഷതയിൽ നടന്ന സമ്മേളനം

പ്രമുഖരാഷ്ട്രീയചിന്തകനും കൊടുങ്ങല്ലൂരിന്റെ പ്രശസ്തപുത്രനുമായ കെ. വേണു ഉദ്ഘാടനം ചെയ്തു. ഈ ധർമ്മസമരത്തെ എല്ലാവിഭാഗം ജനങ്ങളും പിന്തുണയ്ക്കേണ്ടതുണ്ടെന്ന് അദ്ദേഹം പറഞ്ഞു. JCC പ്രസിഡന്റ് ജോസഫ് വെളിവിൽ മുഖ്യപ്രഭാഷണം നടത്തി. പാരിഷ്



പ്രതിഷേധസമ്മേളനം ഉദ്ഘാടനം ചെയ്ത് കെ. വേണു സാംഗരിക്കുന്നു



കൗൺസിൽ സെക്രട്ടറി പി.ആർ. ബാബു, ജനറൽ കൺവീനർ സ്റ്റീഫൻ മാളിയേക്കൽ, സോജൻ ഇലഞ്ഞിക്കൽ, 'ഓപ്പൺ ചർച്ച് മൂവ്മെന്റ്' പ്രസിഡണ്ടും കെ.സി.ആർ.എം. സംസ്ഥാന ഓർഗനൈസിംഗ് സെക്രട്ടറിയുമായ റെജി ഇള്ളാനി എന്നിവർ പ്രസംഗിച്ചു. 'ജോയിന്റ് ക്രിസ്ത്യൻ കൗൺസിൽ' ജന. സെക്രട്ടറി വി.കെ. ജോയി, വൈസ് പ്രസിഡണ്ട് ആന്റോ കോക്കാട്ട്, ഇടവകസംരക്ഷണസമിതി നേതാക്കളായ റാക്സൻ മാട്ടുപുറത്ത്, ബിബിൻ കെ. സെബാസ്റ്റ്യൻ, ടൈസൻ പൂളിക്കത്തറ, ശ്രീമതി. പാക്സിനാ തോമസ്, റിൻസി ജാർസൻ, വിനോജ് ചെറുവേലിക്കൽ മുതലായവർ ടൗൺ ചുറ്റിയുള്ള മാർച്ചിനും പ്രതിഷേധയോഗത്തിനും നേതൃത്വം നൽകി.

ഫോൺ: 9447530179

യിലും ലോകമെമ്പാടും രാജവാഴ്ച പുലർന്നിരുന്ന 16 നൂറ്റാണ്ടുകാലം അന്നത്തെ രാജകീയ പ്രമാണിത്തശൈലിയെ അകറ്റിനിർത്തി, അന്നു കേട്ടുകേൾവി പോലുമില്ലാതിരുന്ന ജനാധിപത്യം അതിന്റെ ശുദ്ധരൂപത്തിൽ പുലർത്തിയിരുന്ന ഭാരതനസ്രാണിസഭയെയാണ് ഈ ജനാധിപത്യയുഗത്തിൽ രാജകീയവാഴ്ച വിഴുങ്ങിയിരിക്കുന്നത് എന്നു നാം കാണണം. ദൈവാധിപത്യത്തിന്റെ പേരുംപറഞ്ഞ് അരങ്ങേറിയിരിക്കുന്ന ഈ കാടൻ കൊട്ടാരഭരണസമ്പ്രദായത്തെ അറബിക്കടലിലെറിയാനുള്ള വഴി നാം കണ്ടെത്തണം.

സീറോ-മലബാർ സഭാ ആസ്ഥാനമായ കാക്കനാട് മൗണ്ട് സെന്റ് തോമസിൽ 2017 ജനു. 9 മുതൽ 14 വരെ ഒരു മേജർ ആർക്കി എപ്പിസ്കോപ്പൽ സിനഡ് നടക്കുകയുണ്ടായി. പതിവിനുവിരുദ്ധമായി, ഈ സിനഡിനെക്കുറിച്ചുള്ള വിവരങ്ങൾ പരമരഹസ്യമാക്കിവെച്ചു എന്നത് ഈ സിനഡിന്റെ ഒരു പ്രത്യേകതയായിരുന്നു. അതു തുടങ്ങിയതിന്റെ പിറ്റേന്നത്തെ പത്രങ്ങളിൽനിന്നാണ് ഇങ്ങനെയൊരു സിനഡ് നടക്കുന്നുണ്ടെന്ന് വിശ്വാസിസമൂഹവും പൊതുസമൂഹവും അറിയുന്നതുതന്നെ! എന്താണാവോ, ഈ രഹസ്യാത്മകതയുടെ രഹസ്യം? ഇതിനുമുമ്പു നടന്ന ഇതേപോലുള്ള സിനഡിൽ, അത്മായരുടെയും വൈദികരുടെയും സന്യസ്തരുടെയൊക്കെ പ്രാതിനിധ്യമില്ലാതെ നടത്തുന്ന സിനഡിലെടുക്കുന്ന തീരുമാനങ്ങളെയോ തിരഞ്ഞെടുക്കുന്ന സ്ഥാനികളെയോ അംഗീകരിക്കുകയില്ല എന്നു പ്രഖ്യാപിച്ചുകൊണ്ട് 'ജോയിന്റ് ക്രിസ്ത്യൻ കൗൺസിൽ'ന്റെ നേതൃത്വത്തിൽ കേരളത്തിലെ സ്വതന്ത്രസഭാപ്രസ്ഥാനങ്ങൾ മൗണ്ട് സെന്റ് തോമസിലേക്കു പ്രകടനമായെത്തി ഒരു ധർമ്മ നടത്തിയിരുന്നു. ഇതിന്റെ ഭീതിയിലാകാം, ഒരുപക്ഷേ, ഇത്തരമൊരു 'രഹസ്യസിനഡ്' കൂടാൻ മെത്രാന്മാരെ പ്രേരിപ്പിച്ചത്. എന്തായാലും അവസാനം, 'ഒന്നായിമുന്നോട്ട്' എന്ന പേരിൽ ഒരു ലേഖനം പ്രകാശനം ചെയ്യുകയും ചങ്ങനാശ്ശേരി രൂപതയ്ക്ക് ഒരു സഹായമെത്രാനെ നിയമിക്കുകയും ചെയ്തു! കൂടാതെ, മനുസമ്മതത്തിനുപയോഗിക്കുന്ന ആരാധനക്രമം സിനഡ് ചർച്ച ചെയ്യുകയും ചെയ്തത്രെ! ഇതെല്ലാം മഹാസംഭവങ്ങളാണല്ലോ!

യഥാർത്ഥ ചർച്ചാവിഷയങ്ങൾ, പക്ഷേ, ഇതൊന്നും ആയിരിക്കാനിടയില്ല. തങ്ങളുടെ സാമ്പത്തിക തിരിമറികളെക്കുറിച്ചും, വിദേശഫണ്ടുകൾ സംബന്ധിച്ച് ആഭ്യന്തരമന്ത്രാലയത്തിനു തെറ്റായ കണക്കുകൾ നൽകിയതിനെക്കുറിച്ചുമൊക്കെ 'ജോയിന്റ് ക്രിസ്ത്യൻ കൗൺസിൽ' കൊടുത്തിട്ടുള്ള പരാതികളിന്മേൽ നടക്കുന്ന അന്വേഷണങ്ങളെ മറവിപ്പിക്കാനും കള്ളപ്പണം പിടിക്കപ്പെടാതിരിക്കാനും ഏതു രാഷ്ട്രീയമുന്നണിയെ സാധ്യനാക്കണം, സാശ്രയകൊള്ള തുടരാൻ കേരളത്തിലിനി ഏതു മുന്നണിയോടൊപ്പം നിൽക്കണം മുതലായ രാഷ്ട്രീയവിഷയങ്ങളും, സഭയിലുയരുന്ന വിമതസ്വരങ്ങളെ എങ്ങനെ ഒതുക്കാം, ലക്ഷങ്ങളെ പിന്നിലും തെരുവുകളിലും അണിനിരത്താൻ ഭയ-ഭക്തി-വർഗീയലഹരികളുടെ ഏതൊക്കെ ചേരുവകൾ എത്രയൊക്കെ ഡോസുകളിൽ വിശ്വാസികളിൽ പ്രയോഗിക്കണം എന്നിങ്ങനെയുള്ള 'സഭാവി

ഷയ'ങ്ങളുമാകാം ഈ രഹസ്യസിനഡിൽ നിഗൂഢ ചർച്ചയ്ക്കു വിധേയമാക്കിയത്. സീറോ-മലബാർ സാമ്രാജ്യവികസനം ഇനി ഏതു സമ്പന്നരാജ്യത്തേക്കെന്നും ഈ സിനഡ് ചർച്ചചെയ്തിട്ടുണ്ടാകാം.

ഏതായാലും, സഭയിൽ വർദ്ധിച്ചുവരുന്ന അനീതികളും അഴിമതികളും ലൈംഗികപീഡനങ്ങളും കന്യാസ്ത്രീപീഡനങ്ങളും ആഡംബരനിർമ്മാണങ്ങളും അവയൊക്കെ സംബന്ധിച്ച് വിശ്വാസിസമൂഹത്തിൽനിന്നുണ്ടായിട്ടുള്ള നിരവധിയായ പരാതികളും ആരോപണങ്ങളുമൊന്നും സിനഡിൽ ചർച്ചചെയ്തതായി യാതൊരു സൂചനയുമില്ല. ദളിത് കത്തോലിക്കർ നേരിടുന്ന നീറുന്ന പ്രശ്നങ്ങൾക്കും കോട്ടയം രൂപതയുടെ വംശീയനിലപാടുമൂലം സമുദായഭ്രഷ്ടരാക്കപ്പെടുന്ന പതിനായിരക്കണക്കായ തെക്കുംഭാഗരുടെ പ്രശ്നങ്ങൾക്കും ഈ സിനഡ് പരിഹാരം തേടിയതിന്റെ ഒരു സൂചനയും പുറത്തുവന്നിട്ടില്ല. അല്ലെങ്കിൽത്തന്നെ, വിശ്വാസികളുമായോ അവരുടെ പ്രശ്നങ്ങളുമായോ യാതൊരു ബന്ധവുമില്ലാതെ അരമനകളിൽ വാഴുന്ന മെത്രാൻരാജാക്കന്മാർക്ക് ജനങ്ങളുടെ വിഷയങ്ങളിൽ ചർച്ചനടത്താനും തീരുമാനങ്ങളിലെത്താനും ജീവിതബന്ധിയായ എന്തറിവാൻ, എന്തനുഭവജ്ഞാനമാണ് ഉള്ളത്? വിവാഹപ്രായം കുറയ്ക്കണമെന്നും കുട്ടികളുടെ എണ്ണം കുട്ടണമെന്നുമൊക്കെയുള്ള ബാലിശപ്രസ്താവനകൾതന്നെ ഇവരുടെ പക്വതക്കുറവും വിവേകമില്ലായ്മയും വെളിവാക്കാൻ പോരുന്നതാണല്ലോ. അങ്ങനെയുള്ളവരുടെ കൈകളിൽ സഭയുടെയും ഈ സമൂഹത്തിന്റെയും നില നില്പും ഭാവിയും ഭദ്രമാകുന്നതെങ്ങനെ?

വിശ്വാസികളെല്ലാവരും ക്രിസ്തുവിൽ സഹോദരരാണ്; സഭാഗാത്രത്തിലെ വിവിധ അവയവങ്ങളാണ്; അവർ തമ്മിൽ ശുശ്രൂഷയിലുള്ള വ്യത്യാസങ്ങളേയുള്ളൂ, ഏറ്റക്കുറച്ചിലുകളില്ല. ഈ ക്രൈസ്തവദർശനത്തിന്റെ അടിസ്ഥാനത്തിൽ രൂപംകൊള്ളുന്ന കുട്ടായ്മാസമൂഹങ്ങളായി വേണം സഭകളെ കാണാൻ. അങ്ങനെ യേശുവിന്റെ നാമത്തിൽ, നിക്ഷിപ്തതാൽപ്പര്യങ്ങളില്ലാതെ ഒന്നിച്ചുകൂടുന്നവരുടെയിടയിൽ യേശുവിന്റെ സാന്നിധ്യമുണ്ടാകുകയും പ്രശ്നങ്ങൾ പരിഹൃതമാകാനുള്ള വഴികൾ തെളിഞ്ഞുകിട്ടുകയും ചെയ്യും. മറിച്ച്, സാധാരണ വിശ്വാസികളെയും സഭയിലെ മറ്റെല്ലാ വിഭാഗങ്ങളെയും ഒഴിവാക്കി, മെത്രാന്മാർ മെത്രാന്മാരാൽ മെത്രാന്മാർക്കുവേണ്ടി ഒന്നിച്ചുചേരുന്നിടത്ത് യേശുവിന്റെ സാന്നിധ്യം തീർച്ചയായും ഉണ്ടാവുകയില്ല. അതുകൊണ്ടുതന്നെ ഇത്തരം സിനഡുകളിലൂടെ സഭയുടെ ഒരു പ്രശ്നവും പരിഹരിക്കപ്പെടുകയുമില്ല.

തന്മൂലം, മുഴുവൻ വിശ്വാസിസമൂഹത്തെയും ഉൾപ്പെടുത്തി തീരുമാനമെടുക്കുന്ന ആദിമസഭാസമ്പ്രദായം എല്ലാ ക്രൈസ്തവസഭകളും കാലാനുസൃതമായി വീണ്ടെടുക്കേണ്ടിയിരിക്കുന്നു. ഇക്കാര്യത്തിൽ, ആദിമസമ്പ്രദായത്തെ 'മാർത്തോമ്മായുടെ മാർഗ്ഗവും വഴിപാടും' (Law of Thomas) എന്ന പേരിൽ മൂന്നു തട്ടുകളുള്ള പള്ളിയോഗസമ്പ്രദായമാക്കി വികസിപ്പിച്ച് അതിൻപ്രകാരം 16 നൂറ്റാണ്ടുകാലം സഭാഭരണം നിർവ്വഹിച്ച ഭാരതനസ്രാണിസഭയ്ക്കാണ് ഏറ്റവും ഉത്തരവാദിത്വമുള്ളത്. അതിനുള്ള ബൗദ്ധികവും പ്രവർത്തനപരവുമായ ഊർജ്ജം ഇന്നും ഈ സഭയ്ക്കുണ്ട് എന്നതിന്, രണ്ടാം വത്തിക്കാൻ സുന്നഹദോസ് മുതൽ, 'മാർത്തോമ്മായുടെ മാർഗ്ഗവും വഴിപാടും' അതിലുൾച്ചേർന്നിരിക്കുന്ന പള്ളിയോഗസമ്പ്രദായവും

‘സത്യജാല’ :
കേരളസഭയിലുയർന്നു
നിൽക്കുന്ന ചോദ്യചിഹ്നം



ജോസഫ് മറ്റപ്പള്ളി

[വിലയിരുത്തൽപരിപാടിയോട് അനുസൃത ചർച്ച സന്ദേശം]

‘സത്യജാല’ സത്യമായും ഒരു ചോദ്യ ചിഹ്നമായി കേരളകത്തോലിക്കാസഭയിൽ ഉയർന്നുനിൽക്കുന്നു. നല്ല ഭാഷയിൽ നന്നായി പഠിച്ചൊരുങ്ങി തയ്യാറാക്കിയ വൈവിധ്യമുള്ള ലേഖനങ്ങൾ സത്യജാലയെ ഈടുറ്റതാക്കുന്നു. അതു വായിക്കാൻ വൈദികരും മെത്രാന്മാരും

മെല്ലാമുണ്ട്. ഇതിന്റെ പിന്നിൽ ജോർജ്ജ് മൂലച്ചാലിലിന്റെ ഇച്ഛാശക്തിയുണ്ട്, അഹോ രാത്രമുള്ള പ്രയത്നമുണ്ട്. ‘സത്യജാല’യുടെ ആധികാരികതയാണ് അതിനെ വിശ്വാസിസമൂഹം പിന്തുണയ്ക്കാനൊരു കാരണം.

ഇതിന്റെ എല്ലാ ലക്കങ്ങളും ആർക്കും എപ്പോഴും വായിക്കാൻ കഴിയട്ടെയെന്ന പ്രധാന ഉദ്ദേശത്തോടെയാണ് ‘അല്മായശബ്ദം.കോം’ (സി സി വി)എന്ന വെബ്സൈറ്റ് തുടങ്ങിയത്. അതിന് ലോക കത്തോലിക്കരുടെയിടയിൽ സത്യജാലയുടെ പതിമടങ്ങു പ്രചാരത്തിലായി എന്നത് ആരും പ്രതീക്ഷിക്കാതിരുന്ന മറ്റൊരു മാറ്റമാണ്. നേരായ പാതയിൽ ജലിക്കുന്ന സത്യമായി ‘സത്യജാല’ ഇനിയും മുന്നേറട്ടെ! ആശംസകൾ!

ഫോൺ: 9495875338

സംഭാവന	
2017 ജനുവരി- ഫെബ്രുവരി	
2015 നവംബർ മുതൽ 2017 ജനുവരി പകുതിവരെ ലഭിച്ച ആകെ സംഭാവന	:2,46,840.00
ഒരു അല്പദയകാംക്ഷി	: 1500.00
ആകെ സംഭാവന ഇതുവരെ	:2,48,340.00

സത്യജാല സാമ്പത്തികസ്ഥിതി

2017 ജനുവരി ലക്കം അച്ചടിച്ചുകഴിഞ്ഞപ്പോൾ 86050 രൂപാ നീക്കിയിരിപ്പുണ്ടായിരുന്നു. അതിനു ശേഷം ഇതുവരെ 1500 രൂപാ സംഭാവനയായും 7550 രൂപാ വരിസംഖ്യയായും ലഭിച്ചു. അങ്ങനെ ആകെ 9050 രൂപയാണ് ഈ കാലയളവിലെ വരവ്.

നീക്കിയിരിപ്പും (86050) ഈ മാസത്തെ വരവും (9050) ഉൾപ്പെടെ ആകെ 95100 രൂപയിൽനിന്ന് ഫെബ്രുവരി ലക്കത്തിന് വേണ്ടിവരുന്ന ഉദ്ദേശം 25000 രൂപാ കിഴിച്ച് ബാക്കി 70000-ൽചിലാനം രൂപയാണ് ഇനി ബാക്കി കൈയിലുള്ളത് എന്നറിയിക്കുന്നു.

-സർക്കുലേഷൻ മാനേജർ & എഡിറ്റർ

വിണ്ടെടുക്കണമെന്ന ന്യായവാദത്തിൽ വളരെയേറെ മുന്നോട്ടുപോകാൻ ഈ സഭയിലുള്ളവർക്കു കഴിഞ്ഞു എന്നതൊരു തെളിവാണ്. അതെല്ലാം സഭാഭ്യക്ഷന്മാരുടെ ബധിരകർണ്ണങ്ങളിലാണു പതിച്ചതെന്നു ബോധ്യപ്പെട്ടതോടെ ഗവൺമെന്റിനെ സമീപിച്ച്, സഭാസ്വത്തുഭരണത്തിനു നിയമനിർമ്മാണം നടത്തണമെന്ന ആവശ്യം വിജയകരമായി ഉയർത്താൻ കഴിഞ്ഞുവെന്നത്, ഈ സഭയുടെ ഊർജസ്വലതയ്ക്കുള്ള മറ്റൊരു തെളിവാണ്. സഭയുടെ സ്ഥാപനശക്തി പുരോഹിതശക്തിയായിത്തീർന്ന സാഹചര്യം സൃഷ്ടിച്ചിരിക്കുന്ന പുരോഹിതഭയംമൂലം ഈ ഊർജം തളംകെട്ടി നിൽക്കുന്നുവെന്നേയുള്ളൂ. കെട്ടി നിൽക്കുന്ന ഈ സ്ഥിതികോർജ്ജ (potential energy)ത്തെ ചാലകശക്തി (kinetic energy)യാക്കുകയെന്നതാണ്, കേരളത്തിലെ ചിന്തിക്കുന്ന ക്രൈസ്തവരുടെ ഇന്നത്തെ അടിയന്തിരകർത്തവ്യം.

മുഖ്യമായും രണ്ട് ഊന്നലുകളോടുകൂടിയ പ്രവർത്തനങ്ങളാണ് അതിനാവശ്യം. ഒന്ന്, ഇടവകതലം മുതൽ രൂപതാതലത്തിലും ആകമാനസഭാതലത്തിലുംവരെയുള്ള എല്ലാ ആധികാരികസഭാസമിതികളിലും യോഗങ്ങളിലും വിശ്വാസികളുടെയും വൈദികരുടെയും സന്ന്യസ്തരുടെയും മതിയായ പ്രാതിനിധ്യം

ഉണ്ടാകണമെന്ന ആവശ്യം മുൻനിർത്തി സഭയ്ക്കുള്ളിൽ നടത്തേണ്ട പ്രവർത്തനങ്ങളും പ്രക്ഷോഭങ്ങളും. രണ്ട്, സർക്കാരിന്റെ ഫയലിലുറങ്ങുന്ന ‘ചർച്ച് ആക്ട്’ പുറത്തെടുത്തു നിയമമാക്കാനാവശ്യപ്പെട്ടുള്ള രാഷ്ട്രീയ-നിയമതലങ്ങളിലുള്ള പ്രവർത്തനങ്ങൾ. അതിനു മുന്നോടിയായി, സഭയിലെ ഒരു വിഭാഗത്തെയും പ്രതിനിധീകരിക്കാത്ത ഏതാനും മെത്രാന്മാർ സിനഡെന്നും മേജർ എപ്പിസ്കോപ്പൽ അസംബ്ലിയെന്നുംമറ്റുമുള്ള പേരുകളിൽ യോഗം ചേർന്നെടുക്കുന്ന ഒരു തീരുമാനവും തങ്ങളെയോ സീറോ-മലബാർ സഭയെയോ ബാധിക്കുന്നതല്ല എന്ന് അത്മായസമൂഹം മാത്രമല്ല, വൈദിക-സന്ന്യസ്തസമൂഹങ്ങളും നിലപാടെടുക്കേണ്ടിയിരിക്കുന്നു. ഈ വിഭാഗങ്ങളിലെല്ലാം പുതിയ നേതൃത്വങ്ങളും നീക്കങ്ങളും ഒറ്റയ്ക്കൊറ്റയ്ക്കും ഏകോപിതമായും ഉണ്ടാകേണ്ടിയുമിരിക്കുന്നു.

ഇതിനെല്ലാമാവശ്യമായ ശക്തി-ചൈതന്യങ്ങൾക്കായി, കർമ്മധീരതയ്ക്കായി, ഈ സഭയിലെ ഓരോരുത്തരും പ്രാർത്ഥനാനിരന്തരാകേണ്ട കാലമായിരിക്കുന്നു.

- എഡിറ്റർ

കൊടുങ്ങല്ലൂർ പള്ളിപ്രശ്നം

JCC-യുടെ ആഭിമുഖ്യത്തിൽ ചർച്ചയും സമരപരിപാടി ആസൂത്രണവും
2017 ഫെബ്രുവരി 25, ശനിയാഴ്ച, 1.30 മുതൽ പാലാ ടോംസ് ചേമ്പർഹാളിൽ

ബഹുമാന്യരേ,

കോട്ടപ്പുറം രൂപതയിലെ കൊടുങ്ങല്ലൂർ സെന്റ് തോമസ് പള്ളിയും നാലേകാൽ ഏക്കർ സ്ഥലവും ഇടവകക്കാരറിയാതെ രണ്ട് OSJ സന്യാസവൈദികർക്ക് സർവ്വകൃതവിക്രയാവകാശത്തോടെയും രൂപതാധികാരിയായിരുന്ന ആർച്ചുബിഷപ്പ് ഫ്രാൻസിസ് കല്ലറയ്ക്കൽ തീരു എഴുതിക്കൊടുത്തതിനെതിരെ ഇടവക്കാർ രണ്ടു മാസത്തിലേറെയായി ദേവാലയാങ്കണത്തിൽ സത്യഗ്രഹസമരത്തിലാണെന്ന് അറിയാമല്ലോ (കാണുക, ജനു. ലക്കം: പേജ് 5-6). ഇടവകക്കാർ JCCയുടെ സഹകരണത്തോടെ അതിഗംഭീരമായി ഫെബ്രു. 11-ന് നടത്തിയ രൂപതാ മാർച്ച് കഴിഞ്ഞിട്ടും ബിഷപ്പിന്റെയും കുട്ടരുടെയും ഹൃദയകാഠിന്യത്തിന് അയവുണ്ടായതായി കാണുന്നില്ല. പക്ഷേ, ഈ പകൽകൊള്ളയെ പരാജയപ്പെടുത്തിയേ ഒക്കൂ. അല്ലെങ്കിൽ മറ്റ് രൂപതകളിലേക്കും ഇത് പടർന്നെന്നുവരും. അതുകൊണ്ട് കേരളത്തിലെ അല്പമായസമൂഹത്തിന്റെയും അല്പമായപ്രസ്ഥാനങ്ങളുടെയും മുഴുവൻ ശക്തിയും സംരംഭിച്ച് കൊടുങ്ങല്ലൂർ സമരം വിജയിപ്പിക്കേണ്ടത് ആവശ്യമായിരിക്കുന്നു.

ഈ ലക്ഷ്യം മുൻനിർത്തി, 'ജോയിന്റെ ക്രിസ്ത്യൻ കൗൺസിൽ'ന്റെ നേതൃത്വത്തിലും അതിന്റെ ഘടക സംഘടനകളുടെ സഹകരണത്തിലും കൊടുങ്ങല്ലൂർ ഇടവകസംരക്ഷണസമിതിനേതാക്കളെ പങ്കെടുപ്പിച്ച് ഒരു ചർച്ചയും കൂടിയാലോചനയും പാലായിൽ നടത്തുകയാണ്.

പരിപാടി

അദ്ധ്യക്ഷൻ	:	ജോസഫ് വെളിവിൽ (JCC പ്രസിഡണ്ട്)
പ്രശ്നാവതരണം	:	മനോജ് ചെറുവേലിക്കൽ (ഇടവകസംരക്ഷണസമിതി ചെയർമാൻ)
ഉദ്ദേശിക്കുന്ന ഓഡിപരിപാടികൾ	:	പി.ആർ. ബാബു (പാരീഷ് കൗൺസിൽ സെക്രട്ടറി)
സാധ്യമാകുന്ന സംയുക്തപരിപാടികൾ	:	വി.കെ. ജോയി (JCC ജന. സെക്രട്ടറി)

ചർച്ച, കൂടിയാലോചന, പ്ലാനിംഗ്

കെ. ജോർജ്ജ് ജോസഫ് (വൈസ് പ്രസിഡണ്ട്-JCC), ആന്റോ കോക്കാട്ട് (വൈസ് പ്രസിഡണ്ട്-JCC), അഡ്വ. സി. ജെ. ജോസ് (DCFI), ജോസഫ് പനമുടൻ (DCFI), അഡ്വ. പോളച്ചൻ പുതുപ്പാ (കേരളാ കാത്തലിക് അസ്സോസിയേഷൻ ഫോർ ജസ്റ്റീസ്), ടി.ഓ. ജോസഫ് തോട്ടുകൽ (KCNS), ഫാ. മാണി പറമ്പേട്ട് (Ex Priests-Nuns Association), ഫാ. കെ.പി. ഷിബു (Open Church Movement), പ്രൊഫ. ജോയി മൈക്കിൾ (കാത്തലിക് ലൈമെൻ അസ്സോസിയേഷൻ), ജോഷി ആന്റണി (ആൾ ഇന്ത്യാ കാത്തലിക് അസ്സോസിയേഷൻ), ഇ.ആർ. ജോസഫ് (ലാറ്റിൻ കാത്തലിക് അസ്സോസിയേഷൻ), പ്രൊഫ. ഇപ്പൻ (KCRM), കെ.കെ. ജോസ്, കണ്ടത്തിൽ (KCRM), റെജി ഞെള്ളാനി (KCRM)

കൂടാതെ, മറ്റു സംഘടനാപ്രതിനിധികളും സദസ്സിൽനിന്നുള്ളവരും സംസാരിക്കുന്നു.

കേരളസഭാചരിത്രത്തിൽ അദീതിയസ്ഥാനമുള്ള കൊടുങ്ങല്ലൂരിന്റെ ചരിത്രത്തിൽ എഴുതപ്പെട്ട ഈ കറുത്ത അദ്ധ്യായം തിരുത്തിക്കുറിക്കുകയെന്ന ലക്ഷ്യത്തോടെ നടത്തുന്ന ഈ പരിപാടിയിൽ സംബന്ധിക്കണമെന്ന് എല്ലാവരോടും അഭ്യർത്ഥിക്കുന്നു.

ആദരപൂർവ്വം

വി.കെ. ജോയി (ജന. സെക്രട്ടറി JCC)

ഫോൺ: 9447037725

സഭാനവീകരണകൃതകികളെ തൊടുപുഴയിലേക്കു ക്ഷണിക്കുന്നു!

‘നവീകരണവേദി’ ഒരുക്കുന്ന ആദ്യചർച്ചാസമ്മേളനം

2017 ഫെബ്രുവരി 26, ഞായറാഴ്ച 2 p.m-ന്, ചാഴികാട്ട് ആശുപത്രി ജംഗ്ഷനിലുള്ള
വിനായക ഹോട്ടൽ ഓഡിറ്റോറിയത്തിൽ

‘സത്യജ്വാല’ എഡിറ്റർ ജോർജ്ജ് മൂലച്ചാലിൽ സർക്കുലേഷൻ മാനേജർ മാത്യു തറക്കുന്നേൽ എന്നിവർ ചർച്ചയ്ക്കു നേതൃത്വംവഹിക്കുന്നു.

ഈ ചർച്ചാസമ്മേളനത്തിലേക്ക് ഏവരെയും സ്വാഗതം ചെയ്യുന്നു.

പ്രൊഫ. പി.സി. ദേവസ്യ (നവീകരണവേദി)



മരണാസന്നന്റെ മനസ്സമാധാനം കെടുത്തുന്ന പൈങ്ങളും പള്ളിവികാരി

ഇപ്പൻ

പൗരോഹിത്യം അധികാരകേന്ദ്രിതമാകരുത്; ശുശ്രൂഷാകേന്ദ്രിതമായിരിക്കണം. പൗരോഹിതൻ ഇടവകക്കാരുടെ ആത്മീയ പിതാവായിരിക്കണം. പക്ഷേ നരഭോജിയുടെ ഗുഹയിലേക്കു കയറിച്ചെല്ലുന്നതുപോലെ വിറച്ചുകൊണ്ടാണ് കുഞ്ഞാടുകൾ പല പള്ളി മേടകളിലേക്കും കയറിച്ചെല്ലുന്നത്. പാലാരു പതയിലെ പൈങ്ങളും പള്ളിവികാരിയെ ഇടവകക്കാർക്കു പൊതുവേ ഭയമാണ്. നമ്മുടെ പ്രിയപ്പെട്ട ഉഴുന്നാലിലച്ചനെ ഏകരഥാർതോക്കിൻതുവത്തു നിറുത്തി വിലപേശുന്നു. ഇവിടെ ഇല്ലിമുട്ടിലച്ചൻ അന്തോനിച്ചനെ മരണാസന്നനായ ഒരു അപ്പപ്പന്റെ ആത്മാവിനെവെച്ചു വിലപേശുന്നു.

വെള്ളമറ്റത്തിൽ അന്തോനിച്ചേട്ടൻ കാഞ്ഞിരപ്പള്ളി രൂപതയിലെ തമ്പലക്കാട് ഇടവകാംഗമായിരുന്നു. ആദ്യവിവാഹത്തിൽ അദ്ദേഹത്തിന് ഒരു പുത്രനെയും പുത്രിയെയും സമ്മാനിച്ചശേഷം ഇഷ്ടപ്രാണേശ്വരി വിട്ടുപിരിഞ്ഞു. ഭാര്യയുടെ മരണത്തിനുശേഷം അദ്ദേഹം കുട്ടികളെ വളർത്തി വലുതാക്കുന്നതിൽ ദത്തശ്രദ്ധനായി. തുടർന്ന് അവരുടെ വിവാഹവും നടത്തിക്കൊടുത്തു. തമ്പലക്കാട്ടെ ഭൃസത്തുക്കളിലേറേയും മകനു കൊടുത്തിട്ട് അവിടം വിടുകയും, മറ്റൊരു സ്ത്രീയെ രജിസ്റ്റർ വിവാഹംചെയ്ത് താമസിയാതെ പൈങ്ങളും ഇടവകാതിർത്തിയിൽ തന്റെ രണ്ടാംകുടുംബജീവിതമാരംഭിക്കുകയും ചെയ്തു. ആ സ്ത്രീക്ക് മുൻവിവാഹത്തിൽ 3 മക്കളുണ്ട്. അന്തോനിച്ചേട്ടന് അവരിൽ ഒരു പുത്രിയും ജനിച്ചു. ഈ നാല് മക്കളെയും അദ്ദേഹം വേണ്ടവണ്ണം നോക്കി വളർത്തി. പുത്രി വിവാഹിതയായി നല്ല നിലയിൽ ജീവിക്കുന്നു. തമ്പലക്കാട്ടുള്ള മകനും കെട്ടിച്ചുവിട്ട മകൾക്കും നല്ലകാലംതന്നെ. രണ്ടാമത്തെ ഭാര്യയുമായി അന്തോനിച്ചേട്ടൻ 17 വർഷംമുമ്പ് അകന്നുജീവിക്കാനിടയായി.

ഒരു അഭിശപ്തവിവാഹത്തിന്റെ ദുരന്താനുഭവങ്ങളുമായി സ്വന്തം വീട്ടിൽ തിരിച്ചെത്തി ആങ്ങളമാരുടെയുടെയും, പിന്നീട് ഗതിയില്ലാതെ സ്വന്തം അമ്മവീട്ടിൽ അമ്മാവനൊപ്പവും കഴിഞ്ഞുപോന്നിരുന്ന മദ്ധ്യവയസ്കയായ പൈങ്ങളും ഇടവകക്കാരിതന്നെയുമായ മുല്ലപ്പള്ളിൽ ആനീസ് എന്ന സ്ത്രീയെ, ഇതിനിടെ അദ്ദേഹം പരിചയപ്പെട്ടു. അവരുടെ സാഹചര്യം മനസ്സിലാക്കിയ അദ്ദേഹം, ആനീസ് ചേച്ചിയുടെ അമ്മാവന്റെ മകനെ സമീപിച്ച്, വാർദ്ധക്യത്തിലേത്തിയ തനിക്ക് സഹായത്തിനൊരാളെ ആവശ്യമുണ്ടെന്നും ആനീസിനെ വിട്ടുതന്നാൽ ഒരു മകളെപ്പോലെ നോക്കിക്കൊള്ളാമെന്നും പറഞ്ഞു. ആലംബമില്ലാതെ ജീവിക്കുകയായിരുന്ന ആനീസിനെയോർത്ത് വിഷമിച്ചിരുന്ന അദ്ദേഹത്തിന് ആത്മാർത്ഥത തുളുമ്പിയ ആ വാക്കുകൾ ആശ്വാസമായി. അങ്ങനെ കഴിഞ്ഞ 17 വർഷമായി ആനീസ് ചേച്ചി അന്തോനിച്ചേട്ടനെ ശുശ്രൂഷിച്ച് സന്തോഷത്തോടെ ഒപ്പം ജീവിക്കുകയാണ്.



അന്തോനിച്ചേട്ടൻ പൈങ്ങളും ഇടവകാംഗമാണ്. പള്ളിപ്പിരിവുകളെല്ലാം മുറയ്ക്കുകൊടുക്കുകയും ശ്രമദാനങ്ങളിൽ പങ്കെടുക്കുകയും ചെയ്തിരുന്ന ആളാണ്. മരണാനന്തരസഹായനിധിയിൽ പണമടച്ച രസീതുകൾ ഞങ്ങളെ ആനീസ് ചേച്ചി കാണിച്ചു. അന്തോനിച്ചേട്ടൻ പള്ളിക്ക് നല്ല വിലയുള്ള ഒരു ഗോവണി സമ്മാനിച്ച കാര്യം ഒരു അയൽക്കാർൻ ചൂണ്ടിക്കാട്ടി. മുമ്പ് ഏതാനും കമ്പനിക്കാർക്കൊപ്പം ചേർന്ന് കൂട്ടായി പള്ളിപ്പൊരുനാൾവരെ നടത്തിയിട്ടുള്ള ആളാണദ്ദേഹം.

90 വയസ്സുള്ള അന്തോനിച്ചേട്ടൻ ഇന്നു മരണാസന്നനാണ്. കുറച്ചുനാൾക്കുമുമ്പ് ആനീസ് ചേച്ചി ഇല്ലിമുട്ടിലച്ചനെ വിളിച്ചുവരുത്തി കുമ്പസാരിപ്പിച്ചു. കുർബ്ബാന കൊടുത്ത് പ്രാർത്ഥിച്ചതിനുശേഷമാണ് അച്ചൻ തിരിച്ചുപോയത്. അതുകഴിഞ്ഞ് ആരോ ഏഷണിക്കാർ അന്തോനിച്ചേട്ടന്റെ സ്വകാര്യജീവിതചരിത്രം അച്ചനെ ധരിപ്പിച്ചു. അച്ചൻ പ്രസ്താവിച്ചു: 'ഞാൻ കൊടുത്ത കുറ്റാശകളെല്ലാം തിരിച്ചെടുത്തിരിക്കുന്നു!' ഒപ്പം ഒരു ഭീഷണിയും, 'ആ മനുഷ്യനെ പൈങ്ങളും പള്ളിസിമിത്തേരിയിൽ അടക്കില്ല.' ഈ വിവരം അറിഞ്ഞ ആനീസ് ചേച്ചി ഒരു കൂട്ടുകാരിയേയുംകൂടി അച്ചന്റെ അടുത്തുപോയി. അച്ചനെ വരുടെനേരേ പൊട്ടിത്തെറിച്ചു. 'വിവാഹം കഴിക്കാതെ ഒന്നിച്ചുജീവിക്കുന്ന നിങ്ങൾ വ്യഭിചാരം ചെയ്യുകയാണ്' എന്ന് അച്ചൻ ആക്രോശിച്ചത്രെ! അന്തോനിച്ചേട്ടൻ തന്നെ ശുശ്രൂഷിച്ചു ജീവിച്ച ആനീസ് ചേച്ചിക്കാണ് തന്റെ 14 സെന്റ് സ്ഥലവും വീടും എഴുതിവെച്ചിരിക്കുന്നത്. അച്ചൻ അതിനെ ചോദ്യം ചെയ്ത്, 'നിങ്ങൾക്കതിനെന്തർഹത?' എന്ന് തട്ടിക്കയറിയത്രെ! പിന്നെ ആർക്കെഴുതി വയ്ക്കണം? പള്ളിക്കെഴുതി വയ്ക്കണോ? വിധവകളുടെയും മക്കളില്ലാത്തവരുടെയും

ടെയും മക്കളോടു പിണങ്ങിയ വരുടെയുമൊക്കെ സ്വത്തുക്കളിൽ സഭാമാതാവിനും സഭാപിതാക്കന്മാർക്കും പ്രത്യേകിച്ചൊരു കണ്ണുണ്ട്. ആനീസ് ചേച്ചിക്കു കൂട്ടുപോയത്, അന്തോനിച്ചേട്ടനെ സ്വന്തം വണ്ടിയിൽ ആശുപത്രിയിലും കുമ്പസാരിപ്പിക്കാൻ അസീസ്സിലും മറ്റിടങ്ങളിലും കൊണ്ടുപോയി സഹായിച്ചുപോരുന്ന കടമ്പുകാട്ട്മാത്തുക്കുട്ടിയുടെ ഭാര്യ ആലീസ് മാതൃ ആയിരുന്നു. അവർ ആനീസ് ചേച്ചിക്കുവേണ്ടി സംസാരിക്കാൻ തുനിഞ്ഞപ്പോൾ, 'നിന്റെ ഇടവക ഏത്?' എന്നു ചോദ്യം. 'പാലാപുത്തൻപള്ളി' എന്ന വർ പറഞ്ഞതേ, 'എന്നാൽ അവിടെച്ചെന്നു പറഞ്ഞാൽ മതി' എന്നായിരുന്നുവത്രെ ഉത്തരം!

കെ. ജോർജ്ജ് ജോസഫ് സാറും ജോർജ്ജ് മൂലേച്ചാലിലും ഈ ലേഖകനും കടമ്പുകാട്ട്മാത്തുച്ചേട്ടനെയും കുട്ടിയാണ് അന്തോനിച്ചേട്ടന്റെ വീട്ടിൽ പോയത്. ആനീസ് ചേച്ചിയുമായും അയൽക്കാരുമായും സംസാരിച്ചാണ് മുകളിൽ പറഞ്ഞ വിവരങ്ങളെല്ലാം അറിഞ്ഞത്. അന്തോനിച്ചേട്ടനു നല്ല ബോധമില്ല. മരണശേഷം പൈങ്ങളും പള്ളി സിമിത്തേരിയിൽ കിടക്കാൻ അന്തോനിച്ചേട്ടൻ ആഗ്രഹിക്കുന്നുവെന്ന് ആനീസ് ചേച്ചിയും, ഒരു കുടുംബം പോലെ കഴിയുന്ന അയൽവാസികളും പറയുന്നു. മരണാനന്തര സഹായനിധിയിൽ കൂടിയതിൽനിന്ന് അത് സ്പഷ്ടമാണുതാനും.


ഞങ്ങൾ തമ്പലക്കാട്ടുള്ള മകനുമായി സംസാരിച്ചു. അദ്ദേഹത്തിന് തന്റെ പിതാവിനെ പൈങ്ങളും സിമിത്തേരിയിൽ അടക്കാൻ സന്തോഷമാത്രമേയുള്ളൂ. അദ്ദേഹവും അതിനായി ഇല്ലിമുട്ടിലെച്ചനെ കണ്ടിരുന്നു. 'സാധ്യമല്ല, എത്രയും വേഗം തമ്പലക്കാട്ടേക്കു കൊണ്ടുപൊയ്ക്കോണം' എന്നായിരുന്നുവത്രെ, അച്ചന്റെ പ്രതികരണം. വീണ്ടും അച്ചന്റെ വഴക്കുകേൾക്കാനിഷ്ടമില്ല എന്നാണദ്ദേഹം പറഞ്ഞത്. പിതാവു മരിച്ചുകഴിഞ്ഞ് തമ്പലക്കാട്ടേക്കു കൊണ്ടുപോയി അടക്കാനാണുദ്ദേശിക്കുന്നതെന്നും അദ്ദേഹം പറഞ്ഞു. അന്തോനിച്ചേട്ടന്റെ രണ്ടാമത്തെ കെട്ടിലെ ഭാര്യയുടെ ആദ്യത്തെകെട്ടിലെ മകൻ ഞങ്ങളെ വിളിച്ചു. അന്തോനിച്ചേട്ടനിൽ പിറന്ന സഹോദരികളും അമ്മയ്ക്കും അവർക്കെല്ലാവർക്കും പൈങ്ങളും പള്ളി സിമിത്തേരിയിൽ അടക്കുന്നതാണു സന്തോഷം. പക്ഷേ അച്ചൻ സമ്മതിക്കുന്നില്ല. ചുരുക്കത്തിൽ, അന്തോനിച്ചേട്ടനും അന്തോനിച്ചേട്ടന്റെ വീട്ടുകാരും ബന്ധുക്കളും അദ്ദേഹത്തെ പൈങ്ങളും പള്ളിസിമിത്തേരിയിൽ അടക്കാൻ താൽപ്പര്യപ്പെടുന്നു. അച്ചൻ പ്രശ്നങ്ങളൊന്നും ഉണ്ടാക്കാത്തതിടത്തോളംകാലം ഇടവക ഒന്നടങ്കം അതിന് അനുകൂലവുമാണ്. അപ്പോൾ ഏകപ്രശ്നക്കാൻ അച്ചൻതന്നെ.

ഞങ്ങളെച്ചനെ കാണുവാൻ പള്ളിമേടയിൽ ചെന്നു. അച്ചനെവിടെയോ യാത്ര പോയിരിക്കുകയാണ്. രാത്രി 9 മണിയായപ്പോൾ ഞങ്ങൾ

ഉച്ചനെ വിളിച്ച് KCRM എന്ന സഭാനവീകരണപ്രസ്ഥാനത്തിന്റെ പ്രവർത്തകരാണെന്നു പരിചയപ്പെടുത്തിക്കൊണ്ട്, അന്തോനിച്ചേട്ടനെ പൈങ്ങളും പള്ളി സിമിത്തേരിയിൽ അടക്കുന്നതിനെന്താ തടസ്സം എന്നു ചോദിച്ചു. 'കാഞ്ഞിരപ്പള്ളി രൂപതയും തമ്പലക്കാട് വികാരിയും അന്തോനിച്ചേട്ടനെ അവിടെ സംസ്കരിക്കാൻ സമ്മതിച്ചല്ലോ. മക്കൾ വന്ന് ഇവിടെനിന്ന് അതിനുള്ള രേഖകളെല്ലാം വാങ്ങിപ്പോയല്ലോ. എല്ലാ മക്കൾക്കും ഈ തീരുമാനം സമ്മതമാണല്ലോ!' എന്നായിരുന്നു അച്ചന്റെ മറുപടി. 'അച്ചൻ സമ്മതിക്കുന്നില്ലെന്നാണല്ലോ മക്കൾ ഞങ്ങളോടു പറഞ്ഞത്. മക്കൾ ഞങ്ങളുടെ സാന്നിധ്യത്തിൽ അച്ചനോട് അപേക്ഷിച്ചാൽ അച്ചൻ സമ്മതിക്കുമോ?' എന്നു ചോദിച്ചതിന്, 'മക്കൾവന്ന് രേഖകളെല്ലാം മേടിച്ച് കൊണ്ടുപോയ സ്ഥിതിക്ക് ഇനി അങ്ങനെയൊരു ചോദ്യം ഉദിക്കുന്നേയില്ല' എന്നു പറഞ്ഞ് അച്ചൻ നിലപാടു വ്യക്തമാക്കി. ഇതിൽനിന്ന് എന്തു നിഗമനത്തിലാണ് നമ്മൾ എത്തേണ്ടത്? അന്തോനിച്ചേട്ടനെ തമ്പലക്കാട് കത്തോലിക്കാ പള്ളിസിമിത്തേരിയിൽ അടക്കുന്നതിന് സഭാനിയമം തടസ്സമല്ല; എന്നാൽ പൈങ്ങളും കത്തോലിക്കാ ഇടവകയിൽ അതുപറ്റില്ല! ഇതെന്തൊരു ന്യായമാണ്? അല്ലെങ്കിൽത്തന്നെ, നമ്മുടെ പള്ളിസിമിത്തേരികൾ വികാരിയച്ചന്മാരുടെയും മെത്രാന്മാരുടെയുമാണോ, അവർ മാത്രമായി തീരുമാനം എടുക്കാൻ?

ഇതൊരു ദുരവസ്ഥതന്നെ. മരണാസന്നനായ ഒരു മനുഷ്യനും ബന്ധുക്കൾക്കും, ഇല്ലാത്ത കാരണം പറഞ്ഞ് മനസ്സമാധാനം നിഷേധിക്കുക. അന്തോനിച്ചേട്ടൻ പാപിയാണെന്ന അച്ചന്റെ 'തിസീസ്' വാദത്തിനുവേണ്ടി അംഗീകരിച്ചുകൊണ്ടുപറയട്ടെ, യേശു പാപികളെത്തേടിയാണു വന്നത്. 'നിങ്ങളിൽ പാപമില്ലാത്തവർ കല്ലെറിയട്ടെ' എന്ന അവിടുത്തെ വെല്ലുവിളി ഇല്ലിമുട്ടിലെച്ചനുൾപ്പെടെ നമ്മളോരോരുത്തരുടെയും നേരെയാണ്. വ്യഭിചാരോച്ഛേദനയുടെ ഒരു സ്ത്രീയെ നോക്കിയാൽ അവളോടു വ്യഭിചാരം ചെയ്തുകഴിഞ്ഞു എന്നു പറഞ്ഞതും യേശുവാണ്. യേശുവിന്റെ മാനദണ്ഡം വെച്ചുകുറുമ്പോൾ വ്യഭിചാരം ചെയ്യാത്തവരെ സിമിത്തേരിയിൽ അച്ചന്മാർ ഹാനാൻ വെള്ളം തളിച്ചടക്കേണ്ട കാര്യമില്ല. കാരണം, അവർ ഉടലോടെ സ്വർഗ്ഗത്തിലേക്കെടുക്കപ്പെടും. പാപികൾക്കാണ് സിമിത്തേരിയുടെയും അച്ചന്റെയും ഹാനാൻ വെള്ളത്തിന്റെയും ഒക്കെ ആവശ്യം. 'മറ്റുള്ളവർ നിങ്ങളോട് എങ്ങനെ പെരുമാറണമെന്ന് നിങ്ങൾ ആഗ്രഹിക്കുന്നുവോ അതുപോലെ അവരോടും പെരുമാറുക' എന്ന് യേശു പറഞ്ഞു. ഒരുത്തന്റെ പ്രവൃത്തി മറ്റുള്ളവർക്കുണ്ടാക്കുന്ന ദോഷഫലങ്ങളുടെ അടിസ്ഥാനത്തിൽ പാപങ്ങളുടെ ഗുരുലഘുത്വം നിർണ്ണയിക്കുകയായിരുന്നു, യേശു. യേശുവിന്റെ ഈ പാപമാനദണ്ഡം വെച്ചുകുറുമ്പോൾ വ്യഭിചാരത്തെക്കാൾ എത്രയോ മടങ്ങ് ഗുരുതമുള്ള പാപമാണു കാരുണ്യമില്ലായ്മയും ഹൃദയകാഠിന്യവും ധർഷ്ട്യവും. ഇതൊരു വികാരിയിലാകുമ്പോൾ അതിന്റെ ഫലം ഒരു ഇടവകസമൂഹം മുഴുവൻ അനുഭവിക്കേണ്ടിവരുന്നു. 'ബലിയല്ല, കരുണയാണ് ഞാൻ ആഗ്രഹിക്കുന്നത്' എന്ന ക്രിസ്തുവചനത്തിന്റെ അർത്ഥം ഗ്രഹിച്ചിരുന്നെങ്കിൽ, മരണാസന്നനായിക്കിടക്കുന്ന അന്തോനിച്ചേട്ടന്റെ അന്ത്യാഭിലാഷം സാധിച്ചുകൊടുക്കാൻ ഇല്ലിമുട്ടിലെച്ചൻ സന്നദ്ധനാകുമായിരുന്നു. അദ്ദേഹവുമായും ആനീസ് ചേച്ചിയുമായും അനുരഞ്ജനപ്പെടാതെ ഇനി അച്ചൻ നടത്താൻ പോകുന്ന ബലിയർപ്പണങ്ങൾക്ക് എന്തു മൂല്യമാണുണ്ടാകുക? സ്നേഹവും കരുണയും അനുരഞ്ജനവും പ്രസംഗിച്ച യേശുവിന്റെ ഏതു സുവിശേഷമാണ് അച്ചനിനി പ്രസംഗിക്കാൻ കഴിയുക?

യേശുവിന്റെ സ്നേഹവും കാരുണ്യവും സഭയിൽ പുനഃസൃഷ്ടിക്കാൻ ഫ്രാൻസിസ് മാർപ്പാപ്പാ സാഹസികമായി ശ്രമിച്ചുകൊണ്ടിരിക്കുന്നു. സഭാപരമായി വിവാഹമോചനം നേടാതെ (നേടുക എളുപ്പമല്ലല്ലോ) പുനർവിവാഹം ചെയ്യുന്നവർക്കും



ശവമടക്ക് നിരോധിക്കുന്നതിന് വികാരിമാർക്ക് അധികാരമുണ്ടോ ?

ജോസഫ് പുലിക്കുന്നേൽ

[കേരളത്തിലെ സഭാനവീകരണപ്രവർത്തനങ്ങൾക്കു നേതൃത്വംനൽകുന്ന കുറെപേർക്ക് 2017 ജനു. 18-ന് പുലിക്കുന്നേൽ സാർ അയച്ച കത്താണ് താഴെ]

പ്രിയ സുഹൃത്തേ,

സീറോ-മലബാർ സഭയുടെ സിനഡ് കൂടിക്കൊണ്ടിരിക്കുകയാണല്ലോ. സീറോ-മലബാർ സഭാവിശ്വാസികളുടെ ശവമടക്ക് നിരോധിക്കുന്നതിന് വികാരിമാർക്ക് അധികാരമുണ്ടോ എന്ന കാര്യം ഈ സിനഡോ അടുത്തുവരുന്ന സിനഡോ തീരുമാനിക്കേണ്ടതാണ്.

എറണാകുളം അതിരൂപതയിൽപ്പെട്ട ഉഴുവ സെന്റ് അന്നാസ് പള്ളി സെമിത്തേരിയിൽ കത്തോലിക്കാ വിശ്വാസിയായ ലീലാമ്മയുടെ ശവമടക്ക് വികാരി നിരോധിച്ചതുമൂലം മൃതദേഹം ദഹിപ്പിക്കാൻ ഇടയാക്കിയ സംഭവം സീറോ-മലബാർ പാരമ്പര്യത്തിന് യോജിച്ചതാണോ എന്ന് സിനഡ് തീരുമാനിക്കണം. ഇതിന് വേണ്ടി വന്നാൽ സിനഡ് വേദിയിൽ സത്യഗ്രഹം ഇരിക്കുന്നതിന് വിശ്വാസികൾ തയ്യാറാകണം.

വിവാഹംകഴിക്കാതെ ഒന്നിച്ചുജീവിക്കുന്ന (living together) ദമ്പതിമാർക്കും കുറ്റാശങ്കയും മറ്റു സഭാശുശ്രൂഷകളും നിഷേധിച്ചു സഭയിൽനിന്നു പുറത്തള്ളുന്ന കത്തോലിക്കാസഭയുടെ യാഥാസ്ഥിതിക നിലപാട് തിരുത്തിക്കൊണ്ടിരിക്കാൻ 2015 ഒക്ടോബറിൽ ഒരു സിനഡ് മാർപ്പാപ്പാവിളി ചുട്ടു കയറിയോ. അത്തരക്കാർക്കെല്ലാം പാപികളാണെന്നു വിധിക്കരുതെന്നും അവർക്കു കുറ്റാശങ്ക നിഷേധിക്കാതെ സഭയിലേക്കു സ്വാഗതം ചെയ്യണമെന്നുമുള്ള അദ്ദേഹത്തിന്റെ നിർദ്ദേശം വലിയൊരളവുവരെ സ്വീകരിക്കപ്പെടുകയുണ്ടായി. പള്ളിയുടെ വിവാഹമോചനം കൂടാതെ വിവാഹിതയായ ഒരു യുവതി തനിക്കുണ്ടായ കുഞ്ഞിനെ മാമ്മോദീസാ മൂക്കാൻ പുരോഹിതർ തയ്യാറാകുന്നില്ലെന്ന് ഫ്രാൻസിസ് മാർപ്പാപ്പായോടു പരാതി പറഞ്ഞപ്പോൾ, ആ കുഞ്ഞിനെ താൻ മാമ്മോദീസാ മൂക്കാമെന്നു പറയുകയും അദ്ദേഹം അങ്ങനെ ചെയ്യുകയുമുണ്ടായി എന്നോർക്കുക. എന്നാൽ, ഇപ്പോഴും മാനസികമായി നൂറ്റാണ്ടുകൾക്കു പിറകിൽ ജീവിക്കുന്ന വൈദികരും മെത്രാന്മാരുമാണ് കേരളത്തിലേറെയുമെന്ന് നമ്മുടെ ദൗർഭാഗ്യമാണ്. അതുകൊണ്ടുതന്നെ, മാർപ്പാപ്പായുടെ വിശാലമായ ക്രൈസ്തവസമീപനത്തെ മുന്നോട്ടുകൊണ്ടു പോകാൻ വിശ്വാസികൾ രംഗത്തു വരേണ്ടിയിരിക്കുന്നു.

തന്റെ അന്ത്യാഭിലാഷം നിഷേധിക്കപ്പെട്ട അന്തോനിച്ചെട്ടനെ കാരൂണ്യവായ്പ്പോടെ നോക്കിക്കാണാൻ പൈങ്ങളും ഇടവകസമൂഹം തയ്യാറാകണമെന്ന് അവരോട് അഭ്യർത്ഥിക്കുന്നു. സിമിത്തേരി ഇടവകക്കാരുടെ വകയാണെന്ന അവകാശബോധത്തോടെ, അന്തോനിച്ചെട്ടന്റെ അന്ത്യാഭിലാഷം നടത്തിക്കൊടുക്കണമെന്ന് വികാരിയച്ചനോട് കൂട്ടായി ആവശ്യപ്പെടണമെന്നും അഭ്യർത്ഥിക്കുകയാണ്. ഇല്ലിമുട്ടിലച്ചന് അതിന് വ്യക്തിപരമായി

ബുദ്ധിമുട്ടുണ്ടെങ്കിൽ വേറെ വൈദികരെ അതിനായി കണ്ടെത്തുക പ്രയാസമുള്ള കാര്യമല്ല.

അന്തോനിച്ചെട്ടന്റെ കുടുംബക്കാരും പൈങ്ങളും ഇടവകക്കാരും ഇക്കാര്യത്തിൽ ഒന്നിച്ചുനിൽക്കുമെങ്കിൽ, സഭയിൽ നീതിനടത്തുന്നതിനും അത്മായശാക്തീകരണത്തിനുമായി നിലകൊള്ളുന്ന ഒരു പ്രസ്ഥാനമെന്നനിലയിൽ 'കേരള കത്തോലിക്കാ സഭാനവീകരണപ്രസ്ഥാനം' (Kerala Catholic church Reformation Movement-KCRM) നിങ്ങൾക്കൊപ്പമുണ്ടാകും എന്നുറപ്പുനൽകുന്നു.

പിൻകുറിപ്പ്:

ഫെബ്രുവരി 5-നാണ് ഈ ലേഖനമെഴുതിയത്. 7-ാം തീയതി കേൾക്കുന്നു, അന്തോനിച്ചെട്ടന്റെ മകൻ പോലീസിനൊപ്പമെത്തി അന്തോനിച്ചെട്ടനെ വീട്ടിൽനിന്നു ബലംപ്രയോഗിച്ച് തമ്പലക്കാട്ടേക്കുകൊണ്ടുപോയി എന്ന്! മരിച്ചിട്ടുമാത്രം കൊണ്ടുപോകാനിരുന്ന അദ്ദേഹം പെട്ടെന്ന് ഇപ്രകാരം ചെയ്തത് സ്വമേധയാ ആണെന്ന് ഞങ്ങൾ കരുതുന്നില്ല. KCRM-ന്റെ ഇടപെടൽമൂലം തന്റെ വാശി നടക്കാതെപോകുമോ എന്ന ഭീതിയിൽ, അച്ഛൻ തന്റെ കൃതാഗ്രബുദ്ധി ഉപയോഗിച്ച് അന്തോനിച്ചെട്ടനെ പെട്ടെന്ന്വിടുന്നു മാറ്റിച്ചതാകാം എന്നാണു ഞങ്ങളുടെ വിചാരം... എന്തായാലും, ഇത് അങ്ങേയറ്റം മനുഷ്യത്വഹീനതയായിപ്പോയി എന്നു പറയാതിരിക്കാൻ കഴിയുന്നില്ല.

ഫോൺ: 9446561252

(34-ാം പേജിൽനിന്നു തുടർച്ച)

ഉപകരിക്കുമെന്ന വിചാരത്തിൽ അവതരിപ്പിക്കുന്ന എന്റെ എളിയ ചിന്തകൾ മാത്രമാണ്.


ഒരിക്കൽക്കൂടി, വിലയിരുത്തൽ യോഗത്തിനും 'സത്യജാല'യുടെ ഭാവിപ്രവർത്തനങ്ങൾക്കും എല്ലാവിജയങ്ങളും ആശംസിക്കുന്നു.

ഫോൺ: (001) 5165039387

-ലക്ഷ്യനിർണ്ണയവുമായി ബന്ധപ്പെടുത്തി ബഹു. ലേഖകൻ ഇവിടെ അവതരിപ്പിച്ച മിക്കകാര്യങ്ങളും ഉൾപ്പെടുത്തിക്കൊണ്ട്, 2010 ജനു. 1-ന് കെ.സി.ആർ.എം. ഒരു 'അവകാശപ്രഖ്യാപനരേഖ' പ്രസിദ്ധീകരിച്ചിട്ടുണ്ട്. അതേദിവസംതന്നെ, കേരളത്തിലെ എല്ലാ കത്തോലിക്കാമെത്രാന്മാർക്കും അതു തപാലിൽ അയച്ചുകൊടുക്കുകയും ചെയ്തിരുന്നു.

ഇതു വായിക്കാൻ, 'അത്മായശബ്ദം' ബ്ലോഗിൽ Home-നു താഴെ കൊടുത്തിട്ടുള്ള 'നയപ്രഖ്യാപന'ത്തിനുമേൽ 'ക്ലിക്ക്' ചെയ്താൽ മതി. അല്ലെങ്കിൽ, അതു ഖണ്ഡശഃ പ്രസിദ്ധീകരിച്ച സത്യജാലയുടെ 2014 മെയ്, ഒക്ടോബർ, നവംബർ ലക്കങ്ങൾ കാണുക.

- എഡിറ്റർ



കുടുംബക്കല്ലറകൾക്കുമേൽ വികാരിയുടെ അതിക്രമം!

കുരുവിള വൈപ്പിശ്ശേരിൽ

കോട്ടയം അതിരൂപതയിൽപ്പെട്ട കണ്ണകര സെന്റ് സേവ്യേഴ്സ് പള്ളിയിൽ അടുത്തകാലത്തുണ്ടായ സിമിത്തേരി പ്രശ്നം സഭാവിശ്വാസികളുടെയും പൊതുജനത്തിന്റെയും കണ്ണുതുറപ്പിക്കാൻ പോന്നതാണ്.

ഇടവക വികാരി ഫാ. ജോഷി വല്ലാർകാട്ടിലിന്റെ നേതൃത്വത്തിൽ, സിമിത്തേരിയിലുള്ള 87 കുടുംബക്കല്ലറകളിൽ 74 എണ്ണത്തിന്റെയും എടുപ്പുകൾ (തലക്കെട്ട് - Head stone), 2016 ജൂലൈ 9-ന് ബംഗാളികളായ പണിക്കാരെ ഉപയോഗിച്ച് അടിച്ചുപൊളിച്ചു നശിപ്പിക്കുകയുണ്ടായി. (സാമ്പത്തികശേഷിയും സാധീനവുമുള്ള 13 കുടുംബക്കാരുടെ കല്ലറകൾ ഇപ്പോഴും സുര



ക്ഷിതമായിത്തന്നെ നിലകൊള്ളുന്നു!) ഇടവകക്കാരെ തീർത്തും നിസ്സാരമായി കാണുന്ന വികാരിയുടെ ധാർഷ്ട്യമല്ലാതെ മറ്റൊരു കാരണവും ഈ ക്രൂരകൃത്യത്തിനു പിന്നിലുള്ളതായി കാണുന്നില്ല. പള്ളിക്കാര്യത്തിൽനിന്നു നീശ്ചയിച്ച വില നൽകി കല്ലറയ്ക്കുള്ള സ്ഥലം വാങ്ങിയശേഷം സ്വന്തം ചെലവിൽ നിർമ്മിച്ച കുടുംബക്കല്ലറകളാണ് ഈ ഇടവകയിൽ കൂടുതലായുള്ളത്. പിന്നീട് പള്ളിതന്നെ കല്ലറ പണിത് വൻതുക വാങ്ങി നൽകിയവയുമാണ്. ഈ രണ്ടുവിധത്തിലും കല്ലറകൾ സ്വന്തമാക്കിയ ഉടമസ്ഥരുടെ അറിവോ സമ്മതമോ കൂടാതെ അതിന്റെ തലക്കെട്ടുകൾ അടിച്ചുതകർത്തതിനെ അങ്ങേയറ്റത്തെ ധിക്കാരവും ക്രൂരതയുമായി മാത്രമേ കാണാനാകൂ. ഈ കല്ലറകളിൽ അടക്കം ചെയ്യപ്പെട്ടിരിക്കുന്ന കാരണവന്മാരെ അപമാനിക്കലുംകൂടിയാണിത്.

കല്ലറയ്ക്കു മുകളിൽ ഒരു മീറ്ററിൽക്കൂടുതൽ ഉയരമുള്ള തലക്കെട്ടുകൾമാത്രമേ നശിപ്പിച്ചുള്ളൂവെന്നാണ് വികാരിയുടെ ന്യായവാദം. അതേ സമയം ഒരടിയിൽക്കൂടുതൽ ഉയരമില്ലാത്ത

ഏഴെട്ടു തലക്കെട്ടുകൾക്കുടി തകർത്തവയിലുൾപ്പെടുന്നു (ഉദാ: മട്ടമ്പറത്ത് കുടുംബക്കല്ലറ). മാത്രമല്ല, ഈ തകർക്കൽ പരിപാടിക്ക് ശേഷം 2017 ജനുവരിയിൽത്തന്നെ, കൂടുതൽ ആർഭാടവും ഉയരവുമുള്ള തലക്കെട്ടോടുകൂടി പുതിയൊരു കുടുംബക്കല്ലറ ഇതേ സിമിത്തേരിയിൽ നിർമ്മിച്ചിട്ടുണ്ട്. അതിൽ വികാരിക്ക് ഒരു പരാതിയുമില്ല!

കല്ലറ തകർക്കപ്പെട്ടതിന്ത് അവയുടെ ഉടമകൾ പള്ളിയിലെത്തി പ്രതിഷേധമറിയിച്ചപ്പോൾ, 'നിങ്ങൾക്കു പരാതിയുണ്ടെങ്കിൽ രണ്ടാഴ്ചയ്ക്കകം അവ പുർവ്വസ്ഥിതിയിലാക്കി പണുതുതന്നുകൊള്ളാ'മെന്ന് അവരെ പറഞ്ഞു വിശ്വസിപ്പിച്ച് മടക്കി അയയ്ക്കുകയായിരുന്നു, വികാരി. എന്നാൽ, ഇതെഴുതുന്ന ഈ നിമിഷംവരെ അദ്ദേഹം വാക്കുപാലിച്ചിട്ടില്ല. എന്നു മാത്രമല്ല, കക്ഷികളെ ഭീഷണിപ്പെടുത്തിക്കൊണ്ടിരിക്കുകയാണ്.

ഇടവകയിലെ സംഘർഷാവസ്ഥ മനസ്സിലാക്കിയ രൂപതാധ്യക്ഷൻ വികാരിയോട് അവധിയിൽ പ്രവേശിക്കാൻ ആവശ്യപ്പെടുകയും, പകരം മറ്റൊരു വൈദികനെ വികാരിയായി നിയമിക്കുകയും ചെയ്തിരിക്കുകയാണ്.

തങ്ങളുടെ കുടുംബക്കല്ലറകളുടെ തലക്കെട്ട് നശിപ്പിച്ച നടപടിക്ക്തിരെ ഏതാനുംപേർ വികാരിയ്ക്കും കൈക്കാരനും പാരീഷ്കൗൺസിൽ കൺവീനർക്കുമെതിരെ ചേർത്തല മുൻസിഫ് കോടതിയിൽ കേസ് ഫയൽ ചെയ്തിരിക്കുകയാണ്. വിശ്വാസികളെ വെറുപ്പിച്ചും കഷ്ടപ്പെടുത്തിയും, സഭയിൽനിന്നു പിന്തിരിയാൻ പ്രേരിപ്പിക്കുന്ന ഇത്തരം ക്രൂരവിനോദങ്ങളിൽനിന്നു പിന്തിരിഞ്ഞ് നന്മയുടെയും സ്നേഹത്തിന്റെയും പാതയിലേക്കു തിരിയാനുള്ള കൃപയും വിവേകവും ബന്ധപ്പെട്ട സഭാധികൃതർക്കു ദൈവപ്രദാനംചെയ്യട്ടെ എന്നു പ്രാർത്ഥിക്കുന്നു.

ഫോൺ: 9037976576

-ഇവിടെ 'വെറുംപ്രാർത്ഥനകൾ'കൊണ്ടൊന്നും കാര്യമുണ്ടെന്നു തോന്നുന്നില്ല. യഥാർത്ഥ പ്രാർത്ഥനയെന്നാൽ, സ്നേഹവും നീതിയുമായിരിക്കുന്ന ദൈവവുമായി താദാത്മ്യപ്പെടാനാവശ്യമായ അനുഗ്രഹത്തിനുവേണ്ടിയുള്ള അർത്ഥനയാണ്; ദൈവമേ, അങ്ങേ കരങ്ങളിലെ ഉപകരണമാക്കണമേ, അതിനു ശക്തിനൽകണമേ എന്ന യാചനയാണ്. ശക്തിയാർജ്ജിക്കുന്നത് ദൈവത്തിന്റെ പ്രവൃത്തികൾ ഏറ്റെടുത്തു നിർവഹിക്കാനാണ്; അങ്ങനെ സജീവിതത്തിന് അർത്ഥവും മൂല്യവും നൽകാനാണ്. സമൂഹത്തിൽ (സഭയിലും) നീതിയും സമാധാനവും സംസ്ഥാപിക്കുകയെന്നതാണ് ആ പ്രവൃത്തികൾ. അങ്ങനെ നോക്കുമ്പോൾ, അത്തരം പ്രവൃത്തികൾ കൂടുതൽ ശ്രേഷ്ഠമായ പ്രാർത്ഥനയാണെന്നു വരുന്നു.

കണ്ണുതുറപ്പിക്കാനും മോചിപ്പിക്കാനും



ഫാ. സേവീസ് കാച്ചപ്പിള്ളി-CMI

കേരള കത്തോലിക്കാ സഭയെ രണ്ടാം വത്തിക്കാൻ കൗൺസിലിന്റെ നവീകരണചിന്തയാരകളിലൂടെ നവീകരിക്കുകയെന്ന ലക്ഷ്യം 'ഓശാന' മാസികയ്ക്കുണ്ടായിരുന്നു. ഓശാനയുടെ പ്രവാചകദൗത്യം പിൻതുടർന്നുകൊണ്ടാണിപ്പോൾ 'സത്യജാല' രംഗത്തിറങ്ങിയിരിക്കുന്നത്. എങ്കിലും സഭാനേതൃത്വം ഇവയൊന്നും ചെയ്തിരുന്നേ കേൾക്കുന്നില്ല. കണ്ണുതുറന്ന് കാണുന്നില്ല, പ്രവാചക വിമർശനങ്ങൾ സ്വീകരിക്കുന്നില്ല. നവംബർ മാസത്തെ സത്യജാലയിൽ സഭയിൽ തിരുത്തപ്പെടേണ്ട എന്തെല്ലാം പ്രശ്നങ്ങളാണ് അവ തരിപ്പിച്ചിരിക്കുന്നത്! ഇത്തരം കാര്യങ്ങൾ എത്രയോ മുമ്പേ പ്രവാചകശബ്ദത്തോടെ 'ഓശാന' അവതരിപ്പിച്ചിരുന്നു! എന്തുഫലം? ഓശാനയുടെ ഭാഷയിൽ 'ആനപ്പുറത്തിരിക്കുന്നവർക്ക് ആരെ ഭയപ്പെടണം?'

ആരെയും ഭയപ്പെട്ടില്ലെങ്കിലും, 'ദൈവത്തെ ഭയപ്പെടണം'മെന്നത് ആർക്കെങ്കിലും മറക്കാനാകുമോ, നിഷേധിക്കാനാകുമോ? ദൈവത്തെയും മറക്കുന്നു എന്നതാണ്, 'ഓശാന'യുടെയും 'സത്യജാല'യുടെയും വിമർശനങ്ങൾ 'ചേമ്പിലയിലെ വെള്ളത്തു

ഇടവകയിൽ ഒരനീതി നടന്നാൽ, അവിടെ നീതി നടപ്പാക്കാനാവാശ്യമായ കരുത്തിനും കൃപയ്ക്കുമായി പ്രാർത്ഥിക്കുകയും, ആ കരുത്തിൽ നീതിക്കുവേണ്ടിയുള്ള പ്രവർത്തനങ്ങൾക്കു രൂപംകൊടുക്കുകയുമാണു വേണ്ടത്. 74 വീട്ടുകാർവക കുടുംബക്കല്ലറകളുടെ എടുപ്പുകൾ കണ്ണങ്കര വികാരി ധാർഷ്ട്യത്തോടെ തകർത്തിട്ട് ആറുമാസം കഴിഞ്ഞിരിക്കുന്നു! എന്നിട്ടും ഈ സഭാവിരുദ്ധനടപടിക്കെതിരെ 10 കുടുംബക്കാർപോലും പരസ്യമായി രംഗത്തുവന്നില്ല എന്നോർക്കുക. എല്ലാവരുടെയും ഉള്ളിൽ ദുഃഖവും അമർഷവുമുണ്ടത്രെ! എല്ലാവരും പ്രാർത്ഥിക്കുന്നുണ്ടത്രെ! സ്വന്തം ഉത്തരവാദിത്വത്തിൽനിന്ന് ഒഴിഞ്ഞുമാറാനും ഭീരുത്വത്തിന്റെ മാളങ്ങളിൽ ഒളിക്കാനുമായി നടത്തുന്ന ഇത്തരം പ്രാർത്ഥനകൾ പ്രാർത്ഥനാഭാസങ്ങളാണെന്ന് എന്നാണു നാം തിരിച്ചറിയുക?

പകരം, 8-10 കുടുംബക്കാരെങ്കിലും പരസ്യമായി ഒന്നിച്ചുവന്ന് വികാരിയുടെ അതിക്രമത്തിനെതിരെ നീങ്ങാൻ ധൈര്യപ്പെട്ടിരുന്നെങ്കിൽ, പല കാരണങ്ങളാൽ പേടിച്ചുമാറിനിൽക്കുന്ന മറ്റുള്ളവരുംകൂടി അവർക്കൊപ്പം ചേരുമായിരുന്നു. ഇടവകക്കാരെ തുണവൽഗണിച്ച് വികാരി നടത്തിയ ഈ അക്രമത്തിനെതിരെ മൊത്തം ഇടവകസമൂഹത്തിന്റെ പിന്തുണയും ഉണ്ടാകുമായിരുന്നു. പള്ളിക്കാരുടെ നഷ്ടപ്പെട്ടുപോയ അവകാശാധികാരങ്ങൾ പുനഃസ്ഥാപിക്കാൻ കച്ചകെട്ടിയിറങ്ങിയിരിക്കുന്ന കേരളത്തിലെ നിരവധി സ്വതന്ത്രഅർത്ഥപ്രസ്ഥാനങ്ങളും അവയോട് അനുഭാവംപൂലർത്തുന്ന ധീരരായ വൈദികരും കണ്ണങ്കരയിൽ ഓടിയെത്തി അവരുടെ നീക്കത്തിനു ശക്തിപകരുമായിരുന്നു.

പ്രാർത്ഥന ഭീരുത്വത്തിലേക്കുൾവലിയാൻ പ്രേരിപ്പിക്കുന്നതാകാതിരിക്കട്ടെ! പകരം, അത് ദൈവികശക്തിയും ചൈതന്യവും ഉൾപ്രവേശിപ്പിക്കാനും കർമ്മധീരരാക്കാനും പ്രചോദിപ്പിക്കുന്നതാകട്ടെ!

- എഡിറ്റർ

ഉളികൾ'പോലെ സഭയെ സ്പർശിക്കാതെ പോകുന്നതിനു കാരണം എന്നുവേണം കരുതാൻ. 'പണവും അധികാരവും സഭാമക്കളെ ദൈവത്തിൽനിന്നകറ്റുന്നതാണ് അതിനു കാരണം'മെന്ന് ഫ്രാൻസിസ് പാപ്പ ചൂണ്ടിക്കാട്ടിയിട്ടുണ്ടല്ലോ. സാത്താന്റെ വലിയ പ്രലോഭന മാർഗ്ഗങ്ങളാണ് പണവും അധികാരവും. അതു സഭയിൽ സമൃദ്ധമാണുതാനും! ഈ സത്യം അതിന്റെ തികവിൽ ഗ്രഹിച്ചതുകൊണ്ടാണല്ലോ മുൻ മേജർ ആർച്ചുബിഷപ്പ് വർക്കി വിതയത്തിൽ 'സീറോ-മലബാർസഭയെ സാത്താൻ ബാധിച്ചിരിക്കുന്നു' എന്ന് പ്രസ്താവിച്ചത്. ധാരാളം ബൈബിൾ പണ്ഡിതരും ദൈവശാസ്ത്രജ്ഞന്മാരും ഉള്ള സീറോ-മലബാർ സഭയ്ക്ക് ലോകത്ത് സാത്താൻ ഉണ്ടെന്നും, എല്ലാ തിന്മകളും സാത്താന്റെ നിഗൂഢമായ പ്രവർത്തനപ്രലോഭനഫലങ്ങളാണെന്നും വിശ്വസിക്കാനാകുമെങ്കിൽ, സാത്താനെ പ്രതിരോധിക്കാനുള്ള മാർഗ്ഗമുണ്ടോ എന്നന്വേഷിക്കാൻ കഴിയണം. അതാണ് നാനാവിധ തിന്മകളിൽനിന്ന് സഭയെ വിമോചിപ്പിക്കാനുള്ള മാർഗ്ഗം. വ്യക്തികളിലും കുടുംബത്തിലും സഭയിലും തിന്മകളുണ്ടാകുന്ന സാത്താന്റെ പ്രവർത്തനങ്ങളെ തിരസ്കരിച്ച് നന്മയിൽ വളരണമെങ്കിൽ, യേശുവിൽ പുതിയ സൃഷ്ടിയാകണമെങ്കിൽ, വിശ്വാസികൾ പഠിക്കേണ്ടതും അനുഷ്ഠിക്കേണ്ടതുമായ വളരെ ലളിതവും അത്ഭുതാവഹവുമായ മാർഗ്ഗം 1992-ലെ കത്തോലിക്കാ മതബോധനഗ്രന്ഥത്തിൽ പ്രതിപാദിക്കുന്നുണ്ട്. അതാണ് 'വ്യക്തിഗത നിരന്തര പ്രാർത്ഥനാജീവിതം' (C.C.C 2742-45). കർത്താവും ദൈവവുമായ ഈശോയെ നിരന്തരം അനുഗമിക്കുക എന്നതാണ് നിരന്തരപ്രാർത്ഥനാജീവിതം എന്നതുകൊണ്ട് തിരുസ്സഭ അർത്ഥമാക്കുന്നത്. അതിന്റെ ഫലമോ? അത്ഭുതാവഹം! അത് ഈശോ വളരെ വ്യക്തമായി അരുളിച്ചെയ്തല്ലോ: "എന്നെ അനുഗമിക്കുന്നവൻ ഒരിക്കലും പാപാസകാരത്തിൽ നടക്കുകയില്ല" (യോഹ. 8:12). ഇതുതന്നെയാണ് മതബോധനഗ്രന്ഥവും സമർത്ഥിക്കുന്നത്. 'തീക്ഷ്ണമായി പ്രാർത്ഥിക്കുകയും നിരന്തരം ദൈവത്തെ വിളിച്ചുപേക്ഷിക്കുകയും ചെയ്യുന്നവൻ പാപത്തിൽ പതിക്കുക അസാധ്യമാണ്" (No. 2744).

'ക്രിസ്ത്യാനി' എന്ന വാക്കിന്റെ

അർത്ഥം ക്രിസ്തുവിനെ അനുഗമിക്കുന്നവൻ എന്നാണ് ലോ. കൂടെ നടക്കുന്ന വർ പരസ്പരം സംഭാഷണം നടത്തുന്നതുപോലെ, യേശുവിന്റെ കൂടെ നടക്കുന്നവർ അവിടുത്തോടും സംഭാഷണം നടത്തണം. അവന്റെ കൂടെ എപ്പോഴും ജീവിക്കുന്ന ഉത്ഥാനംചെയ്ത യേശുവിന്റെ സാന്നിധ്യം (മത്തായി 28:20) വിശ്വാസത്തിലൂടെ ഉറപ്പാക്കി, യേശുവിനോട് നിരന്തരം സംഭാഷണം നടത്തി (പ്രാർത്ഥന, സ്തുതി, ആരാധന, കൃതജ്ഞത) ജീവിക്കുന്നവനാണ് യഥാർത്ഥ ക്രിസ്ത്യാനിയെന്നും, അവൻ യേശുവിന്റെ ശക്തിയും ജ്ഞാനവും സംരക്ഷണവും (സങ്കീ. 91) നിരന്തരം ലഭിക്കുമെന്നും, തന്മൂലം അവനെ സാത്താൻ കീഴ്പ്പെടുത്താനാകാത്തവിധം സർവ്വശക്തനായ കർത്താവ് സംരക്ഷിക്കുമെന്നും, അങ്ങനെ അവൻ അവന്റെ മാനുഷികകഴിവുകൾക്ക് അതീതമായ നന്മകൾ അത്ഭുതകരമായി ചെയ്യാനാകുമെന്നുമാണ് മേല്പറഞ്ഞ പ്രബോധനം (No. 2743-44) അടിവരയിട്ടു സമർത്ഥിക്കുന്നത്. എന്നാൽ ഈ ഫഹനീയ പ്രബോധനം എത്രപേർ ശ്രദ്ധിച്ചുകാണും? ഇത് പഠിക്കുകയോ അഭ്യസിക്കുകയോ പഠിപ്പിക്കുകയോ ചെയ്തിട്ടുള്ള എത്ര സഭാശ്രേഷ്ഠർ സഭയിലുണ്ടാകും? മെത്രാന്മാരുടെ ഏതെങ്കിലും വിജ്ഞാപനത്തിൽ ഇത് പ്രതിപാദിച്ചിട്ടുണ്ടോ? മതപഠനപാഠാവലിയിൽ ഈ പ്രബോധനം അതിന്റെ വിശദാംശങ്ങളോടെ ഉൾപ്പെടുത്തി കൂട്ടിക്കളെ പ്രബുദ്ധരാക്കിയിട്ടുണ്ടോ? ഇല്ലെന്നാണ് ഞാൻ മനസ്സിലാക്കുന്നത്. കാരണം, ഈ പ്രബോധനം പഠിപ്പിക്കുന്ന ഞാൻ ഇതേപ്പറ്റി ആർക്കെങ്കിലും അറിവുണ്ടോ എന്ന് ചോദിക്കുമ്പോഴൊക്കെ “ഇല്ല” എന്ന ഉത്തരമാണ് ലഭിക്കുന്നത്. അടിമുതൽ മുടിവരെ സഭ ഇക്കാര്യത്തിൽ അജ്ഞരായതുകൊണ്ടുതന്നെയാണ് സാത്താൻ സഭയുടെമേൽ ആധിപത്യം സ്ഥാപിച്ചിരിക്കുന്നതും, തിന്മകൾ വർദ്ധിപ്പിച്ചു പെരുകുന്നതും.

കേരളസഭയിൽ സമൂഹപ്രാർത്ഥനകളോടെയുള്ള ദേവാലയകർമ്മങ്ങൾക്കോ, ധ്യാനപ്രഭാഷണങ്ങൾക്കോ, നൊവേനകൾക്കോ യാതൊരു കുറവും ഇല്ലെന്നു മാത്രമല്ല, അവ വർദ്ധിപ്പിച്ചുകൊണ്ടിരിക്കുകയാണ്. ഇവയൊക്കെ എത്ര വർദ്ധിപ്പിച്ചാലും, ഇടവിടാതെ, നിരന്തരം ദൈവവുമായി വ്യക്തിപരമായ പ്രാർത്ഥനയിലൂടെ ബന്ധപ്പെടാൻ അഭ്യസിക്കാത്തതിടത്തോളം കാലം, ഇടവേളകളിലൂടെ സാത്താന്റെ നുഴഞ്ഞുകയറ്റത്താൽ തിന്മകൾ ചെയ്യാനിടയാകും; അതിനുള്ള ആകർഷണീയമാർഗ്ഗങ്ങൾ സാത്താൻ തുറന്നിടും. ഈ സത്യമാണ് ‘നിരന്തര പ്രാർത്ഥനാജീവിതം’ എന്ന പ്രബോധനത്തിന്റെ അടിസ്ഥാനമായി മതബോധനഗ്രന്ഥം തുറന്നുകാട്ടിയിരിക്കുന്നത്.

കേരളസഭ നാനാവിധ തിന്മകളിലൂടെ ദൈവസ്നേഹത്തിൽനിന്നകന്ന്, അധഃപതിച്ചുകൊണ്ടിരിക്കുന്നു എന്നതിന്റെ പ്രകടമായ തെളിവുകളാണ് ‘സത്യജ്വാല’ സഭയ്ക്കുമുമ്പാകെ വരച്ചുകാട്ടുന്നത്. ഇത് അവഗണിക്കാനിടയാകുന്നുണ്ടെങ്കിൽ അതുതന്നെയാണ് സഭയ്ക്കെതിരായ സാത്താന്റെ ഏറ്റവും വലിയ നിഗൂഢതന്ത്രം! അതുകൊണ്ടാണല്ലോ സഭയെ നേർവഴിക്ക് നയിക്കാനായി ‘സഭയ്ക്കാവശ്യം സ്തുതിപാഠകരെയല്ല, വിമർശകരെയെ’ എന്ന് ഫ്രാൻസിസ് മാർപ്പാപ്പ പ്രസ്താവിച്ചത്.

അതുകൊണ്ട് സഭാനേതൃത്വത്തോടുള്ള എന്റെ എളിയ അപേക്ഷ, തിന്മകളെ പ്രതിരോധിക്കാനുള്ള ‘വ്യക്തിഗത നിരന്തരപ്രാർത്ഥനാജീവിതം’ എന്ന പ്രബോധനം ആദ്യമായി സഭാശ്രേഷ്ഠർതന്നെ പഠിക്കണമെന്നും അഭ്യസിക്കണമെന്നുമാണ്. അതോടൊപ്പം അതു വിശ്വാസികളെയും പഠിപ്പിക്കണം. സമൂഹപ്രാർത്ഥനകൾ വർദ്ധിപ്പിച്ചു സംതുപ്തിയടയാനുള്ള ത്വരയിൽ നിന്നകന്ന്, വ്യക്തിപരമായ പ്രാർത്ഥനയിലൂടെ, നിരന്തരം ദൈവബന്ധത്തിൽ ജീവിക്കാനാകട്ടെ സഭയുടെ നീക്കങ്ങൾ. ഗാഢമായ നിരന്തരവ്യക്തിബന്ധം ദൈവത്തോടുണ്ടായാൽ എല്ലാവരും ഉത്തമക്രിസ്ത്യാനികളാകും. അവർ മെത്രാനോ വൈദികരോ സന്യാസിമാരോ അൽമായരോ ആരുമാകട്ടെ, അവർ പൂർണ്ണമായ അർത്ഥത്തിൽ ക്രിസ്തുവിനെ അനുഗമിക്കുന്നവരായിത്തീരും. ഈ നവീകരണമുന്നേറ്റം സഭയിൽ ശക്തമാക്കിയാൽ വിമർശനങ്ങളെല്ലാം കെട്ടടങ്ങും. അനിതി, അഴിമതി, ആർഭാടം എന്നിങ്ങനെ യുള്ള എല്ലാ തിന്മകളും ഇല്ലാതാകും. സഭയിൽ നന്മ പുഷ്പിക്കും, നന്മയുടെ ഫലങ്ങൾ സമൃദ്ധമായി വിളയുകയും ചെയ്യും.

നിരന്തരപ്രാർത്ഥനാജീവിതത്തിന്റെ സ്പഷ്ടമായ ഉദാഹരണമാണല്ലോ മുന്തിരിച്ചെടിയിടയുടെയും ശാഖകളുടെയും ഉപമ (യോഹ. 1:5). അതുപോലെ ക്രിസ്തുവിനോട് ഒട്ടിച്ചേർന്നുള്ള ജീവിതം നയിക്കുന്നവനാണ് നിരന്തരപ്രാർത്ഥനാജീവിതം നയിക്കുന്ന ക്രിസ്ത്യാനി. അതുകൊണ്ട് ഇപ്പോഴത്തെ തിന്മകളിൽ നിരാശരാകാതെ പ്രതീക്ഷയോടെ, മേല്പറഞ്ഞ സഭാപ്രബോധനം പഠിച്ച്, അഭ്യസിച്ച് നമുക്ക് സഭയെ സാത്താൻ ബാധയിൽനിന്നു മോചിപ്പിച്ച് ക്രിസ്തുവിൽ പുതിയൊരു സൃഷ്ടിയാക്കാം. ഈ കാര്യസാധ്യത്തിനായി എല്ലാവരും തീക്ഷ്ണമായി പരിശ്രമിക്കുകയും പ്രാർത്ഥിക്കുകയും ചെയ്യട്ടെ! ‘നിരന്തരപ്രാർത്ഥനയിലൂടെ അസാധ്യതകളെ സാധ്യതകളാക്കാം’ എന്നു സഭ നൽകുന്ന ഉറപ്പ് (No. 2744) നിറവേറട്ടെ!

ഫോൺ: 9495639265

-സഭാപൗരോഹിത്യം പ്രോത്സാഹിപ്പിച്ചുകൊണ്ടിരിക്കുന്ന കൂട്ടപ്രാർത്ഥനയെന്ന പ്രാർത്ഥനാഭാസത്തിനു ബദലായി, ‘കത്തോലിക്കാ മതബോധനഗ്രന്ഥത്തിലെ പ്രബോധനത്തിന്റെകൂടി അടിസ്ഥാനത്തിൽ, ബഹു. കാച്ചപ്പള്ളിയച്ചൻ മുന്നോട്ടു വയ്ക്കുന്ന ‘വ്യക്തിഗത നിരന്തര പ്രാർത്ഥന’ എന്ന ആശയം എല്ലാവരുടെയും ശ്രദ്ധ അർഹിക്കുന്നു. അത്തരം പ്രാർത്ഥന, അല്ലെങ്കിൽ യേശുവുമായും പിതാവായ ദൈവവുമായുള്ള ആത്മഭാഷണം, സ്വയം ശുദ്ധീകരിക്കുന്നതിനും ആത്മശക്തി ആർജ്ജിക്കുന്നതിനും സഹായിക്കും. ശരി-തെറ്റുകൾ തിരിച്ചറിഞ്ഞ് ശരികൾക്കൊപ്പം നിലകൊള്ളാനുള്ള ആത്മബലം നൽകും. ധർമ്മധീരരായ അത്തരം ആൾക്കാരുടെ സാന്നിധ്യം കൂടുന്നതിനനുസരിച്ച്, സഭയിലും സമൂഹത്തിലുമുള്ള പ്രവർത്തനങ്ങൾക്ക്, ശക്തിയും ചൈതന്യവും ലക്ഷ്യബോധവും ഉണ്ടാകും.

‘സഭയുടെയും സമൂഹത്തിന്റെയും ഗുണപരമായ മാറ്റത്തിനുവേണ്ടി സ്വാർത്ഥം വെടിഞ്ഞുള്ള പ്രവർത്തനങ്ങളും സമരങ്ങളുംകൂടി വ്യക്തിഗതപ്രാർത്ഥനയുടെ പരിധിയിൽ വരുമെന്നാണ് ‘സത്യജ്വാല’യുടെ കാഴ്ചപ്പാട്.

- എഡിറ്റർ



സെക്കുലറിസവും മതവും


റവ.ഡോ.ജെ. ഔസേപ്പറമ്പിൽ

[ചിന്തോദ്ദീപകമായ ഈ ദീർഘലേഖനം 3 ലക്കങ്ങളിലായി പ്രസിദ്ധീകരിക്കുന്നു - എഡിറ്റർ]

മതത്തെയും സെക്കുലറിസത്തെയുംപറ്റിയുള്ള നമ്മുടെ ധാരണകൾ തിരുത്തേണ്ട സമയമായി. സെക്കുലറിസവും മതവും തമ്മിലുള്ള അടിസ്ഥാനപരമായ ബന്ധം വിവരിക്കുകയെന്നതാണ് ഈ ലേഖനം ലക്ഷ്യമിടുന്നത്. നമ്മുടെ നീതിന്യായ കോടതികളും ഭരണഘടനയും ഇനിയെങ്കിലും ഈ വിഷയം പഠനവിധേയമാക്കേണ്ടതുണ്ട്. അതിനു കളമൊരുക്കാൻ സ്വതന്ത്രചിന്തകർക്കുമുമ്പിൽ ഈ ലേഖനം സമർപ്പിക്കുന്നു.

സെക്കുലറിസം അഥവാ ഭൗതികവാദം എന്ന പദത്തിന് ഇന്ത്യയിൽ കൊടുത്തിരിക്കുന്ന അർത്ഥം മതനിരപേക്ഷത എന്നാണ്. മതവിശ്വാസങ്ങളെയും മതാചാരങ്ങളെയും നിരാകരിക്കുന്ന ഒരു ചിന്താസമ്പ്രദായം എന്നാണ് പാശ്ചാത്യർ ഭൗതികവാദത്തെ മനസ്സിലാക്കുന്നത്. രാജ്യഭരണത്തിൽ ഒരു മതാചാരത്തിനും പരിഗണന നൽകുകയില്ല എന്ന ധാരണയ്ക്കാണ് ഭൗതികവാദം എന്ന് അവർ പറയുക. ലൗകികം, അലൗകികം എന്ന തിരിവ് അല്ലെങ്കിൽ വിവേചനം ഭൗതികവാദത്തെയും മതത്തെയുംപറ്റി പറയുമ്പോൾ മനസ്സിൽ വരുന്നു. ദൈവം, വെളിപാട്, രക്ഷ, ധാർമ്മികത ഇവ മതത്തിന്റെ സ്വന്തമായ കാര്യങ്ങളും, സമ്പദ്ഘടനയും രാജ്യഭരണത്തിന്റെ നിർവ്വഹണവും സെക്കുലറിസത്തിന്റെ കാര്യങ്ങളും ആണെന്ന ധാരണയുമുണ്ട്. മതം പരിശുദ്ധമാണെന്നും ഭൗതികകാര്യങ്ങൾ അവിശുദ്ധമാണെന്നുമുള്ള ഒരു തെറ്റിദ്ധാരണയും ഇതിന്റെ പിന്നിലുണ്ട്. ഭൗതികവാദവും മതങ്ങളും തമ്മിലുള്ള ബന്ധം യൂറോപ്പിലോ ഇന്ത്യയിലോ ശരിയായി പഠനംനടത്തി വിശദീകരിച്ചിട്ടില്ല. മതങ്ങൾ തമ്മിലുള്ള ബന്ധത്തെയും മതങ്ങളുടെ അടിസ്ഥാനമായ ഭൗതികവാദത്തെയും വിശദീകരിക്കേണ്ടിയിരിക്കുന്നു.

മതങ്ങൾ പ്രധാനമായി രണ്ടു തരമുണ്ട്: സ്ഥാപിതമതവും അസ്ഥാപിതമതവും. ക്രിസ്തുമതം, ഇസ്ലാം, ബുദ്ധമതം ഇതൊക്കെ സ്ഥാപിതമതങ്ങളാണ്. സ്ഥാപകരുടെ പേരിൽ അവ അറിയപ്പെടുന്നു. ഈ സ്ഥാപിതമതങ്ങളൊന്നും ആകാശത്തിൽനിന്നു പൊഴിഞ്ഞുവീണതല്ല; അതെല്ലാം നവീകരണഭാവേന അല്ലെങ്കിൽ തിരുത്തൽരൂപേണ ഏതെങ്കിലും മതത്തിൽ ഉണ്ടായ പരിഷ്കാരങ്ങളാണ്. യഹൂദമതത്തെ തിരുത്തി ക്രിസ്തുമതമുണ്ടാ



യി. കത്തോലിക്കാസഭയെ തിരുത്തി പ്രോട്ടസ്റ്റന്റ് സഭകൾ ഉണ്ടായി. ഇസ്ലാമിലും വകഭേദങ്ങൾ ഉണ്ടായി. ഹിന്ദുമതത്തിനും ബുദ്ധമതത്തിനും വകഭേദങ്ങൾ ഉണ്ടായി. ഈ മതങ്ങളെല്ലാം ആരംഭത്തിൽ വർഗ്ഗ(tribal) മതങ്ങളായിരുന്നു. ഈ ട്രൈബൽ മതങ്ങളിൽ ചിലത്, ദൈവത്തെക്കുറിച്ചും ധാർമ്മികതയേക്കുറിച്ചും സത്യത്തെക്കുറിച്ചും അവർക്കു കിട്ടിയ അറിവുകൾ കുറിച്ചുവെച്ചു. കുറിപ്പുകൾ എഴുതുന്നതിനുമുമ്പുതന്നെ ഈ സത്യങ്ങൾ അവരുടെ ആചാരാനുഷ്ഠാനങ്ങളിൽ ഉണ്ടായിരുന്നു. അഞ്ചോ ആറോ മതങ്ങൾക്കു മാത്രമേ വേദപുസ്തകങ്ങൾ ഉള്ളൂ. അനേകം മതങ്ങൾക്കു വേദപുസ്തകങ്ങൾ ഇല്ല. വേദപുസ്തകങ്ങൾ ഉള്ള മതവും ഇല്ലാത്ത മതവും മതമെന്ന നിലയ്ക്ക് തുല്യതയുള്ളതാണ്. ട്രൈബൽ മതങ്ങൾ എല്ലാ മതങ്ങളുടെയും അടിസ്ഥാനമതമാണ്. വേദപുസ്തകങ്ങൾ ഉള്ള മതങ്ങൾ ആചാരാനുഷ്ഠാനങ്ങൾ ഉണ്ടാക്കി, കൂദാശകൾ ഉണ്ടാക്കി, പൗരോഹിത്യമതങ്ങളായി മാറി. പൗരോഹിത്യമതങ്ങൾ ആചാരാനുഷ്ഠാനങ്ങളെ സമ്പദ്വ്യവസ്ഥയുമായി ബന്ധിച്ചു രണ്ടു തുട്ടുണ്ടാക്കാനുള്ള വഴി വൈദികർക്കു തുറന്നുകൊടുത്തു. സമ്പദ്വ്യവസ്ഥ രാജ്യഭരണത്തിന്റെ ഭാഗമാണ്. മതാചാര

ങ്ങൾ സമ്പദ് വ്യവസ്ഥയുമായി ബന്ധപ്പെട്ടപ്പോൾ മതം രാജ്യഭരണവുമായി ഇടറി. ഈ ഇടർച്ചയെ അകറ്റാൻ യൂറോപ്പിൽ സെക്കുലറിസം രൂപംകൊണ്ടു. സമ്പത്തും അധികാരവും സുഖഭോഗങ്ങളുമായി ബന്ധപ്പെട്ടപ്പോൾ ക്രിസ്തുമതം കത്തോലിക്കാസഭയായി. സാമ്രാജ്യഭരണം പോയ സഭ മതത്തിന്റെ പേരിൽ രാജ്യഭരണത്തിൽ ഇടപെടുന്നതിനെ നിരോധിക്കാനാണ് യൂറോപ്പിൽ സെക്കുലറിസം വന്നത്. വേദോപനിഷത്തുകളുടെ ഭൗതികമതം രൂപഭേദം വരുത്തി ബ്രാഹ്മണിസമായപ്പോൾ ബ്രാഹ്മണർ ഇന്ത്യൻ ജനതയെ 5000 വർഷം ചൂഷണംചെയ്തു. പട്ടാളജീവിതത്തിലെ അപകടങ്ങൾ ഒഴിവാക്കി, കൃഷിയുടെയും വ്യവസായത്തിന്റെയും ജോലിഭാരം ഇല്ലാതാക്കി ജീവിതം ആദ്ധ്യാത്മികതയ്ക്കും വിദ്യാഭ്യാസത്തിനുമായി നീക്കിവച്ച ശർമ്മമാർ താരതമ്യേന ചൂഷകരായി മാറി. ബ്രാഹ്മണ ദുരാചാരങ്ങൾക്കെതിരെ ബുദ്ധനും ജിനനും പ്രതിഷേധിച്ചു. ഇപ്പോൾ ഭരണഘടനയിൽ മതനിരപേക്ഷത എന്ന ആശയം വന്നപ്പോൾ, എല്ലാ മതങ്ങളിലേക്കും പുരോഹിതന്മാർക്കുള്ളതും, നമ്മുടെ മെത്രാൻമാർക്കുള്ളതും, മുൻപന്മാരായി തലപൊക്കുന്നു. ഇന്ത്യയിൽ ഇപ്പോൾ ഗ്രഹണകാലമാണ്! ഗ്രഹണസമയത്ത് ഞാണുലുകൾപോലും തലപൊക്കും!

യഥാർത്ഥ മതം അപൗരുഷേയമാണ്; സ്ഥാപകരും വേദഗ്രന്ഥങ്ങളും നിർബന്ധിത ആചാരാനുഷ്ഠാനങ്ങളും ഇല്ലാത്തതാണ്. മതത്തിന്റെയും സത്യത്തിന്റെയും ധർമ്മികതയുടെയും വെളിപാടുകളുടെയും ഉറവിടം അപൗരുഷേയമായ വെളിപാടാണ്. ഇത് എഴുതപ്പെടാത്തതാണ്. പൗരുഷേയമതങ്ങളുടെയും പൗരുഷേയവെളിപാടുകളുടെയും അടിസ്ഥാനം അപൗരുഷേയസത്യശ്രോതസ്സായ വെളിപാടാണ്. ഇത് എല്ലാ ജനതയ്ക്കും ഒന്നാണ്. എന്താണ് അപൗരുഷേയവെളിപാട്?

അപൗരുഷേയം എന്നു പറഞ്ഞാൽ വ്യക്തിഗതമല്ലാത്തത്, പൊതുവായത് എന്നാണ് അർത്ഥം. ഈ വെളിപാടിൽ അടങ്ങിയിരി

ക്കുന്ന സത്യത്തിന് നമുക്ക് ആരോടും കടപ്പാടില്ല. ആരും വെളിപ്പെടുത്തിയില്ലെങ്കിലും അത് നമ്മുടെ ജീവിതത്തിൽ പ്രസക്തമാണ്. വേറെ ആർക്കു വേണമെങ്കിലും അതു വെളിപ്പെടുത്താം. വെളിപ്പെടുത്തുന്നവന് അതിന്റെ പകർപ്പവകാശമില്ല, പേറ്റന്റ് ഇല്ല. എഴുതപ്പെട്ട എല്ലാ വെളിപാടുകളും കത്തിച്ചുകളഞ്ഞാലും പുതിയ വെളിപാടുകൾ എഴുതപ്പെടും. സത്യങ്ങളുടെ അനന്തശ്രോതസ്സാണ് അപൗരുഷേയവെളിപാട്. ഈ സത്യങ്ങളെല്ലാം നമ്മുടെ നിലനിൽപ്പിനായി ജീവിതത്തിൽ അനുവർത്തിക്കുന്നുണ്ട്. എഴുതപ്പെട്ട സത്യങ്ങൾ പരിമിതമാണ്. എഴുതപ്പെടാത്തത് അപരിമിതമാണ്. ഒരു സത്യം മറ്റൊരു സത്യത്തിന് എതിരല്ല. ഇങ്ങനെ അപരിമിതമായി എഴുതപ്പെടാത്ത സത്യഗ്രഹണമാണ് അപൗരുഷേയവെളിപാട്. ഈ അപൗരുഷേയസത്യത്തിലധിഷ്ഠിതമാണ് ഭൗതികവാദം (secularism) ഇത് മതങ്ങളുടെ മതമാണ്; മാതാവാണ്. എല്ലാ വ്യക്തിഗതമതങ്ങളും ഭൗതികമതത്തിൽ വേരുറപ്പിച്ചിരിക്കുന്നു. ഈ അപൗരുഷേയസത്യം എല്ലാ ജനതയുടെയും പൈതൃകമാണ്-വർണ്ണവർഗ്ഗകാലഭേദവ്യത്യാസമില്ലാതെ. അറിഞ്ഞുകൂടായിരുന്നു എന്ന് ഒഴിവുകഴിവാ പറയാൻ പറ്റാത്തവിധം ദൈവം എല്ലാ മനുഷ്യർക്കും സത്യം വെളിപ്പെടുത്തി എന്ന് പൗലോസ് (റോമ. 1:18) പറയുന്നതിന്റെ അർത്ഥമിതാണ്.

വേദങ്ങൾ അപൗരുഷേയമാണെന്നു പറയുന്നു. മനുഷ്യരാൽ ഉണ്ടാക്കപ്പെടാത്തത് എന്ന അർത്ഥം ആദ്യം മനസ്സിൽ വരും. നമുക്കറിയാം, എല്ലാ വേദങ്ങളും എഴുതപ്പെട്ടതാണ്. വേദങ്ങൾക്ക് അനേകം രചയിതാക്കളുണ്ട്. അവരുടെ കുടുംബപ്പേരും വേദങ്ങളിലുണ്ട്. 'അപൗരുഷേയം' എന്നു പറയുന്നത് സത്യത്തിന്റെ സ്വഭാവത്തെ സൂചിപ്പിക്കുന്നതാണ്-മനുഷ്യഎഴുത്തുകാരനെ പ്രതിപാദിക്കുന്നതല്ല. എഴുതിയാലും ഇല്ലെങ്കിലും സത്യം അപൗരുഷേയമാണ്. സത്യം പറയണം, മോഷ്ടിക്കരുത്, കൊല്ലരുത് ഇതൊക്കെ അപൗരുഷേയസത്യങ്ങളാണ്. എത്ര പേരെഴുതിയാലും ആർക്കും

ഇതിന്റെ പകർപ്പകാശം കിട്ടത്തില്ല. അപൗരുഷേയസത്യം പൊതുവായ സത്യങ്ങളുടെ അടിത്തറയാണ്.

ഈ സത്യത്തിലേക്കു വിരൽ ചൂണ്ടുന്ന അനേകം പ്രതിപാദനങ്ങൾ ഉണ്ട്. അതിൽ ചിലതുമാത്രം പരിശോധിക്കാം:

ബുഹദാരണ്യകോപനിഷത്തിൽ (1.4.11-14) നാലുജാതികളുടെ ഉത്ഭവത്തെക്കുറിച്ചും അവയുടെ അന്ത്യോന്ത്യബന്ധങ്ങളെക്കുറിച്ചും പ്രതിപാദനമുണ്ട്. ബ്രഹ്മൻ നാലുജാതികളെ സൃഷ്ടിച്ച് അവർക്കു കടമകളും പദവികളും നൽകി: ബ്രാഹ്മണൻ വിദ്യാഭ്യാസം, ആദ്ധ്യാത്മികത; ക്ഷത്രിയൻ രാജ്യസംരക്ഷണം; വൈശ്യൻ കൃഷിയും വ്യവസായവും; ശൂദ്രൻ കായികാധ്വാനം. എല്ലാവരും അവരവരുടെ കടമകൾ നിർവ്വഹിച്ചാൽ സമുദായം സ്വസ്ഥമായിരിക്കും. പക്ഷേ, ഒരു കുട്ടർ പണിമുടക്കിയാലോ? എല്ലാവരെക്കൊണ്ടും അവരുടെ കടമകൾ നടത്തിക്കാൻ ബ്രഹ്മൻ സുപ്പർവൈസറായി രാജാവിനെ സൃഷ്ടിച്ചു. പക്ഷേ രാജാവ് തന്റെ ജോലി ശരിക്കും ചെയ്തില്ലെങ്കിലോ? ഈ അവസ്ഥാവിശേഷങ്ങളെ ഒഴിവാക്കാൻ ബ്രഹ്മൻ ഒരു സ്വയംപ്രവർത്തകതത്വം (auto-principle) ഉണ്ടാക്കി: ധർമ്മം. ധർമ്മത്തെ രക്ഷിക്കുന്നവനെ ധർമ്മം രക്ഷിക്കും. ധർമ്മത്തെ നശിപ്പിക്കുന്നവനെ ധർമ്മം നശിപ്പിക്കും. ധർമ്മ ഏവം ഹതോ ഹന്തി ധർമ്മോ രക്ഷതി രക്ഷിതഃ (മഹാഭാരതം, വനപർവ്വം, യക്ഷപ്രശ്നം 127). ഈ തത്വത്തിന് ഇപ്പോഴുള്ള പേര് മനുഷ്യാവകാശം (human right) എന്നാണ്. 'Predictions of Nostradamus' എന്ന ഗ്രന്ഥത്തിൽ ഇരുമ്പുമത്സ്യത്തിൽ (Iron fish) നിന്ന് അമേരിക്കയിൽ ബോംബിടുമെന്ന് നോസ്ട്രഡാമസ് പറഞ്ഞു. ഇരുമ്പുമത്സ്യം അന്തർവാഹിനി (submarine) ആണ്. ബലഹീനൻ അവകാശം നിഷേധിച്ചാൽ ധർമ്മബലംകൊണ്ട് ശക്തനെ സ്വാധീനിക്കാനുള്ള കഴിവാണ് മനുഷ്യാവകാശം. ഗാന്ധിജി സത്യഗ്രഹംകൊണ്ട് അർത്ഥമാക്കിയത് ഈ വസ്തുതയാണ്. ഇതാണ് ഭൗതികമതത്തിന്റെ അടിസ്ഥാനം. (തുടരും)

യഹോവയും യേശുക്രിസ്തുവും

(തുടർച്ച)



റ്റി.റ്റി. മാത്യു, തകടിയേൽ

248 ആളാണിനിയമങ്ങളും 365 നിരോധനനിയമങ്ങളുമുള്ള ശക്തമായ ഒരു മതനിയമസംഹിതയാണ് യഹൂദർക്കുണ്ടായിരുന്നത്. കർക്കശക്കാരനായ യഹോവാ തന്റെ രൂപം പൂർണ്ണമായി മോശെക്കുപോലും കാണിച്ചുകൊടുത്തിട്ടില്ല. തനിക്കുവേണ്ടി നടത്തുന്ന ബലിയർപ്പണത്തിനുപോലും കടുത്ത നിബന്ധനകളും നിർദ്ദേശങ്ങളും ഏർപ്പെടുത്തിയിരുന്നു. മോശയോടു കൽപ്പിച്ചു: “ശരീരവൈകല്യമുള്ളവർ തനിക്ക് ഭോജ്യം അർപ്പിക്കുവാൻ പാടില്ല. ബലിപീഠത്തെ സമീപിക്കുകയും അരുത്. അന്ധൻ, മുടന്തൻ, വികൃതമുഖൻ, ദീർഘാംഗൻ, കൈകാലുകൾ ഒടിഞ്ഞവൻ, കുനൻ, ചുണ്ടൻ, നേത്രരോഗി, ചർമ്മരോഗി, ഉടഞ്ഞ വൃഷണമുള്ളവൻ”-ഇവർക്കൊക്കെ നിരോധനമാണ്. ജനനാ വികലാംഗരും രോഗികളുമായി ജനിച്ചത് അവരുടെ കുറ്റമോ, അതോ യഹോവയുടേതോ? നീതിമാനായ ഒരു സ്രഷ്ടാവ് മുകളിലുണ്ടായിരുന്നുവെങ്കിൽ, സ്രഷ്ടാവായ ആ ശക്തി യഹോവയോട് എങ്ങനെ പ്രതികരിക്കുമായിരുന്നു എന്നാലോചിച്ചു നോക്കുക.

ശാബത്തുനാളിൽ വിറകുപെറുക്കിയവനെ എന്തു ചെയ്യണമെന്ന് യഹോവയോട് മോശ ചോദിച്ചപ്പോൾ യഹോവ ഇങ്ങനെയാണ് പറഞ്ഞത്: “ആ മനുഷ്യനെ വധിക്കണം. പാളയത്തിനു പുറത്തുവെച്ച് സമൂഹം അയാളെ കല്ലെറിയണം.” സമൂഹം അപ്രകാരം അയാളെ കല്ലെറിഞ്ഞുകൊല്ലുകയും ചെയ്തു.

പുറപ്പാടിന്റെ കാലയളവിൽ യഹോവയുടെ കല്പന പ്രകാരവും സഹായത്താലും ഇസ്രായേൽജനം ചെയ്തുകൂട്ടിയ ക്രൂരമായ നീചപ്രവൃത്തികളിൽ ചുരുക്കം ചിലതുമത്രമാണ് ഇവിടെ കുറിച്ചത്. ലക്ഷക്കണക്കിന് മനുഷ്യരെ കൊന്നു കൊലവിളിച്ചു. ഇസ്രായേൽ ജനങ്ങളും ഏറെ ചത്തൊടുങ്ങി. ദൈവമായ യഹോവയുടെതന്നെ കോപത്തിനിരയായി കൊലചെയ്യപ്പെട്ടവരുടെ കണക്കുകൾ വേറെയുമുണ്ട്. അങ്ങനെ ചത്തും കൊന്നും കൊലവിളിച്ചും താണ്ഡവമാടിക്കൊണ്ട് പുറപ്പാട് നീങ്ങിക്കൊണ്ടിരുന്നു. വാഗ്ദത്തഭൂമിയായ കാനൻ ദേശത്തു പ്രവേശിച്ചാലും നല്ലതു ചെയ്യുവാൻ ജനത്തിനോട് യഹോവ പറഞ്ഞു കൊടുക്കുന്നില്ല. അവിടെ പ്രവേശിച്ചാൽ അവരുമായി സന്ധി ചെയ്യരുതെന്നും അവരുടെ ദൈവങ്ങളെയും ബലിപീഠങ്ങളെയും തകർക്കണമെന്നുമൊക്കെയാണ് പറഞ്ഞു പഠിപ്പിക്കുന്നത്! ഇതൊക്കെയായിരുന്നു, ഇസ്രായേൽ ജനത്തിന്റെയും അവരുടെ ദൈവമായ യഹോവയുടെയും അന്നത്തെ സ്വഭാവത്തിന്റെയും പ്രവൃത്തികളുടെയും വിശ്വരൂപം.

യഹോവയുടെ മാനസാന്തരം

സാമൂഹികബോധത്തിലുണ്ടാകുന്ന മാറ്റങ്ങൾ ദൈവസങ്കല്പത്തിലുമുണ്ടാകുന്നു. ഇവിടെ ഇസ്രായേൽജനത്തിനും അവരുടെ ദൈവമായ യഹോവയ്ക്കും മാറ്റമുണ്ടാകുന്നതായിട്ടു

കാണാം. സമൂഹത്തിന്റെ സ്വഭാവത്തിൽ വരുന്ന പരിണാമത്തിനനുസൃതമായിട്ടായിരിക്കണം യഹോവയ്ക്കും സ്വഭാവങ്ങളിൽ മാറ്റംവന്നത്. യഹോവ പറയുന്നു: “ഇനിമേൽ താൻ മൃഗബലിയിൽ സന്തുഷ്ടനാകുകയില്ല. നീതിയിലാണ് സന്തോഷിക്കുന്നത്. നിങ്ങളുടെ കൈകളിൽ നിറയെ രക്തമാണ്. നന്മ ചെയ്യുവാൻ പഠിക്കൂ, നീതി അന്വേഷിക്കൂ, മർദ്ദക്കനെ തിരുത്തൂ, അനാഥനെ സംരക്ഷിക്കൂ, വിധവകൾക്കുവേണ്ടി വാദിക്കൂ” (യേശ. 1: 11-17) രൗദ്രഭാവത്തിൽനിന്നു യഹോവ സൗമ്യഭാവത്തിലേക്കു നീങ്ങുന്നു. സമൂഹത്തിന്റെ സ്വഭാവത്തിനനുസൃതമായി ദൈവസങ്കല്പങ്ങളും ഇവിടെ മാറുന്നു! സർവ്വശക്തനും സർവ്വജ്ഞനുമായ ദൈവവും ദൈവസ്വഭാവവും ദർശനങ്ങളും കാലാതീതമായിരിക്കണം. എന്നാലിവിടെ, ഇസ്രായേൽ ജനത്തിന്റെ മാറുന്ന ചിന്തകൾക്കനുസൃതമായി ദൈവസ്വഭാവവും മാറുകയാണ്!

മേൽപ്പറഞ്ഞ യഹൂദമതസങ്കല്പത്തെയും ദൈവസങ്കല്പത്തെത്തന്നെയും അപ്പാടെ തിരുത്തിക്കുറിച്ചുകൊണ്ടാണ് യേശു ലോകത്തേക്കു വന്നത്. അസഹിഷ്ണുതയ്ക്കുപകരം സഹിഷ്ണുതയും സ്നേഹവും കരുണയുമുള്ള ഒരു ദൈവത്തെയാണ് യേശു അവതരിപ്പിക്കുന്നത്. സ്നേഹത്തിനു പരിധിവയ്ക്കാതെ, ‘ശത്രുക്കളെയും സ്നേഹിക്കുക’ എന്നു പഠിപ്പിക്കുന്നു. ശാബത്തു ലംഘിച്ചവനെ കൊല്ലാൻ വിധിച്ച ദൈവനീതിയെ നിഷേധിച്ചുകൊണ്ടു പറയുന്നു, “ശാബത്ത് മനുഷ്യനുവേണ്ടിയാണ് മനുഷ്യൻ ശാബത്തിനുവേണ്ടിയല്ല.” ഇവിടെ, നിയമങ്ങൾ മനുഷ്യനുവേണ്ടിയുള്ളതാണ് എന്നു സ്ഥാപിക്കുന്നു. “പാപമില്ലാത്തവർ കല്ലെറിയട്ടെ” എന്നു പറഞ്ഞ് നീതിക്കും നിയമത്തിനും പുതിയ വ്യാഖ്യാനം കൊടുക്കുന്നു. ബലികളും

ഹോമങ്ങളും ഒന്നുതന്നെ തനിക്കായിട്ടു വേണ്ടെന്നും, മനുഷ്യരോടുള്ള കരുണയാണ് വേണ്ടതെന്നും പറയുന്നു. യേശുവിന്റെ ആത്യന്തികലക്ഷ്യം മനുഷ്യനായിരുന്നു. മനുഷ്യ സ്നേഹമായിരുന്നു; മനുഷ്യസ്നേഹത്തിൽ അധിഷ്ഠിതമായ ഒരു സ്നേഹക്കൂട്ടായ്മാസംവിധാനം ലോകത്തുണ്ടാക്കുക എന്നതായിരുന്നു.

സത്യം, സ്നേഹം, നീതി, കരുണ ഇതൊക്കെയാണ് ദൈവമെങ്കിൽ, അല്ലെങ്കിൽ ദൈവലക്ഷണമെങ്കിൽ, യഹോവയും യേശുവും ഒരിക്കലും പൊരുത്തപ്പെടുന്നില്ല. ക്രിസ്തുമതത്തിൽനിന്ന് യഹോവാവിശ്വാസം പൂർണ്ണമായും ഒഴിവാക്കണമെന്ന് ആവശ്യപ്പെടുന്നവർ ആദിമക്രൈസ്തവരിൽ ധാരാളമുണ്ടായിരുന്നു. ജ്ഞാനവാദി (ഗോസ്റ്റിസിസം) ക്രിസ്ത്യാനികളുടെ പ്രധാന ആവശ്യം അതായിരുന്നു. ക്രൈസ്തവദർശനത്തെയും വിശ്വാസത്തെയും യഹൂദമത ദൈവമായ യഹോവയുമായി ബന്ധിപ്പിക്കുന്ന എല്ലാ ഘടകങ്ങളും റദ്ദാക്കണമെന്നാണ് പറയുന്നത്. യഹൂദവിശ്വാസത്തിലെ ദൈവത്തെ അവർ തിന്മയുടെ പ്രതീകമായിട്ടാണ് കാണുന്നതുതന്നെ. പ്രതികാരദാഹിയായ യഹോവയും കരുണയുടെ ദൈവത്തെ പ്രഘോഷിച്ച ക്രിസ്തുവുമായി ഒരു ബന്ധവുമില്ലെന്ന് ആദ്യകാല സഭാനേതാവായ മാർസിയോണും പറയുന്നുണ്ട്.

ക്രൈസ്തവസഭകളുടെ എല്ലാ ബൈബിളിലും തന്നെ യഹോവാകേന്ദ്രീകൃതമായ പഴയനിയമത്തിനും യേശുക്കേന്ദ്രീകൃതമായ പുതിയനിയമത്തിനും തുല്യ പ്രാധാന്യമാണു നൽകിയിരിക്കുന്നത്. 'അബ്രാഹത്തിന്റെയും ഇസഹാക്കിന്റെയും യാക്കോബിന്റെയും ദൈവമായ കർത്താവേ.....' എന്നാണ് യഹൂദമതത്തിൽ യഹോവയെ അഭിസംബോധന ചെയ്യുന്നത്. ക്രൈസ്തവരും അങ്ങനെതന്നെ പ്രാർത്ഥിക്കുന്നു. പിതാവായ ദൈവം എന്ന് യേശു സംബോധന ചെയ്തത് യഹൂദമത ദൈവമായ യഹോവയെ ആണെന്നാണ് ശരാശരി ക്രിസ്ത്യാനികൾ ഇന്നും വിശ്വസിക്കുന്നത്. ഇതിനൊരു തിരുത്തൽ കത്തോലിക്കാസഭയെന്നല്ല, ഒരു സഭയും പഠിപ്പിക്കുന്നുമില്ല.

ദൈവസാന്നിധ്യമുണ്ടെന്ന് കത്തോലിക്കർ വിശ്വസിക്കുന്ന തിരുവോസ്തി ഉയർത്തിക്കൊണ്ട് ദേവാലയങ്ങളിൽ വൈദികർ വിശ്വാസികളെ ആശീർവദിക്കുന്നു. അതുപോലെതന്നെ ബൈബിളുയർത്തിയും ആശീർവദിക്കുന്നു! 'വിശുദ്ധ വേദപുസ്തക'മെന്നാണ് ബൈബിളിനെ അഭിസംബോധന ചെയ്യുന്നത്. ഈ ബൈബിളിൽ തിന്മയുടെ ചരിത്രവഴിയേ നടന്നുനീങ്ങിയ പഴയനിയമവും അതിന്റെ സന്ദേശങ്ങളും നിറഞ്ഞു നിൽക്കുന്നു എന്നോർക്കണം. തിയോളജിയുടെ കൂഴൽക്കണ്ണാടിയിൽക്കൂടി നോക്കി ഇതിനൊക്കെ 'ശരി'യുടെ ഉത്തരങ്ങൾ കണ്ടുപിടിക്കുമായിരിക്കും. എങ്കിലും, ശരിയായ ക്രിസ്തീയവീക്ഷണമുള്ള ചിന്തിക്കുന്ന ക്രിസ്ത്യാനികളുടെ മനസ്സിൽ ഈ ചിന്തകളൊക്കെ ഉണർന്നുകൊണ്ടേയിരിക്കും. 'ഗോസ്റ്റിസിസം'പോലുള്ള ആശയങ്ങൾ ഉയർന്നുവരുവാനുള്ള എല്ലാ സാഹചര്യവും ഇവിടെ ഉണ്ടായെന്നുമിരിക്കും.

(അവസാനിച്ചു)

ഫോൺ: 9497632219

കേരളത്തിലെ വൈദികരുടെ ലൈംഗികാതിക്രമങ്ങളെക്കുറിച്ച് 'ഔട്ട്ലുക്ക്'-ൽ കവർസ്റ്റോറി!

[ജർമ്മനിയിൽ നിന്നിറങ്ങുന്ന 'Laity Voice' ബ്ലോഗിൽ വന്ന ലേഖനം]



കത്തോലിക്കാസഭയുടെ തണലിൽ കേരളത്തിലെ വൈദികർ നടത്തിയ കുറ്റകൃത്യങ്ങളുമായി പ്രമുഖ ദേശീയ ഇംഗ്ലീഷ് വാരിക 'ഔട്ട്ലുക്ക്'ന്റെ കവർ സ്റ്റോറി. കുറ്റകൃത്യങ്ങൾ മുടിവയ്ക്കാനും പ്രതികളെ സംരക്ഷിക്കാനും ആരോപണമുന്നയിക്കുന്നവരെ നിശ്ശബ്ദരാക്കാനും സഭ നടത്തിയ ശ്രമങ്ങളാണ് 'ഔട്ട്ലുക്ക്' തുറന്നുകാട്ടുന്നത്. 12 പേജുകളിൽ നിറഞ്ഞു നിൽക്കുന്ന താണ് മിനു ഇട്ടി ഐപ്പിന്റെ വിശദവിപ്ലവം.

പുരോഹിതരുടെ പാപങ്ങൾക്ക് പശ്ചാത്താപം പ്രകടിപ്പിച്ച് ഫ്രാൻസിസ് മാർപാപ്പ ലോകത്തോട് മാപ്പിരുന്നത് രണ്ടാഴ്ച മുമ്പാണ്. ഇന്ത്യയിലെ കത്തോലിക്കാസഭ പുരോഹിതരുടെ ലൈംഗികകുറ്റകൃത്യങ്ങളിന്മേൽ ഒരു

ഖേദപ്രകടനവും നടത്തിയിട്ടില്ലെന്നു പറഞ്ഞാണ് 'ഔട്ട് ലൂക്കി'ന്റെ കവർ സ്റ്റോറി ആരംഭിക്കുന്നത്. ക്രിസ്തു ജനുസലോം ദേവാലയത്തിലെ കച്ചവടക്കാരെ ചാട്ടയ്ക്കടിച്ചു പുറത്താക്കുന്ന ബെബിൾഭാഗം ഉൾപ്പെജിൽ റിപ്പോർട്ടിന്റെ തുടക്കത്തിൽ ഉദ്ധരിച്ചിരിക്കുന്നു. കേരളകത്തോലിക്കാസഭയെയും വിശ്വാസി സമൂഹത്തെയും പിടിച്ചുകുലുക്കിയ ഏഴ് കുറ്റകൃത്യങ്ങളുടെ കഥയും, ഇന്ത്യൻ കാത്തലിക് ബിഷപ്പ്സ് കൗൺസിലി (സി.ബി.സി.ഐ)ന്റെ സെക്രട്ടറിയായ ബിഷപ്പ് തിയോഡർ മസ്കറാനസുമായുള്ള അഭിമുഖവും റിപ്പോർട്ടിൽ ഉൾപ്പെടുത്തിയിട്ടുണ്ട്. ഒരു മാസത്തിനുള്ളിൽ സി.ബി.സി.ഐ. പുതിയ നയം പുറത്തുവിടുമെന്നാണ് ബിഷപ്പ് അഭിമുഖത്തിൽ പറയുന്നത്.



ഫാത്തിമ സോഫിയ

ജിസാമോൾ

സി.അഭയ

എ.ഡി. 52-ൽ തോമ്മാശ്ലീഹ ഇന്ത്യയിൽ ക്രിസ്തുമതപ്രചാരണത്തിനായി എത്തിയ കൊടുങ്ങല്ലൂരിനും 10 കിലോമീറ്റർ അകലെയുള്ള പുത്തൻവേലിക്കരപ്പള്ളിയിൽ 14 കാരിയായ പെൺകുട്ടി ബലാത്സംഗം ചെയ്യപ്പെട്ട സംഭവത്തോടെയാണ് റിപ്പോർട്ട് ആരംഭിക്കുന്നത്. 2015 ഏപ്രിൽ ഒന്നിന് പോലീസ് പരാതി സ്വീകരിച്ച കേസിലെ പ്രതി പുത്തൻവേലിക്കര ലൂർദ്ദമാതാ പള്ളി വികാരി ഫാദർ എഡിൻ ഫിഗറസ് (41) ആയിരുന്നു. കീഴ്ക്കോടതി പോക്സോ ഉൾപ്പെടെയുള്ള വകുപ്പുകൾ ചുമത്തി പുരോഹിതൻ ഇരട്ടജീവപര്യന്തം ശിക്ഷ വിധിച്ചു. കുമ്പസാരക്കുട്ടിൽനിന്ന് പെൺകുട്ടിയെ പള്ളിമേടയിലേക്കു കുട്ടിക്കൊണ്ടുപോവുകയായിരുന്നു. ജനുവരിമുതൽ മാർച്ചുവരെ ലൈംഗിക ചൂഷണം തുടർന്നു. ഇടവക വികാരി മകളോടുചെയ്ത ഭീകരത അറിഞ്ഞ മാതാപിതാക്കൾ ബിഷപ്പിനെക്കണ്ട് ഈ പുരോഹിതൻ ഇനിയൊരിക്കലും അശ്ശത്താരയിൽ കയറി കുർബ്ബാന അർപ്പിക്കരുതെന്ന് ആവശ്യപ്പെട്ടു. ബിഷപ്പ് ജോസഫ് കാരിക്കാശ്ശേരി ഫാദർ എഡിൻ ഫിഗറസിനെ സസ്പെൻഡ് ചെയ്തു. പക്ഷേ, മാർച്ച് 29-ന് ക്രിസ്ത്യൻ വിശ്വാസികളുടെ ഏറ്റവും പവിത്രമായ ദിനങ്ങളിലൊന്നായ ഓശാന ഞായറാഴ്ച എഡിൻ ഫിഗറസ് കുർബ്ബാന ചൊല്ലി. സഭയിൽനിന്നു നീതി കിട്ടില്ലെന്ന തിരിച്ചറിവാണ് കുട്ടികളുടെ മാതാപിതാക്കളെ പോലീസ് സ്റ്റേഷനിൽ എത്തിച്ചത്. 'ഞങ്ങൾ അയാളുടെ പശ്ചാത്തലത്തെക്കുറിച്ച് അന്വേഷിച്ചു. മുമ്പ് പ്രവർത്തിച്ചിരുന്ന ഇടവകകളിൽ അയാൾക്കെതിരെ സമാനമായ ആരോപണങ്ങൾ ഉണ്ടായിട്ടുണ്ട്.'

കേസന്വേഷിച്ച സർക്കിൾ ഇൻസ്പെക്ടർ ടി.എം. വർഗീസ് ഔട്ട് ലൂക്കിനോട് പറഞ്ഞു.

തൃശ്ശൂർ തെക്കോട്ടുശ്ശേരിയിൽ 2009-ൽ ഒരു ഒമ്പതുവയസ്സുകാരി പള്ളിമേടയിൽ പീഡിപ്പിക്കപ്പെട്ടതിനെക്കുറിച്ചാണ് മറ്റൊരു വിവരണം. സെന്റ് പോൾസ് ചർച്ച് വികാരിയായിരുന്ന ഫാദർ രാജു കൊക്കനാണ് പ്രതി. ആദ്യ കുർബ്ബാനയ്ക്ക് അണിയാനായി പുത്തനടുപ്പ് വാങ്ങിത്തരാമെന്ന് പറഞ്ഞാണ് പുരോഹിതൻ പെൺകുട്ടിയെ പള്ളിമേടയിലേക്കു കുട്ടിക്കൊണ്ടുപോയതും ലൈംഗികമായി ഉപയോഗിച്ചതും. പെൺകുട്ടിയുടെ വസ്ത്രം അഴിപ്പിച്ചശേഷം ഫാദർ കൊക്കൻ ജനനേന്ദ്രിയത്തിന്റെ ചിത്രം മൊബൈലിൽ പകർത്തുകയുംചെയ്തു. ഒല്ലൂർ പോലീസ് അന്വേഷണം നടത്തി കുറ്റപത്രം സമർപ്പിച്ച കേസ് കീഴ്ക്കോടതിയുടെ പരിഗണനയിലാണ്. ജാമ്യം ലഭിച്ച കൊക്കൻ തൃശ്ശൂരിലെവിടെയോ ഉള്ള ക്ഷാരോഗികൾക്കായുള്ള ശുശ്രൂഷാഹോമിൽ ഉണ്ടെന്നാണ് അറിവ്. സഭാകോടതി ഇതുവരെയും കൊക്കനെതിരെ നടപടി എടുത്തിട്ടില്ല. സഭാപ്രശ്നങ്ങളിൽ കൃത്യമായി അന്വേഷണം നടത്താനും നടപടി സ്വീകരിക്കാനും തക്ക ചട്ടങ്ങളും നിയമങ്ങളും നിലവിലുണ്ട്. എല്ലാ രൂപതയിലും ഒരു ജുഡീഷ്യൽ വികാരിയടങ്ങുന്ന സമിതി അന്വേഷണം നടത്തി നടപടിയെടുക്കണം എന്നാണ് സഭാനിയമം. ഗൗരവതരമായ കുറ്റങ്ങൾ വത്തിക്കാനിലും പോലീസിലും അറിയിക്കുകയും വേണം.


17 കാരിയായ ഫാത്തിമ സോഫിയ ബലാത്സംഗത്തിനിരയായി കൊല്ലപ്പെട്ടപ്പോൾ സംഭവിച്ചത് മറ്റൊന്നാണെന്ന് റിപ്പോർട്ടിൽ പറയുന്നു. 2013 ജൂലൈയിൽ പാലക്കാട് വാളയാർ സെന്റ് സ്റ്റാനിസ്ലാവാസ് പള്ളിയിൽവെച്ചാണ് സംഭവം നടന്നത്. കൊലപാതകത്തിനുശേഷം ഫാത്തിമയുടെ അമ്മ ശാന്തി റോസിലിനെ ഫോൺചെയ്ത ഫാദർ ആരോഗ്യരാജ് 'ഞാൻ കൊന്നു' എന്ന് പല തവണ ആവർത്തിച്ചുകൊണ്ടിരുന്നു. പിന്നീട് ആത്മഹത്യയാണെന്ന് ആരോഗ്യരാജ് തിരുത്തി. പാലക്കാട് ആശുപത്രിയിൽ എത്തിച്ച മൃതദേഹം വിട്ടുകിട്ടാനായി പോലീസ് കാണിച്ച രേഖകളിൽ വീട്ടുകാർക്ക് ഒപ്പിട്ടു നൽകേ

ണ്ടിവന്നു. ബലാത്സംഗം നടന്നിട്ടുണ്ടെന്ന് പോസ്റ്റ്മോർട്ടം റിപ്പോർട്ടിൽ പറയുന്നുണ്ട്. പക്ഷേ ആത്മഹത്യയാണെന്നറിയിച്ച് പോലീസ് രണ്ടാഴ്ചയ്ക്കുള്ളിൽ കേസ് അവസാനിപ്പിച്ചു.

സഭാകോടതി നടത്തിയ വിചാരണയിൽ ഫാത്തിമയുമായി ലൈംഗികബന്ധമുണ്ടായിരുന്നെന്ന് ഫാദർ ആരോഗ്യരാജ് ഏറ്റു പറഞ്ഞു. ബിഷപ്പടങ്ങുന്ന സമിതി വിവരം പോലീസിൽ അറിയിച്ചില്ലെന്നു മാത്രമല്ല, പ്രതിയെ സംരക്ഷിക്കുകയുമാണുണ്ടായത്. ആരോഗ്യരാജ് പിന്നീട് നടത്തിയ കുറ്റസമ്മതം റോസിലിൻ റെക്കോർഡ് ചെയ്ത് നിയമത്തിന്റെ മുന്നിൽ കൊണ്ടുവന്നു. തെളിവുകളുടെ അഭാവമാണ് കേസ് നേരിടുന്ന ഏറ്റവും വലിയ വെല്ലുവിളി. വിചാരണ ഇനിയും ആരംഭിച്ചിട്ടില്ല.

കുറ്റകൃത്യങ്ങളെ സഭ വെള്ളപ്പുഴിയിൽ ചരിത്രവും റിപ്പോർട്ടിൽ വ്യക്തമാക്കുന്നുണ്ട്. ഇന്നുവരെ മൂന്നു പുരോഹിതരിൽ കൊലക്കുറ്റം ചാർത്തുകയും രണ്ടുപേരെ കീഴ്ക്കോടതി വധശിക്ഷയ്ക്കു വിധിക്കുകയും ചെയ്തിട്ടുണ്ട്. ഒരാളെ വെറുതെ വിടുകയും മറ്റു രണ്ടുപേരുടെ ശിക്ഷ മേൽക്കോടതി കുറയ്ക്കുകയും ചെയ്തു. രണ്ടു പതിറ്റാണ്ട് മുമ്പത്തെ സിസ്റ്റർ അഭയ സംഭവത്തിലും അരുന്നൂറ്റാണ്ട് മുമ്പുണ്ടായ മറിയക്കുട്ടി കൊലക്കേസിലും ഉൾപ്പെടെ എങ്ങനെയൊക്കെയാണ് സഭ ആരോപണ വിധേയരെ സംരക്ഷിച്ചതെന്ന് റിപ്പോർട്ടിൽ പറയുന്നു. മറിയക്കുട്ടി കൊലക്കേസിൽ വധശിക്ഷയ്ക്കു വിധിക്കപ്പെട്ട ഫാദർ ബെന്നഡിക്റ്റ് ഓണം കുളത്തെ വിശുദ്ധനായി പ്രഖ്യാപിക്കാനുള്ള ശ്രമം സഭ നടത്തി. 2001-ൽ വികാരിയായിരിക്കെ മരിച്ച ഫാദർ ബെന്നഡിക്റ്റ് കുബസാരരഹസ്യം സൂക്ഷിച്ചതിന് സഹനമേറ്റുവാങ്ങുകയായിരുന്നു എന്ന കഥ പ്രചരിപ്പിക്കുകയുണ്ടായി. 'അഗ്നിശുദ്ധി' എന്ന പേരിൽ ഫാദർ ബെന്നഡിക്റ്റിനെക്കുറിച്ച് ഫാദർ എം.ജെ. കളപ്പുരയ്ക്കൽ ഒരു പുസ്തകം എഴുതി. പുസ്തകത്തിൽ പൗലോച്ചൻ എന്നൊരാളാണ് കൊല നടത്തിയതെന്ന് സ്ഥാപിക്കാൻ ശ്രമം നടന്നു. 1986-ൽ കൊല്ലം കുണ്ടരയിൽ നടന്ന മേരിക്കുട്ടി കൊലപാതകത്തിൽ ലാറ്റിൻ കാത്തലിക് പുരോഹിതനായ ആന്റണി ലാസർ പ്രതിയായിരുന്നു. കൊല്ലാനയച്ചത് അച്ചനാണെന്ന് ഗുണ്ടകൾ സമ്മതിക്കുകയും ചെയ്തിരുന്നു. രണ്ടു കേസുകളിലും വൻതുക മുടക്കി വക്കീലന്മാരെ വയ്ക്കുകയാണ് സഭ ചെയ്തതെന്ന അഡ്വക്കേറ്റ് ജയശങ്കറുടെ ആരോപണവും റിപ്പോർട്ടിലുണ്ട്.

സഭ ഭയപ്പെടുത്തിയും തെറ്റിദ്ധരിപ്പിച്ചും വിശ്വാസികളെ കൈകാര്യം ചെയ്യുന്ന രീതി ഗ്രേഷ്യസ് എന്ന വിശ്വാസി പറയുന്നതിൽനിന്നു വ്യക്തമാണ്: 'ഞങ്ങളിൽ ഭൂരിഭാഗവും മതത്തിന് അടിമകളായി മാറിക്കഴിഞ്ഞു. സഭയോട് എതിരു നിൽക്കുന്നത് വലിയ തെറ്റാണെന്ന് ചെറുപ്പംമുതൽ ഞങ്ങളെ പഠിപ്പിച്ചു. ഇതിൽനിന്നു പുറ



ത്തുകടക്കാനാവുന്നില്ല. സൺഡേ സ്കൂളുകളിൽ പോയില്ലെങ്കിൽ കുട്ടികളെ വിവാഹം കഴിപ്പിച്ച് നൽകില്ല. ഫാദർ ഫിഗറസ് താൻ പറഞ്ഞതാണ് സത്യമെന്ന് ഇടവകക്കാരെ ധരിപ്പിച്ചു. ആരോപണം ഉന്നയിച്ചവരെയാണ് എല്ലാവരും കുറ്റപ്പെടുത്തുന്നത്. മകളുടെ മരണത്തിന്റെ ഉത്തരവാദികളെ കണ്ടെത്തണമെന്നാവശ്യപ്പെട്ട് പരാതി നൽകിയ ഷാന്റീ റോസിലിനെ പള്ളിയിൽനിന്നു പുറത്താക്കുകയാണ് സഭ ചെയ്തത്. സമാനമായി പ്രവർത്തിച്ചതിന് ബിന്നി ദേവസ്വായ്ക്ക് സഭയിൽനിന്നു ഭീഷണി ഉണ്ടായിരുന്നതായി പറയുന്നു. സിസ്റ്റർ അഭയാകേസിൽ പ്രതി ചേർക്കപ്പെട്ട

ഫാദർ കോട്ടൂർ ഇപ്പോൾ കോട്ടയം രൂപതയുടെ ചാൻസലറാണ്. മറ്റൊരു പ്രതിയായ ഫാദർ പുതുകയിൽ കാസർഗോഡ് പയസ് ദ് ടെൻൽ കോളേജിന്റെ പ്രിൻസിപ്പാളായി വിരമിച്ചു. അഡ്വക്കേറ്റ് ബോറിസ് പോൾ പറയുന്നതനുസരിച്ച് കേരളത്തിൽ ഇന്നേവരെ ആരോപണവിധേയനായ ഒരു പുരോഹിതനും സഭയിൽനിന്ന് പുറത്താക്കപ്പെട്ടിട്ടില്ല.

കഴിഞ്ഞ 20 വർഷത്തിനിടയിൽ 20 കന്യാസ്ത്രീകൾ ദുരുപസാഹചര്യത്തിൽ മരിച്ചതായി കെ.സി.ആർ. എം. സംസ്ഥാന കൺവീനർ റെജി ഞളളാനി പറയുന്നു. സഭയ്ക്കെതിരെ ശബ്ദമുയർത്തുന്ന പുരോഹിതരെയും കന്യാസ്ത്രീകളെയും സമനില തെറ്റിയവരായി ചിത്രീകരിക്കാനുള്ള ശ്രമമാണ് സഭ എപ്പോഴും നടത്താറുള്ളതെന്നും ഞളളാനി ആരോപിക്കുന്നു. 24 വർഷം സഭയെ സേവിച്ചശേഷം പുരോഹിതവസ്ത്രം ഉപേക്ഷിച്ച ഫാദർ കളപ്പുരമ്പിൽ പറയുന്നത്, എല്ലാ കുറ്റകൃത്യങ്ങൾക്കും കാരണം ബ്രഹ്മചര്യം ആണെന്നാണ്. ഭക്ഷണവും താമസവുംമാത്രം കൊടുത്ത് യാതൊരു അവകാശവുമില്ലാത്ത അടിമകളായാണ് സഭ പുരോഹിതരെയും കന്യാസ്ത്രീകളെയും ഉപയോഗിക്കുന്നതെന്ന് കളത്തിപ്പുറമ്പിൽ പറയുന്നു. സഭാനിയമങ്ങൾ ഭരണഘടനാവിരുദ്ധമാണെന്ന ആരോപണമാണ് 'കാത്തലിക് ലെയ്മെൻ അസോസിയേഷൻ' പ്രതിനിധിയായ എം.എൽ. ജോർജ്ജ് ആരോപിക്കുന്നത്. വിശ്വാസികളെല്ലാവരും പരസ്യമായി വിവാഹം കഴിക്കണമെന്ന് നിർബ്ബന്ധമുണ്ട്. സഭാനിയമപ്രകാരം സഭയ്ക്ക് രഹസ്യമായി വിവാഹം നടത്താൻ അധികാരമുണ്ട്. സഭയുടെ ചൂഷണം നിർത്തലാക്കാൻ ചർച്ച് ആക്ട് നടപ്പിലാക്കണമെന്ന് 'ജോയിന്റ് ക്രിസ്ത്യൻ കൺസിൽ' ആരോപിക്കുന്നു. ചർച്ച് ആക്ട് നടപ്പിലാക്കണമെന്നാവശ്യപ്പെട്ട് 'ജോയിന്റ് ക്രിസ്ത്യൻ കൺസിൽ' പ്രധാനമന്ത്രി നരേന്ദ്ര മോദിക്ക് കത്തെഴുതിയിട്ടുണ്ട്.

'അപവാദങ്ങൾ, സന്യാസം എത്ര വലിയ ത്യാഗമാണെന്ന് തെളിയിക്കുന്നു' എന്ന സീറോ-മലബാർ കത്തോലിക്കാ സഭാവക്താവ് ഫാദർ തേലക്കാട്ടിന്റെ പ്രസ്താവനയോടെയാണ് റിപ്പോർട്ട് അവസാനിക്കുന്നത്.



'ഔട്ട്ലുക്കി'-ൽ ഫീച്ചർ തയ്യാറാക്കിയ മിനു ഇടി ഐപ്പ്)

മാർപ്പാപ്പാ മെത്രാന്മാർക്കെച്ച കത്ത്

[കുട്ടികൾക്കുമേൽ പുരോഹിതർ നടത്തിയ ലൈംഗികാതിക്രമങ്ങളെപ്രതി പശ്ചാത്താപിച്ചു ക്ഷമായാ ചനം നടത്തിയും, ഇനിമേൽ ഇത്തരം കുറ്റകൃത്യങ്ങളുടെ മേൽ യാതൊരു വിട്ടുവീഴ്ചയുമില്ലാത്ത (Zero tolerance) നടപടികൾ സ്വീകരിക്കണമെന്നാവശ്യപ്പെട്ടും ലോകമെമ്പാടുമുള്ള കത്തോലിക്കാമെത്രാന്മാർക്ക്, 2017 ജനു. 2-ന്, ഫ്രാൻസിസ് മാർപ്പാപ്പാ അയച്ച കത്തിൽനിന്ന്, 2017 ജനു. 30-ലെ 'Out Look' വാരിക, 'The Sins of Our Fathers' എന്ന 'കവർസ്റ്റോറി'യുടെ ആമുഖമായി കൊടുത്തിരിക്കുന്ന ഭാഗം. തർജ്ജമ സ്വന്തം-എഡിറ്റർ]

“ഈ കുട്ടികളുടെ വേദനയിലൂയരുന്ന വിലാപ സ്വരം നമ്മൾ കേൾക്കുന്നു. ഏറ്റവും ഇളംപ്രായത്തിലുള്ള തന്റെ ആൺമക്കളും പെൺമക്കളും അനുഭവിച്ച വേദനയെക്കുറിച്ച് മാത്രമല്ല; അതിനു കാരണക്കാർ സഭയിലെ തന്നെ ചിലരാണെന്നറിഞ്ഞ്, ഈ കുട്ടികളുടെ കഷ്ടപ്പാടുകൾക്കും ദുരിതാനുഭവങ്ങൾക്കും വേദനയ്ക്കും കാരണം അവരെ ലൈംഗികമായി ദുരുപയോഗിച്ച പുരോഹിതരാണെന്നറിഞ്ഞ്, അവരുടെ പാപത്തെക്കുറിച്ചുകൂടി ഓർത്ത് നമ്മുടെ അമ്മയായ സഭ കരയുന്നതും നാം കേൾക്കുന്നു. ഇത് നമ്മെ ലജ്ജിപ്പിക്കുന്ന ഒരു പാപമാണ്. ഈ കുട്ടികൾക്കു സംരക്ഷണം നൽകാൻ കടപ്പെട്ടവർതന്നെ അവരുടെ അന്തസ്സ് നശിപ്പിച്ചു. ഇതിൽ ഞങ്ങൾ അഗാധമായി പശ്ചാത്താപിക്കുകയും മാപ്പപേക്ഷിക്കുകയും ചെയ്യുന്നു. പീഡനത്തിനിരയായവരോടൊപ്പം ഞങ്ങളും അവരുടെ വേദനയിൽ പങ്കുകൊള്ളുകയും ഈ പാപത്തെയോർത്ത് വിലപിക്കുകയും ചെയ്യുന്നു. സംഭവിച്ചുകഴിഞ്ഞ പാപത്തിലും, സഹായിക്കുന്നതിൽ വീഴ്ചവരുത്തിയെന്ന പാപത്തിലും, തെറ്റുമുടിവയ്ക്കുകയും നിഷേധിക്കുകയും ചെയ്ത പാപത്തിലും ഞങ്ങൾ പശ്ചാത്താപിക്കുകയും വിലപിക്കുകയും ചെയ്യുന്നു. സഭയും, തന്റെ മക്കൾ ചെയ്ത പാപത്തെപ്രതി അഗാധമായ ദുഃഖത്തോടെ വിലപിക്കുന്നു.

വിശുദ്ധ പൈതങ്ങളുടെ തിരുനാൾ ആഘോഷിക്കുന്ന ഇന്നേദിവസം, ഇത്തരത്തിലുള്ള അതിക്രമങ്ങൾ ഇനിയൊരിക്കലും നമ്മുടെയിടയിലുണ്ടാവുകയില്ലെന്ന് ഉറപ്പുനൽകാൻ, ഇക്കാര്യത്തിലുള്ള നമ്മുടെ ദൃഢനിശ്ചയം തികഞ്ഞ ആത്മാർത്ഥതയോടെ പുതുക്കി പ്രഖ്യാപിക്കാൻ, നമുക്കു കഴിയട്ടെ എന്നു ഞാനാഗ്രഹിക്കുന്നു. ഇത്തരം കുറ്റകൃത്യങ്ങൾ ഇനിയൊരിക്കലും ആവർത്തിക്കുകയില്ലെന്ന് നമുക്ക് ഉറപ്പാക്കണം. അതിനാവശ്യമായ സർവ്വവിധ നടപടികളും സ്വീകരിക്കാനുള്ള ധീരത നമുക്കാർജ്ജിക്കാം. ഈ രംഗത്ത് ഒരുവിധത്തിലുമുള്ള വിട്ടുവീഴ്ചയും പാടില്ലെന്ന (zero tolerance) നയത്തിൽ സുവ്യക്തമായും ആത്മാർത്ഥതയോടുകൂടിയും പിടിമുറക്കാൻ നമുക്കു കഴിയട്ടെ.”

ശ്രീ ജോസഫ് പടന്നമാക്കലിന് 2016-ലെ ഇ-മലയാളി സാഹിത്യപുരസ്കാരം



അമേരിക്കൻ മലയാളസാഹിത്യ ശാഖയുടെ വളർച്ചയിൽ പ്രധാന പങ്കുവഹിക്കുന്ന ഒരു പ്രസിദ്ധീകരണമാണ് ‘ഇ-മലയാളി’. കഥ, കവിത, ലേഖനം എന്നീ മൂന്നു വിഭാഗങ്ങളിലാണ് ഇ-മലയാളി അവാർഡ് പ്രഖ്യാപിച്ചത്. മൊത്തം പത്തുപേർ അവാർഡിനർഹരായി. അവരിൽ ജോസഫ് പടന്നമാക്കൽ ലേഖനവിഭാഗത്തിലെ പുരസ്കാരത്തിനാണ് അർഹനായത്. രചനയുടെ മേന്മയ്ക്കൊപ്പം, വായനക്കാരിൽനിന്ന് ഏറ്റവും കൂടുതൽ ശിപാർശ നേടിയ എഴുത്തുകാരൻ എന്ന ബഹുമതിക്കും ജോസഫ് പടന്നമാക്കൽ അർഹനായി.

‘അല്മായശബ്ദ’ത്തിലെയും ‘സത്യജാല’യിലെയുംകൂടി എഴുത്തുകാരനായ ജോസഫ് പടന്നമാക്കലിന്റെ ഈ പുരസ്കാരലബ്ധിയിൽ സന്തോഷിക്കുകയും അദ്ദേഹത്തിന് അഭിനന്ദനങ്ങൾ നേരുകയും ചെയ്യുന്നു.



പോപ്പിന്റെ പരസ്യക്കുമ്പസാര വിഷയങ്ങൾ (ഭാഗം-11)

പി.കെ.മാത്യു ഏറ്റുമാനൂർ



യഹൂദപീഡനമെന്ന സാമൂഹികപാപം (രണ്ടാം ഭാഗം)

പതിനാലാം നൂറ്റാണ്ടിൽ യൂറോപ്പിലാകെ നാശം വിതച്ച രോഗമായിരുന്നു 'പ്ലേഗ്'. യൂറോപ്പിലെ ജനസംഖ്യയിൽ 30 ശതമാനം മുതൽ 60 ശതമാനംവരെ ഈ രോഗംമൂലം ചത്തൊടുങ്ങി. ഈ രോഗത്തിന് കാരണം എന്തെന്ന് ആർക്കും അറിവില്ലായിരുന്നു. അവസാനം കത്തോലിക്കാ പുരോഹിതർ പ്ലേഗ് രോഗത്തിന്റെ കാരണം കണ്ടു പിടിച്ചു.

ദൈവവുമായി നേരിട്ടു സമ്പർക്കം പുലർത്തുകയും ഭൂമിയിലെ ആവശ്യക്കാർക്ക് രോഗശാന്തികളും സാമ്പത്തിക നേട്ടങ്ങളും ദൈവത്തിൽനിന്നു വാങ്ങിക്കൊടുക്കുകയും ചെയ്തുകൊണ്ടിരിക്കുന്ന സേവ്യർമാർ വട്ടായിയേപ്പോലുള്ള അഭിഷേകാഗ്നിക്കാർ അക്കാലത്തും ഉണ്ടായിരുന്നു. മീൻ പിടിക്കുന്നതിനുവേണ്ടി യഹൂദർ നദികളിൽ നഞ്ചുകലക്കിയതാണ് പ്ലേഗ് രോഗത്തിന്റെ കാരണം എന്നവർക്കു വെളിപാടുണ്ടായി. പള്ളിപ്രസംഗങ്ങളിൽക്കൂടി ഈ വിവരം വൈദികർ വിശ്വാസികളെ അറിയിച്ചു. ഇതു കേട്ടപാടേ, വിശ്വാസികൾ കൈയിൽ കിട്ടിയ മാതൃകയുടേതുമായി സ്ഥലത്തുള്ള യഹൂദകോളനിയെ ലക്ഷ്യമിട്ടു പാഞ്ഞു. മിക്കവാറും എല്ലാ പട്ടണങ്ങളിലും ഇതുപോലുള്ള കലാപങ്ങൾ അരങ്ങേറി. ഓരോ കുട്ടർക്കും ലഭിച്ച കവർച്ചമുതൽ സ്ഥലം ഇടവകപ്പള്ളികളിൽ ഏല്പിച്ചു രസീതു വാങ്ങി.

യേശുവിന്റെ അന്ത്യഅന്താഴ്വര സന്ദേശം അനുസരിച്ചുള്ള സ്നേഹവിരുന്നു മാത്രമായിരുന്നു (ഉള്ളവർ കൊണ്ടുവരുന്ന അപ്പം ഇല്ലാത്തവരുമായി പങ്കിടനുവേിക്കുന്ന ചടങ്ങ്) ആദിമക്രൈസ്തവർ നടത്തിയിരുന്നത്. കരുണയുടെ ബലി എന്നു നാമകരണം ചെയ്തിരുന്ന ഈ ചടങ്ങിനെ സഭയ്ക്കു വരുമാനം ഉണ്ടാക്കാവുന്ന കുർബാന എന്ന വ്യാപാര ഉല്പന്നമാക്കാമെന്ന് കണ്ടു പിടിച്ചത് A.D 394-ൽ ആണ്. കുർബാനയിൽ വാഴ്ത്തപ്പെടുന്ന ഓസ്തിയിൽ യേശു എഴുന്നള്ളിവന്ന് വാസംചെയ്യാൻ തുടങ്ങിയത് 13-ാം നൂറ്റാണ്ടുമുതൽക്കാണ്.

മേൽ കല്പന പുറപ്പെടുവിച്ചത് A.D 1215-ൽ ഇന്നസെന്റു മൂന്നാമൻ മാർപാപ്പയാണ്. മാർപാപ്പ കല്പിച്ചാൽ യേശുവിന് അതനുസരിക്കാതിരിക്കാൻ പറ്റുമോ? ഈ കല്പനയ്ക്കുശേഷം ദിവ്യബലിസമയത്തു വൈദികനും വിശ്വാസികളും ഉൾക്കൊണ്ടശേഷം മിച്ചം വരുന്ന ഓസ്തി കാസയിലാക്കി സ്ക്രാരിയിൽവച്ചുപുട്ടി പുജ്യമായി ആരാധിക്കാൻ തുടങ്ങി.

സ്ക്രാരിയിൽനിന്ന് ഈ ഓസ്തികൾ യഹൂദർ കട്ടു കൊണ്ടുപോയി, ഓസ്തിയിൽക്കൂടി യേശുവിനെ പീഡിപ്പിക്കുന്നതിന്റെ ദൃശ്യങ്ങൾ വെളിപാടുകൾവഴി പല കത്തോലിക്കാവൈദികർക്കും ലഭിച്ചുതുടങ്ങി. അതിപ്രകാരമാണ്: ഓസ്തി മേശപ്പുറത്തു വയ്ക്കും. മേശയ്ക്കുചുറ്റും കുടിയിരിക്കുന്ന യഹൂദർ ആദ്യം ഓസ്തിയെ

കൈവെള്ള ഉപയോഗിച്ചു പ്രഹരിക്കും. പിന്നീട് പിച്ചാത്തികൊണ്ടു ഓസ്തിയിൽ കുത്തുന്നു. അപ്പോൾ ചോര പ്രവഹിക്കും. പിന്നീട് ഓസ്തി നിലത്തിട്ടു ചവിട്ടും. ഇതു പോലുള്ള വിവരണങ്ങൾ പള്ളിപ്രസംഗങ്ങൾവഴി ശ്രവിക്കുന്ന വിശ്വാസികൾ അടങ്ങിയിരിക്കുമോ? ബാക്കി ഭാഗം ആവർത്തിക്കണമെന്നില്ലല്ലോ.

വൈദികരുടെ നൂണപ്രചരണങ്ങൾ കേട്ടു തങ്ങൾകാണിച്ച അബദ്ധങ്ങളെപ്പറ്റി ക്രൈസ്തവർ ബോധവാന്മാരായത് 1789-ലെ ഫ്രഞ്ചു വിപ്ലവത്തോടുകൂടിയാണ്. യൂറോപ്പിലെ കത്തോലിക്കാ മതവിശ്വാസികൾ, പുരോഹിതന്മാർ പറയുന്നതനുസരിച്ചു ചാടിക്കളിക്കുന്ന കുരങ്ങന്മാർ ആയിപ്പോയതിൽ അവർ പശ്ചാത്തപിച്ചു. വൈദികർ ബോധപൂർവ്വം സൃഷ്ടിച്ചിരുന്ന കിംവദന്തികൾ കേട്ട് യഹൂദരെ ആക്രമിക്കുകയും കൊള്ളയടിക്കുകയുംചെയ്യുന്ന പതിവ് അവർ നിർത്തിവച്ചു. പകരം, തങ്ങളെ നാളിതുവരെയും വഞ്ചിച്ചുകൊണ്ടിരുന്ന വൈദികരെ വിശ്വാസികൾ തിരിച്ചാക്രമിച്ചു. അനേകം വൈദികരും മെത്രാന്മാരും ഫ്രാൻസിൽ കൊല്ലപ്പെട്ടു. ഇതിനെതിരെ പട്ടാളം രംഗത്തിറങ്ങിയപ്പോഴാണ് വിപ്ലവകാരികൾ സർക്കാരിനെതിരെ തിരിഞ്ഞത്.

വിദ്യാഭ്യാസസ്ഥാപനങ്ങൾ കത്തോലിക്കാ മതാധികാരികൾ കൈയടക്കിവെച്ചിരുന്നതിനെതിരായി വിശ്വാസികൾ വളരെക്കാലമായി പ്രതികരിച്ചുകൊണ്ടിരുന്നു. വിദ്യാഭ്യാസസ്ഥാപനങ്ങൾ മുഴുവനും സർക്കാരിന്റെ ഉടമസ്ഥതയിൽ ആക്കണമെന്ന് വിശ്വാസികൾ ആവശ്യപ്പെടുകയും അതവർ സാധിച്ചെടുക്കുകയും ചെയ്തു. തുടർന്ന് ഒരു വിചാരവിപ്ലവംതന്നെ അരങ്ങേറി. യേശുവിന്റെ മതരഹിതമാനവികതയിലേക്കു യൂറോപ്യൻ ജനത പിൻവാങ്ങി. അതുകൊണ്ടാണ് യൂറോപ്പിലെ കത്തോലിക്കാ ദേവാ

ലയങ്ങൾ വിജനങ്ങളായിത്തീർന്നത്. പ്രപഞ്ചത്തിന്റെ സൃഷ്ടികർത്താവായ ദൈവം മനുഷ്യനിർമ്മിതമായ ആലയങ്ങളിൽ വസിക്കുന്നവനോ മനുഷ്യകരങ്ങളിൽനിന്നു ശുശ്രൂഷ സ്വീകരിക്കുന്നവനോ അല്ല (ക.നി.മു.സ. മാണി കത്തനാരുടെ ബൈബിൾ: നട.17: 24-25).

12-ാം പീയൂസ് മാർപ്പാപ്പായുടെ പിന്തുണയോടുകൂടി ഹിറ്റ്ലർ നടത്തിയ യഹൂദവേട്ടയാണ് ഫ്രഞ്ചു വിപ്ലവത്തിനുശേഷം അരങ്ങേറിയ യഹൂദപീഡനം. കത്തോലിക്കനായിരുന്ന ഹിറ്റ്ലർ സഭാധികാരികൾക്ക് ഏറ്റം പ്രിയപ്പെട്ട ഭക്തനും ഭക്തസംഘടനകളിൽ ചേർന്നു പ്രവർത്തിക്കുന്ന ഉത്തമകത്തോലിക്കനും ആയിരുന്നു. അതിനാൽത്തന്നെ ഹിറ്റ്ലർ ഒരു യഹൂദവിരോധിയും കമ്മ്യൂണിസ്റ്റ്വിരോധിയുമായി വളർന്നു. ഒന്നാം ലോകമഹായുദ്ധത്തിൽ പങ്കെടുത്ത ഹിറ്റ്ലർ തൊഴിൽ ലഭിക്കാതെ അലയുമ്പോഴാണ് കത്തോലിക്കാസഭാധികാരികളുടെ ഒത്താശയോടും പിന്തുണയോടുംകൂടി നാസി പാർട്ടിക്കു (National Socialist Party) രൂപംനൽകിയത്.

നാസി പാർട്ടിയുടെ അജണ്ടയായി ഹിറ്റ്ലർ പ്രഖ്യാപിച്ചു: 'വരത്തന്മാരായ (പരദേശികളായ) യഹൂദരെ പാഠം പഠിപ്പിക്കും. ജർമ്മനിയുടെ സ്വത്തിൽ നല്ലൊരുഭാഗം കൈയടക്കി വച്ചിരിക്കുന്നത് അവരാണ്. അവരുടെ ഭൂമി പിടിച്ചെടുത്ത് ഭൂരഹിതർക്ക് വിതരണംചെയ്യും. അവരുടെ സ്വത്തു പിടിച്ചെടുത്ത് വ്യവസായ സ്ഥാപനങ്ങൾ പടുത്തുയർത്തി തൊഴിൽരഹിതർക്ക് തൊഴിൽ നൽകും. വ്യവസായവളർച്ചയ്ക്കു വിഘാതമായി നിൽക്കുന്ന കമ്മ്യൂണിസ്റ്റുകാരെ ജർമ്മനിയുടെ മണ്ണിൽനിന്നു നിർമ്മാർജ്ജനം ചെയ്യും'. അവസാനത്തെ അജണ്ടയാണ് സഭാധികൃതരെയും പോപ്പിനെയും ഏറെ ആകർഷിച്ചത്.

നാസി പാർട്ടിയുടെ വളർച്ച കത്തോലിക്കാസഭയുടെ ഔദ്യോഗിക അജണ്ടയായി മാറി. ജർമ്മനിയുടെ രക്ഷകനായി അയയ്ക്കപ്പെട്ട മാലാഖയായി ഹിറ്റ്ലർ പ്രകീർത്തിക്കപ്പെട്ടു. 1932 - ൽ റിച്ച്സ്റ്റാഗ് എന്ന പാർലമെന്റിൽ കമ്മ്യൂണിസ്റ്റു പാർട്ടിക്ക് 81-ഉം നാസി പാർട്ടിക്ക് 230-ഉം അംഗങ്ങളുണ്ടായി. ജർമ്മനിയുടെ പ്രസിഡന്റ് ഡെൻബർഗ്, ഹിറ്റ്ലറെ ചാൻസിലറായി നിയമിച്ചു. ആ ഹിറ്റ്ലർ റഹസ്യപോലീസിനെ അയച്ച് റിച്ച്സ്റ്റാഗ് മന്ദിരത്തിനു തീയിട്ടു നശിപ്പിച്ചു. ഇതിന്റെ കാരണക്കാർ യഹൂദരും കമ്മ്യൂണിസ്റ്റുകാരും ആണെന്നു പ്രഖ്യാപിച്ചുകൊണ്ട് ഹിറ്റ്ലർ യഹൂദവേട്ടയും കമ്മ്യൂണിസ്റ്റുവേട്ടയും ആരംഭിച്ചു.

പോപ്പിനും കത്തോലിക്കാമതാധികാരികൾക്കും ഏറെ ഇഷ്ടപ്പെട്ട കമ്മ്യൂണിസ്റ്റുവേട്ടയാണ് ഹിറ്റ്ലർ ആദ്യം ആരംഭിച്ചത്. പാർലിമെന്റുമന്ദിരം തീവച്ചുനശിപ്പിച്ചതിന്റെ ഉത്തരവാദിത്വം കമ്മ്യൂണിസ്റ്റുപാർട്ടിയിൽ ആരോപിച്ചു. 81 പാർലിമെന്റ് അംഗങ്ങളെയും ഹിറ്റ്ലർ ജയിലിൽ അടച്ച ശേഷം അടിയന്തിരാവസ്ഥ പ്രഖ്യാപിച്ചു. കമ്മ്യൂണിസ്റ്റ് വിപത്ത് ഒഴിവാക്കിയശേഷം ജർമ്മൻ പാർലിമെന്റ് പാസാക്കിയെടുത്ത Act of Authorisation അനുസരിച്ചു സർവ്വ അധികാരങ്ങളും ഹിറ്റ്ലർ തന്നിൽ കേന്ദ്രീകരിച്ചു. 1934-ൽ പ്രസിഡന്റ് ഡെൻബർഗ് അന്തരിച്ചപ്പോൾ ചാൻസിലർ സ്ഥാനവും പ്രസിഡന്റ് സ്ഥാനവും തന്നിൽ ഏകീകരിച്ച് മൂന്നാം ജർമ്മൻ സാമ്രാജ്യം അദ്ദേഹം സ്ഥാപിച്ചു. ഇതിനുശേഷമാണ് ഹിറ്റ്ലർ 12-ാം പീയൂസുമായി ഉടമ്പടിയിൽ ഒപ്പുവച്ചത്. കൂടാതെ, പോപ്പ് നേരിട്ടു ഹിറ്റ്ലറുടെ മിലിട്ടറി ടാങ്കുകളെ ആഘോഷപൂർവ്വം വെഞ്ചരിച്ചു നൽകി.

തുടർന്ന് ഹിറ്റ്ലറുടെ കുപ്രസിദ്ധമായ യഹൂദവേട്ട ആരംഭിച്ചു. ഏതാണ്ട് 60 ലക്ഷം യഹൂദവംശജരെ ഹിറ്റ്ലറുടെ സൈന്യം പിടികൂടി കോൺസെൻട്രേഷൻ ക്യാമ്പുകളിൽ പീഡിപ്പിച്ചശേഷം കൊന്നൊടുക്കി.

കാരണവന്മാരുടെ കാലംമുതൽക്കെ യഹൂദമതം ഉപേക്ഷിച്ചു കത്തോലിക്കരായിത്തീർന്ന ഒരു നല്ലവിഭാഗം യഹൂദവംശജർ ജർമ്മനിയിലുണ്ട്. ഇന്നാട്ടിലെ ക്നാനായരെപ്പോലെ അവർ പ്രത്യേകവർഗ്ഗമായിട്ടാണ് എവിടെയും കഴിഞ്ഞുകൂടുന്നത്. അഗ്രചർമ്മചേരനമെന്ന ചേരനാചാരവും അവർ അനുവർത്തിച്ചിരുന്നതുകൊണ്ട് കത്തോലിക്കരായ യഹൂദവംശജരെ കണ്ടിപിടിക്കാൻ ഹിറ്റ്ലറുടെ സൈന്യത്തിന് ബുദ്ധിമുട്ടില്ലായിരുന്നു. യഹൂദ കത്തോലിക്കരിൽപ്പെട്ട വളരെയധികം വൈദികരും കന്യാസ്ത്രീകളും ജർമ്മനിയിൽ ഉണ്ടായിരുന്നു. മഠങ്ങളിലും ആശ്രമങ്ങളിലും വൈദികമന്ദിരങ്ങളിലും ഹിറ്റ്ലറുടെ സൈന്യങ്ങൾ ബലമായി പ്രവേശിച്ച് യഹൂദവംശജരായ വൈദികരെയും കന്യാസ്ത്രീമാരെയും പിടികൂടി കോൺസെൻട്രേഷൻ ക്യാമ്പുകളിൽ പാർപ്പിച്ച്, അതിനിഷ്ഠരമായ പീഡനങ്ങൾക്കു വിധേയരാക്കിയശേഷം വധിച്ചു.

യഹൂദകത്തോലിക്കരെയും വൈദികരെയും കന്യാസ്ത്രീകളേയും ഹിറ്റ്ലർ കൊന്നൊടുക്കിയിട്ടു പോലും 12-ാം പീയൂസ് മാർപ്പാപ്പ ഒരക്ഷരം ഉരിയാടിയില്ല. ഇതിൽ കത്തോലിക്കരുൾപ്പെടെയുള്ള ജർമ്മൻ ജനതയ്ക്കു അതിയായ അമർഷം ഉണ്ടായിരുന്നു. ഹിറ്റ്ലറുടെ യഹൂദവേട്ടയ്ക്കെതിരെ മാർപ്പാപ്പ പ്രതികരിച്ചിരുന്നുവെങ്കിൽ ജർമ്മനിയിലെ കത്തോലിക്കാമതവിശ്വാസികളുടെ സഹായത്തോടുകൂടി ജർമ്മൻ ജനത ഹിറ്റ്ലറെ അധികാരഭ്രഷ്ടനാക്കുമായിരുന്നു.

മേൽപ്രകാരം ഒരു ജനകീയപ്രക്ഷോഭം ജർമ്മനിയിൽ ഉയർന്നുവരികയാണെങ്കിൽ അതിനു നേതൃത്വം നൽകാൻ കമ്മ്യൂണിസ്റ്റുകാർ മുൻപന്തിയിലെത്തും. അപ്പോൾ ജനകീയപ്രക്ഷോഭം അന്തിമ സോവിയറ്റുയ്യണിയന്റെ ഇടപെടൽ ഉണ്ടാകും. ഈ ഭയംകൊണ്ടുമാത്രമാണ് പോപ്പ് ഹിറ്റ്ലറുടെ നരനായാട്ടിനെതിരെ പ്രതിഷേധിക്കാതിരുന്നത്.

പന്ത്രണ്ടാം പീയൂസിന്റെ മുൻഗാമി പതിനൊന്നാം പീയൂസും കറതീർന്ന കമ്മ്യൂണിസ്റ്റ്വിരോധിയായിരുന്നു. കത്തോലിക്കർമാത്രമുള്ള രാജ്യമാണ് സ്വെഡൻ. 1936- ലെ തിരഞ്ഞെടുപ്പിൽ ഇടത് അനുഭാവമുള്ള റിപ്പബ്ലിക്കൻ പാർട്ടി അധികാരത്തിൽ വന്നത് പോപ്പിന് ഇഷ്ടപ്പെട്ടില്ല. പോപ്പിന്റെ ആവശ്യപ്രകാരം സഭാധികൃതർ അവിടെ ഒരു കമ്മ്യൂണിസ്റ്റ്വിരുദ്ധ വിമോചനസേനയ്ക്കു രൂപംനൽകി. മൂന്നു വർഷത്തെ അഭ്യുത്തരയുദ്ധത്തെത്തുടർന്ന് സഭ അവരോധിച്ച ഏകാധിപതിയാണ് ജനറൽ ഫ്രാങ്കോ. 38 വർഷത്തെ ഭരണത്തിനിടയിൽ ഫ്രാങ്കോ കമ്മ്യൂണിസ്റ്റ് അനുഭാവം ആരോപിച്ച് ലക്ഷക്കണക്കിന് കത്തോലിക്കരെ കൊന്നൊടുക്കി. ഇതെല്ലാം കണ്ടു മനംമടുത്തിട്ടാണ് 12-ാം പീയൂസിന്റെ മരണശേഷം കർദ്ദിനാൾസംഘം കമ്മ്യൂണിസ്റ്റ് അനുഭാവിയായിരുന്ന ജോൺ 23-ാമനെ പോപ്പായി തിരഞ്ഞെടുത്തത്. (തുടരും)

ഫോൺ: 9495212899

‘അന്ധയരല്ല, അടിമകളുമല്ല; പിന്നെയോ രാജകീയപുരോഹിതർ!’

- ഒരു അനുബന്ധം



വയലാർ മൈക്കിൾ

2016 ഡിസംബർ ലക്കത്തിലെ മുഖക്കുറിയിലൂടെ വിശ്വാസികളുടെ അന്തസിനെക്കുറിച്ച് ഇത്രയും കടുപ്പത്തിൽ സത്യം വിളിച്ചുപറഞ്ഞ ‘സത്യജാല’യുടെ എഡിറ്റർ ജോർജ്ജ് മൂലേച്ചാലിക്ക് അഭിനന്ദനങ്ങൾ! ‘സത്യജാല’യുടെ ചിന്തിക്കുന്ന വായനക്കാർ ഈ വിഷയം അല്പം ഗൗരവമായി എടുക്കണം എന്നതാണ് എന്റെ എളിയ അഭിപ്രായം. K.C.R.M-ഉം ‘സത്യജാല’യും ചിന്തിലും പ്രവൃത്തിയിലും വളർച്ച പ്രാപിക്കുന്ന ചവിട്ടുപടികളാണ് ഇത്തരം പ്രസ്താവനകൾ എന്നും പറയട്ടെ.

ഇത് പത്രോസ് ശ്ലീഹാ പറഞ്ഞ അർത്ഥത്തിൽ മൂലേച്ചാലിൽ വ്യാഖ്യാനിച്ചുകഴിഞ്ഞു. ഞാൻ ഇതിനെ വേദാന്തസാഹിത്യത്തിൽ എങ്ങനെയാണു സാക്ഷ്യപ്പെടുത്തിയിരിക്കുന്നത് എന്ന് ചെറുതായി സൂചിപ്പിക്കാം. “രാജകീയത എന്ന വാക്ക് പരമാധികാരത്തെ കുറിക്കുന്നു; പുരോഹിതൻ എന്ന വാക്ക് ബലിയർപ്പണത്തെയും” എന്നാണ് മൂലേച്ചാലിൽ എഴുതിയിരിക്കുന്നത്. എന്താണ് ഈ പരമാധികാരവും ബലിയും?

വേദാന്തശാസ്ത്രശാഖയിൽ മഹർഷിവര്യർ രാജയോഗത്തെക്കുറിച്ച് പരാമർശിക്കുന്നുണ്ട്. രാജയോഗത്തെ പല വ്യാഖ്യാതാക്കളും വിശകലനംചെയ്തു സങ്കീർണ്ണമാക്കുകയാണ് ചെയ്തുകൊണ്ടിരിക്കുന്നത്. നമുക്ക് അതിനെ ലളിതമായി വിലയിരുത്തിയാൽ മൂലേച്ചാലിൽ പറയുന്നത് കുറച്ചുകൂടി ആധികാരികമായിത്തീരും.

വേദാന്തശാസ്ത്രത്തിൽ ‘യോഗം’ എന്നു പറയുന്നത് പ്രാണൻ (ജീവാത്മാവ്) പരമാത്മാവിലേക്ക് ചേരുന്നതിനെയാണ്. രാജയോഗത്തിലെ രാജാവ്, ആത്മാവിൽ എത്തിച്ചേരുവാൻ ആഗ്രഹിക്കുന്ന വ്യക്തികൾതന്നെയാണ്. ഇതിൽ വ്യക്തികൾ എങ്ങനെ രാജാവാകും എന്നു നോക്കാം.

ഒരു വ്യക്തി അയാളുടെ ശരീരത്തെയും, ശരീരം ബാഹ്യവിഷയങ്ങളുമായി ബന്ധപ്പെടുന്ന മനസ്സിനെയും ഇന്ദ്രിയങ്ങളെയും കീഴടക്കി അതിന്റെയെല്ലാം അധിപനാകുന്ന അവസ്ഥാവിശേഷമാണത്. അങ്ങനെയാണ് വ്യക്തി തന്റെതന്നെ പരമാധികാരിയായ രാജാവാകുന്നത്. അതിനായി വ്യക്തികൾ എട്ട് സാധനകളിൽക്കൂടി കടന്നുപോകേണ്ടിയിരിക്കുന്നു. അതിനെ ‘അഷ്ടയോഗ’ങ്ങൾ എന്നാണ് ഋഷിമാർ വിളിക്കുന്നത്.

എട്ടു യോഗങ്ങൾ ഇവയാണ്:

യമം, നിയമം, ആസനം, പ്രാണായാമം, പ്രത്യാഹാരം, ധാരണ, ധ്യാനം, സമാധി.

ഇതിൽ യമവും നിയമവും പ്രപഞ്ചനിയമങ്ങൾക്കനുസരിച്ചുള്ള ജീവിതക്രമങ്ങൾമാത്രമാണ്. അമിതമായ ആഗ്രഹങ്ങളും പരിധികവിഞ്ഞ ഭോഗതൃഷ്ണയും ഇല്ലാതെയുള്ള ലളിതമായ ജീവിതം. അത്തരം ജീവിതത്തിൽക്കൂടി മനസ്സിനെയും ശരീരത്തെയും ശുദ്ധമാക്കുവാൻ കഴിയുന്നു.

അങ്ങനെയുള്ള ശരീരത്തെ ഏറെസമയം ഒരേ അവസ്ഥയിൽ നിശ്ചലമായി ഇരിക്കുവാൻ പ്രാപ്തമാക്കുന്നതാണ് ആസനം.

പ്രാണായാമം എന്നത് ആസനാവസ്ഥയിൽ ഇരുന്നുകൊണ്ട്, ശരീരത്തിനുള്ളിൽ ചലിച്ചുകൊണ്ടിരിക്കുന്ന പ്രാണചലനത്തെ ഏകോപിപ്പിച്ച് ഒരു സ്ഥലത്ത് കേന്ദ്രീകരിക്കുക എന്നതാണ്.

പ്രത്യാഹാരം എന്നത്, ഇന്ദ്രിയങ്ങളെ വിഷയങ്ങളിൽനിന്നു പിൻവലിക്കുവാൻ കഴിയുന്ന അവസ്ഥയാണ്. ധാരണയെന്നാൽ ചിന്തയെ ഏകോപിപ്പിക്കുക എന്നതാണ്.

ധ്യാനമെന്നത് ചിന്തയെയും ഇല്ലാതാക്കുവാൻ കഴിയുന്ന അവസ്ഥയാണ്.

ഈ പ്രവൃത്തികളെല്ലാംതന്നെ നമ്മിൽ പ്രവർത്തനനിരതമായിരിക്കുന്ന ശക്തിമത്തായ കർമ്മകോശങ്ങളെ പ്രത്യേകം പ്രത്യേകമായി സ്വാധീനത്തിലാക്കി ഹോമിക്കുകയാണ്. ഈ ഹോമംതന്നെയാണ്, ഓരോ വ്യക്തിയെയും സംബന്ധിച്ച് ആത്മീയബലി.

ആ അർപ്പണബലി കഴിഞ്ഞാൽ മനുഷ്യൻ സമാധി അഥവാ ആത്മജ്ഞാനാവസ്ഥയിൽ എത്തിച്ചേരുകയാണ്. ഈ അവസ്ഥയിൽ മനുഷ്യർ അവന്റെ ശരീര-മനസ്സുകളുടെയും ഇന്ദ്രിയങ്ങളുടെയും അധിപനായി മാറുന്നു. അങ്ങനെ അവൻ പ്രപഞ്ചത്തിന്റെയും അധിപനാകുകയാണ്. കാരണം, ഈ അവസ്ഥയിൽ മനുഷ്യൻ പ്രപഞ്ചത്തിലെ എല്ലാകാര്യങ്ങളെക്കുറിച്ചും അറിയുവാൻ കഴിവുള്ള ജ്ഞാനിയായി മാറുകയാണ്.

ഇങ്ങനെ വീക്ഷിച്ചാൽ ജ്ഞാനമാർജ്ജിക്കുന്ന എല്ലാവരും രാജാവും ബലിയർപ്പിക്കുന്ന പുരോഹിതരുമാണ്. വേദാന്തമല്ലാതെ മറ്റൊരു മതവും ഇത്രയും വ്യക്തമായി യഥാർത്ഥ ബലിയെക്കുറിച്ചും മനുഷ്യന്റെ രാജകീയ അവസ്ഥയെക്കുറിച്ചും പഠിപ്പിക്കുന്നില്ല.

ഇന്നത്തെ ജനങ്ങൾക്കും മതങ്ങൾക്കും മനുഷ്യന്റെ ഇത്തരം അവസ്ഥയെക്കുറിച്ചുള്ള അറിവ് വളരെ പരിമിതമാണ്. അതുകൊണ്ടാണ് പൗരോഹിത്യത്തിന് ജനങ്ങളെ കാണികളായി നിലനിർത്തിക്കൊണ്ട് നാടകീയബലികൾ നടത്തി അവരുടെ അറിവില്ലായ്മയെ ചൂഷണം ചെയ്യാനും അവരെ അറിവില്ലായ്മയുടെ പടുകുഴിയിലേക്ക് തള്ളിയിടാനും കഴിയുന്നത്.

നാം എന്താണ് എന്നറിയുവാൻ ശുദ്ധമായ വേദാന്തപഠനം അവശ്യം ആവശ്യമായിരിക്കുന്നു.

ഫോൺ: 09535375318

സത്യം തെളിച്ചുകാണിച്ച സത്യജാല



ജയിംസ് ഐസക്ക്, കൂടമാളൂർ

ജനുവരി ലക്കം സത്യജാലയിൽ അഭിനന്ദനീയമായ ഏതാനും ലേഖനങ്ങൾ വായിച്ചു. മലയാള മനോരമ പ്രസിദ്ധീകരണമായ ഭാഷാപോഷിണിക്കെതിരെ ദീപികയും ചില സഭാപുരോഹിതരും പ്രക്ഷോഭണത്തിനെതുങ്ങിയപ്പോൾ എന്താണു സത്യം എന്നറിയാൻ കാത്തിരിക്കുകയായിരുന്നു. സത്യജാല മാസികയുടെ പത്രാധിപരുടെ മുഖക്കുറിപ്പും ശ്രീ. ജോസഫ് പടന്നമാക്കലിന്റെ ലേഖനവും എന്റെ സംശയങ്ങൾ നീക്കി.

ഒരു ഞായറാഴ്ച പള്ളിയിൽ വന്നപ്പോൾ ആദ്യം കാണുന്നത്, പ്രമുഖ എഴുത്തുകാരനായ പ്രൊഫ. മാത്യു ഉലകംതറയെയാണ്. നിരവധി പുരസ്കാരങ്ങൾ നേടിയ കേരള കത്തോലിക്കാലോകത്ത് പ്രശസ്തനായ ഉലകംതറയുടെ ചില അഭിപ്രായപ്രകടനങ്ങളോടു എനിക്കു ശക്തമായ വിരോധമുണ്ട്. അദ്ദേഹം ആവേശപൂർവ്വം പള്ളിയിൽ വന്നവരോടു വിശദീകരിച്ചു: “മനോരമ പ്രസിദ്ധീകരണത്തിൽ ക്രിസ്തുവിനെ അവഹേളിച്ചിരിക്കുന്നു, അർത്ഥനഗ്നമായി ഒരു നർത്തകിയുടെ രൂപത്തിൽ തിരുവത്താഴഭൃത്യം ചിത്രീകരിച്ചിരിക്കുന്നു, നമ്മൾ പ്രതിഷേധിക്കണം.” പ്രൊഫ. സ്റ്റീവ് പരഞ്ഞതൊന്നും എനിക്കു മനസ്സിലായില്ല. മനോരമയും ദീപികയും ക്രൈസ്തവതാൽപ്പര്യങ്ങൾക്കുവേണ്ടി നിലകൊള്ളുന്നതല്ലേ? എന്താണു സംഭവിച്ചത്?



വിശുദ്ധ കുർബാനയിൽ സുവിശേഷവായനയ്ക്കുശേഷം സുവിശേഷഭാഗങ്ങളെക്കുറിച്ച് ഒന്നുപറയാതെ വികാരി ഈ വിഷയം അവതരിപ്പിച്ചു. ക്രിസ്തുവിനെ അവഹേളിച്ചുകൊണ്ട് തിരുവത്താഴചിത്രം മനോരമ പ്രസിദ്ധീകരണത്തിൽ അവതരിപ്പിച്ചുവത്രേ! വൈകുന്നേരം പ്രതിഷേധയോഗം ഉണ്ടായിരിക്കും. എല്ലാവരും പങ്കെടുക്കണമെന്നാണ് അച്ചൻ ആഹ്വാനം ചെയ്തത്. യഥാർത്ഥ സംഭവം എന്താണെന്ന് ഈ പ്രസംഗത്തിൽനിന്ന് അറിയാൻ കഴിഞ്ഞില്ല. കുർബാന കഴിഞ്ഞയുടൻ ടൗണിൽ പോയി. എല്ലാ ബുക്ക് സ്റ്റാളുകളിലും കയറിയിറങ്ങി. ഭാഷാപോഷിണിയുടെ ഒരു ലക്കം ഒരിടത്തും കാണാൻ കഴിഞ്ഞില്ല. കോട്ടയം പബ്ലിക് ലൈബ്രറിയിലും കണ്ടില്ല. ഒടുവിൽ അറിഞ്ഞു, മനോരമ പ്രവർത്തകർ വന്ന് എല്ലാ ലക്കങ്ങളും മടക്കിക്കൊണ്ടുപോയി എന്ന്. എന്തായാലും വലിയ നഷ്ടം സഹിച്ചാണ് മനോരമ ദീപികയുടെയും കത്തോലിക്കാപുരോഹിതരുടെയും പ്രതിഷേധത്തോടു പ്രതികരിച്ചത്. എങ്കിലും സംഭവത്തിന്റെ നിജസ്ഥിതി അറിയാതെ വിഷമിച്ചിരിക്കുമ്പോഴാണ് സത്യജാല ജനുവരി ലക്കം കാണുന്നത്. തൃപ്തിയായി. മാണി പുതിയിടം നേതൃത്വം നൽകുന്ന ദീപികയുടെ ഒരു പ്രചരണതന്ത്രമായിരുന്നോ ഈ പ്രതിഷേധം? കൂടമാളൂർ ഇടവകയിൽ ഒരാൾപോലും - അല്ല, പ്രൊഫ. ഉലകംതറ ഒഴിച്ച്-വായിക്കാത്ത ഭാഷാപോഷിണിയിലെ ലേഖനത്തെക്കുറിച്ച് കൂടുതൽ അറിയുവാൻ സംഭവം കാരണമായി.



സത്യജാലയിൽനിന്നു ‘മാതാഹരി’ സംഭവത്തിന്റെ പൂർണ്ണരൂപം ഗ്രഹിക്കാൻ കഴിഞ്ഞു. ചാരപ്രവർത്തനത്തിനു മരണശിക്ഷ വിധിക്കപ്പെട്ട കാബറേ നർത്തകി ഒരു കോൺവെന്റിലെ സിസ്റ്റേഴ്സിനൊപ്പം അന്ത്യഭോജനം നടത്തി എന്നതാണല്ലോ സംഭവം. തീർച്ചയായും കന്യാസ്ത്രീകൾ നർത്തകിയോടു ദയാപൂർവ്വം പെരുമാറിയിരിക്കണം. മാതാഹരി കന്യാസ്ത്രീകളെ സന്തോഷിപ്പിക്കാൻ നൃത്തം ചെയ്തു, അവരുടെ നഗ്നത പ്രകടിപ്പിക്കുവിധം വസ്ത്രധാരണം

മുഖം വികൃതമായതിന് കണ്ണാടിയെ പഴിക്കണോ?



പ്രൊഫ.പി.എൻ ലൂക്കോസ്

[‘ദീപിക’യുടെ ഇപ്പോഴത്തെ എം.ഡി-യായ ഫാ. മാണി പൂതിയിടത്തിന്റെ കുതന്ത്രങ്ങളെക്കുറിച്ചുള്ള ഈ ദീർഘ ലേഖനം 2 ലക്കങ്ങളിലായി പ്രസിദ്ധീകരിക്കുന്നു.]



‘ഭാഷാപോഷിണി’യിൽ വന്ന മാതാഹരിയുടെ ചിത്രത്തെപ്പറ്റി എഡിറ്റർ എഴുതിയ മുഖക്കുറിക്കും ശ്രീ ജോസഫ് പടന്നമാക്കൽ എഴുതിയ ലേഖനത്തിനും എന്റെ ഹൃദയം നിറഞ്ഞ അഭിനന്ദനങ്ങൾ! യശശ്ശരീരനായ കെ. എം മാത്യുവിന്റെ മക്കൾ ഇനിയും മാപ്പപേക്ഷയുമായി മെത്രാസനമന്ദിരങ്ങളുടെ പടിവാതിൽക്കൽ കാത്തുനിൽക്കാതെ, മേൽപറഞ്ഞ എഡിറ്റോറിയലിന്റെയും ലേഖനത്തിന്റെയും പ്രസക്തഭാഗങ്ങൾ ഒരു ദിവസം മനോരമയിൽ പ്രസിദ്ധീകരിച്ചാൽമതി. കഥ എന്താണെന്നു മാലോകരിയുമ്പോൾ അഗ്നിപർവ്വതം പൊട്ടിയൊഴുകി വരുന്ന ലാവാ ഒരു ദിവസം കൊണ്ടു ഘനീഭവിച്ചുകൊള്ളും.

താലിബാൻകാരിൽനിന്നും ഇസ്ലാമിക് സ്റ്റേറ്റിൽനിന്നും പ്രചോദനമുൾക്കൊണ്ട് ക്രിസ്തീയമതമേലധ്യക്ഷന്മാരും വൈദികപ്രമാണികളും അവരുടെ പൃഷ്ഠംതാങ്ങികളായ അത്മായശിക്ഷികളുംകൂടി മനോരമയ്ക്കെതിരെ സന്ധിയില്ലാസമരം പ്രഖ്യാപിച്ച് കേരളത്തിൽ സ്ഫോടനപരമ്പരകൾ നടത്താനൊരുങ്ങുമ്പോൾ ഒരു ചോദ്യം ഉന്നയിച്ചിട്ട് ഞാൻ എഴുതാനുദ്ദേശിക്കുന്ന കാര്യങ്ങൾ തുടങ്ങാം. ഏതാനും വർഷംമുമ്പ് ഇറ്റലിക്കാരനായ ഏതോ വിവരദോഷി എഴുതുകയും അറുവഷ്ടമെന്നു വിളിക്കേണ്ട ഒരു സീറോ-മലബാർ വൈദികൻ മലയാളത്തിലേക്കു പരിഭാഷപ്പെടുത്തുകയും കർദ്ദിനാൾ വിതയത്തിലിന്റെ അവതാരികയോടുകൂടി ക്ലാർമറംകാരുടെ പരമാധികാരിയുടെ കാര്യാലയം പ്രസിദ്ധപ്പെടുത്തുകയുംചെയ്ത അൽഫോസാമ്മയുടെ ജീവചരിത്രത്തെപ്പറ്റി

ഇപ്പോൾ മനോരമയ്ക്കെതിരെ പടവാൾ എടുക്കുന്ന പ്രബുദ്ധജനങ്ങൾക്ക് എന്താണു പറയാനുള്ളത്? മുട്ടുചിറക്കാർ മാത്രമല്ല അയൽനാട്ടുകാരും അറിയുമായിരുന്ന സമ്പന്നനായ മുരിക്കൻ ലൂക്കാച്ചന്റെ വീട്ടിൽ വളർന്ന അൽഫോൻസാമ്മയുടെ മുത്തസഹോദരി(?) സാമ്പത്തിക ക്ലേശങ്ങൾമൂലം വേണ്ടസമയത്തു വിവാഹം നടക്കാത്തതുകൊണ്ട് അഭിസാരികയായിത്തീർന്നെന്നും, ദാരിദ്ര്യംമൂലം തന്റെ വിവാഹവും ഒരിക്കലും നടക്കില്ലെന്നു ബോധ്യപ്പെട്ട അൽഫോൻസാമ്മ നിരാശമൂലമാണ് ഉമിത്തീയിൽ ചാടി ആത്മഹത്യയ്ക്കു ശ്രമിച്ചതെന്നുമാണ് ആ ജീവചരിത്രത്തിൽ എഴുതിവെച്ചത്. ആദ്യപ്രതികൾ

ചെയ്തു എന്നുള്ള ഭാവന അപ്രസക്തമാണ്. പ്രശസ്ത കവിതയായ വൈലോപ്പിള്ളിയുടെ ഭാവോജ്ജ്വലമായ കവിതയ്ക്ക് അനുയോജ്യമായ ചിത്രരചിച്ച കലാകാരൻ സന്ദർഭത്തിനുചേർന്നവിധം ആകർഷണീയമായ രചന നടത്തി. ഭാഷാപോഷിണി വായിച്ചവരുടെ അഭിപ്രായങ്ങൾക്കാണു വില കൽപ്പിക്കേണ്ടത്. കലാവാസനയില്ലാതെ എടുത്തുചാടി വിവാദം സൃഷ്ടിക്കുന്നവരാണു നമ്മുടെ സമൂഹത്തിൽ ചിലർ. പ്രൊഫ. മാത്യു ഉലകംതറയും അക്കൂട്ടത്തിൽപ്പെടുന്നു എന്നു ഖേദപൂർവ്വം പറയേണ്ടിയിരിക്കുന്നു.

ഏതാനും വർഷംമുമ്പ് തൊടുപുഴ ന്യൂമാൻ കോളേജ് പ്രൊഫ. ടി.ജെ. ജോസഫിന്റെ കൈവെട്ടി നബി നിന്ദയ്ക്കു പ്രതികാരം ചെയ്ത തീവ്രവാദികളെ അനുകൂലിച്ചുകൊണ്ട് പ്രൊഫ. ഉലകംതറ ‘കുടുംബജ്യോതിസ്സ്’ൽ എഴുതിയ വരികളാണ് ഈ അഭിപ്രായപ്രകടനത്തിനു പ്രേരകമായത്. പ്രൊഫ. ജോസഫ് ഒരിക്കലും പ്രവാചകനെ ഉദ്ദേശിച്ചുകൊണ്ട് തന്റെ ഹാസ്യലേഖനത്തിൽ ‘മമ്മദ്’ എന്നു പ്രയോഗിച്ചില്ല. മാതാഹരി എന്ന നർത്തകിയുടെ അന്ത്യഭോജനരംഗം ചിത്രത്തിലാക്കിയ കലാകാരൻ ക്രിസ്തുവിനെ നർത്തകിയാക്കി അവതരിപ്പിച്ചില്ല.

ഏതാനും കന്യാസ്ത്രീകളുടെ നടുവിൽ ഒരു നർത്തകിയെ ചിത്രീകരിച്ചാൽ അതു ക്രിസ്തുനിന്ദയാണെന്നു വ്യാഖ്യാനിക്കാൻ പ്രൊഫ. ഉലകംതറയെപ്പോലെ ഉന്നതരായ ചിലർ ഒരു വെട്ടത് അത്ഭുതംതന്നെ.

വത്തിക്കാൻ മ്യൂസിയത്തിലും പത്രോസിന്റെ ബസിലിക്കയിലും ഉന്നതരായ കലാകാരന്മാർ വരച്ച പ്രശസ്തചിത്രങ്ങളിൽ നഗ്നത പ്രകടിപ്പിച്ചിട്ടുണ്ട്. അതിന്റെപേരിൽ ഒരു പുരോഹിതനും വിവാദങ്ങൾ ഉയർത്തിയിട്ടില്ല. കോട്ടയത്ത് ഭാഷാപോഷിണിയിൽ ഒരു കവിതയുടെ ചിത്രീകരണത്തിൽ കാബറേ നർത്തകിയുടെ നഗ്നത കണ്ടപ്പോൾ അതു ക്രിസ്തു നിന്ദയെന്നു വ്യാഖ്യാനിച്ചവർ ആധുനികലോകത്തിനു അപമാനം വരുത്തുന്നു. ഇത്തരക്കാരുടെ പടുവാക്കുകൾ കേട്ട് പള്ളിയിൽ വിശ്വാസികളെ പ്രകോപിതരാക്കുന്ന വികാരിമാരും സഹതാപം അർഹിക്കുന്നു.

‘സത്യജാല’ അവസരോചിതമായി അവതരിപ്പിച്ച ലേഖനങ്ങൾ തെറ്റിദ്ധാരണ മാറ്റി. അഭിനന്ദനങ്ങൾ!

ഫോൺ: 9847126316

കിട്ടിയവരിൽ ആരോ രൂക്ഷമായ പ്രതിഷേധത്തോടെ വിവരമറിയിച്ചപ്പോൾ ക്ലാരമാത്തിന്റെ സുപ്പിരിയർ ജനറൽ പുസ്തകത്തിന്റെ വിലപന നിരോധിച്ചു. ആ ജീവചരിത്രത്തിന്റെ കൂടുതൽ കോപ്പികൾ വിലക്കാനിടയായിരുന്നെങ്കിൽ, 'സകലസൗഭാഗ്യങ്ങളും നന്മകളും നിറഞ്ഞ് മുടിച്ചുനില്ക്കുന്നത്' സിറോ-മലബാർ സഭയ്ക്കുമാത്രമല്ല, കത്തോലിക്കാസഭയ്ക്കു മുഴുവൻ തീർത്താൽ തീരാത്ത അപമാനമാകുമായിരുന്നില്ലേ? ഇപ്പോഴത്തെ സംഹാര രൂദ്രൻമാർ അന്നെന്തുചെയ്തു? പരിഭാഷകനായ കൾമലനെ ഗളഹസ്തംചെയ്തോ? പുസ്തകം വായിച്ചു നോക്കാതെ അവതാരികയെഴുതിയ കർദ്ദിനാൾ അൽഫോൻസാമ്മയുടെ കുടുംബക്കാരോടേക്കിലും മാപ്പുപറഞ്ഞോ?

നല്ല നിലവാരം പുലർത്തുന്ന പത്രങ്ങൾ എന്ന പരിഗണനയോടെ ഞാൻ നിത്യവും വായിക്കുന്നത് മലയാളമനോരമയും മാതൃഭൂമിയും ഹിന്ദുവുമാണ്. ഞാൻ മനോരമയുടെ വക്താവല്ല; അവരുടെ വിപണനതന്ത്രങ്ങളെ ശ്ലാഘിക്കുന്നവനുമല്ല. ഏതെങ്കിലുമൊരു സമുദായത്തെ വ്രണപ്പെടുത്തുന്ന, അപമാനിക്കുന്ന പരാമർശങ്ങളോ റിപ്പോർട്ടുകളോ ഞാൻ മനോരമയിൽ കണ്ടിട്ടില്ല. മാത്രമല്ല, ഒന്നേകാൽ നൂറ്റാണ്ടുകാലം മാറിമാറി ദീപികയുടെ സാമ്രാജ്യം വഹിച്ചിരുന്ന അഭിഷിക്തരിൽ കണ്ടിട്ടുള്ളതിൽ കൂടുതൽ മാനുതയും മാനുഷികമൂല്യങ്ങളും ക്രൈസ്തവധർമ്മവും നാലു പതിറ്റാണ്ടുകാലം മനോരമയുടെ കൂലപതിയായിരുന്ന കെ.എം.മാത്യുവിൽ ഞാൻ ദർശിച്ചിട്ടുണ്ട്. രണ്ടു സംഭവങ്ങൾ: (1) പത്രപ്രവർത്തനരംഗത്തെ അതിനുതനസാങ്കേതിക കാര്യങ്ങളെക്കുറിച്ചും വാർത്തകൾ എങ്ങനെയൊക്കെ വൈവിധ്യമാർന്ന രീതിയിൽ വിന്യസിച്ചു പത്രം ആകർഷകമാക്കാം എന്നതിനെപ്പറ്റിയും അസാമാന്യപരിജ്ഞാനമുള്ള ഒരു വിദഗ്ദ്ധനെ ഏതാനും വർഷങ്ങൾക്കുമുമ്പ് വലിയ തുകമുടക്കി മനോരമക്കാർ വിദേശത്തുനിന്നു കൊണ്ടുവന്നു. തങ്ങൾ വഹിച്ച ചെലവിന്റെ പ്രയോജനം തങ്ങൾക്കു മാത്രമേതി എന്നു ചിന്തിക്കാതെ ആ വിദഗ്ദ്ധനുമായുള്ള ചർച്ചയിൽ പങ്കെടുക്കാൻ മറ്റു പ്രമുഖപത്രക്കാരെയും കെ.എം. മാത്യു ക്ഷണിച്ചു. ഏതോ ഒരു പത്രത്തിന്റെ അധികൃതരുടെ സൗകര്യാർത്ഥം ആ ചർച്ച/സ്റ്റഡിക്കാസ് ഒരു ദിവസം നീട്ടിവയ്ക്കാനും കെ.എം.മാത്യു തയ്യാറായി. (2) കുറെ വർഷംമുമ്പ് ജീവനക്കാരുടെ സമ്പൂർണ്ണ സമരംമൂലം മാതൃഭൂമിയുടെ കോഴിക്കോടു യൂണിറ്റ് രണ്ടാഴ്ചക്കാലം അടഞ്ഞുകിടന്നു. ഈ സാഹചര്യം മുതലെടുത്ത് മാതൃഭൂമിക്ക് ഏറെ വേരോട്ടമുള്ള കോഴിക്കോട്ട് മനോരമയുടെ സർക്കുലേഷൻ വർദ്ധിപ്പിക്കാൻ ശ്രമിച്ചിരുന്നെങ്കിൽ മാതൃഭൂമിയുടെ അലക്ഷ്യമോ ഒരു ലക്ഷ്യമോ വരികാതെ അടർത്തിയെടുക്കാൻ മനോരമയ്ക്കു കഴിയുമായിരുന്നു. എന്നാൽ ശ്രീ.കെ.എം. മാത്യു ചെയ്തത് ആ ദിവസങ്ങളിൽ മനോരമയുടെ ഒരു കോപ്പി പോലും കൂടുതലായി അച്ചടിക്കരുതെന്ന് കോഴിക്കോടുയൂണിറ്റിനു നിർദ്ദേശം നല്കുകയായിരുന്നു.

തിരുവനന്തപുരം ലൂർദ്ദ് ഫൊറോനായുടെ 2017 ജനുവരി മാസത്തെ ബുള്ളറ്റിനിൽ വന്ന 'വികാരിയച്ചന്റെ കത്ത്' എന്ന പേരിൽ ഫാ.മാണി പുതിയിടം എഴുതിയിരുന്ന കാര്യങ്ങളാണ് ഇതെഴുതാൻ എന്നെ ചൊടിപ്പിച്ചത്. ദീപികയുടെ എം.ഡി യായ മാണിയച്ചൻ തൊട്ടടുത്തുതന്നെ ആസമാനമുള്ള മറ്റൊരു പത്രത്തെപ്പറ്റി ഇത്രയും ക്ലേശമായ, അരോച

കമായ പരാമർശങ്ങൾ നടത്തിയത് അദ്ദേഹത്തിന്റെ പദവിക്ക് ഒട്ടും ചേർന്നതല്ല. മാണിയച്ചൻ എഴുതിയ കത്തിലെ ഒരു ഭാഗം: "സഭയുടേതല്ലാത്ത ഒരു മാധ്യമസംസ്കാരത്തിന് കത്തോലിക്കാകുടുംബങ്ങൾ അടിപ്പെട്ടു പോയതിൽനിന്ന് കുടുംബങ്ങളെ രക്ഷിക്കുകയെന്നതാണ് 'ദീപിക ഫ്രണ്ട്സ് ക്ലബ്ബി'ന്റെ പ്രഖ്യാപിത നയം. സഭയുടെ ധാർമ്മികപ്രബോധനത്തെ വളച്ചൊടിക്കുക, സഭയിലെ അഭിഷിക്തരിൽ ഒറ്റപ്പെട്ടവരുടെ വീഴ്ചയെ പർവ്വതീകരിച്ച് ദൈവവിളിയെ ഇല്ലാതാക്കുക, സഭയുടെ അഭിഷിക്തർ അംഗീകരിക്കപ്പെടുന്നിടം തമസ്കരിക്കുക തുടങ്ങിയ കത്തോലിക്കാ വിരുദ്ധസമീപനം കൊണ്ടുനടക്കുന്ന താണി മാധ്യമസംസ്കാരം. കത്തോലിക്കാഭവനങ്ങളിൽ കയറിപ്പറ്റി ഭൗതിക ആകർഷണവലയംകൊണ്ട് കുടുംബാംഗങ്ങളെ അടിമകളാക്കിയ ഈ മാധ്യമഗോലിയാത്തിനെ നേരിടാൻ ദാവീദിന്റെ കൈയിലെ കവണയും കല്ലുംമാത്രമേ നമുക്ക് അവലംബമാകുന്നുള്ളൂ. കുടുംബത്തിന്റെ പ്രകാശമായ ദീപിക അല്പംപോലും മുമ്പോട്ടു പോകരുതെന്ന് അവർക്കു നിർബന്ധമുണ്ട്. അതിനു വേണ്ടതെല്ലാം ചെയ്തിരിക്കും. വിതരണത്തെ തടസ്സപ്പെടുത്തുക, പരസ്യരംഗത്തെ തളർത്തുക, വിലയിടിച്ച് കാനിച്ച് പൂച്ചപ്പെടുത്തി പത്രത്തെ നിർത്തിവയ്ക്കാൻ ശ്രമിക്കുകയെന്നതൊക്കെ സാധാരണ ചെയ്യുന്ന പ്രതികാരനടപടികൾമാത്രം. എന്നാൽ ഫ്രണ്ട്സ് ക്ലബ്ബ് രംഗപ്രവേശം ചെയ്തപ്പോൾ അടവുകൾ ഫലിക്കാതായി... ആയിരക്കണക്കിനു കോടികൾ വരുമാനമുള്ള വമ്പൻ സ്രാവുകൾക്ക് കത്തോലിക്കാസഭയുടെ ധാർമ്മികത, എന്തു ധാർമ്മികത!"

ദീപികയ്ക്കു വേണ്ടി എം.ഡിയുടെ അനുയായികൾ തീ തുപ്പുന്നതുകാണുക: "മനോരമയെ വളർത്തി വലുതാക്കിയ, മനോരമയെ സ്വന്തമായി കരുതിയ ക്രിസ്ത്യൻസമൂഹത്തിന്റെ നെഞ്ചിൽ കയറിയിരുന്നു ചങ്കിലേക്കു കഠാര കുത്തിയിറക്കുമ്പോൾ നസ്രാണികളുടെ സിരകളിലൂടെ ഓടുന്ന രക്തത്തിന് ചൂടുകുറഞ്ഞോ? ഇല്ലെങ്കിൽ അതേതേ തിളയ്ക്കാത്തത്" (പേജ് 51).

'മാതാഹരി' എന്ന ചാരവനിതയെപ്പറ്റിയുള്ള കോലാഹലം തുടങ്ങുന്നതിനുമുമ്പ് ദീപികയുടെ എം.ഡി. ആയപ്പോൾത്തന്നെ മാണിയച്ചനു തുടങ്ങിയതാണ് ഈ മനോരമപ്പേടി (Manorama phobia)! മനോരമയ്ക്കെതിരേ ബാലിശമായ ആരോപണങ്ങൾ ഉന്നയിച്ചുകൊണ്ടുള്ള അദ്ദേഹത്തിന്റെ പ്രസംഗം 14 മാസംമുമ്പു ഞാൻ കേട്ടതാണ്. ദീപികയെ മനോരമക്കാർ ഞെരിച്ചമർത്തി നശിപ്പിക്കുമെന്ന് എല്ലാ രാത്രിയിലും അദ്ദേഹം ദുസ്സപ്നങ്ങൾ (nightmares) കാണുന്നുണ്ടാവാം. Hallucination എന്നു പറയുന്ന മതിവിഭ്രമം ബാധിക്കുന്നവർ ഇല്ലാത്തതൊക്കെ കാണുന്നു എന്നവകാശപ്പെടും. ഗുരുവായൂർ കേശവനെപ്പോലെ തലയെടുപ്പുള്ള ഒരു ഗജവീരൻ നടന്നുപോകുമ്പോൾ വഴിയോരത്ത് ഒതുങ്ങി മാറി നില്ക്കുന്ന കുറുന

രിയോ കോവർകഴുതയോ ആന ചവിട്ടിക്കൊല്ലുമെന്നു പേടിച്ചുനില വിളിച്ചാൽ കുറ്റം പറയാനൊക്കുമോ? ഏതായാലും മനോരമയെ നഖ ശിഖാന്തം ചീത്തവിളിച്ച് ദീപികയുടെ സർക്കുലേഷൻ വർദ്ധിപ്പിക്കാമെന്നുള്ള വ്യാമോഹം തീരെ വിലകുറഞ്ഞ അടവായിപ്പോയി! കാലാ കാലങ്ങളിൽ ചരിത്രപരമായ ഓരോ ദൗത്യം ദീപിക ഏറ്റെടുക്കുന്നുണ്ട്. ഉദ്ദണ്ഡനായിരുന്ന ഫാ. കൊളംബിയർ മാനേജിംഗ് ഡയറക്ടറായിരുന്ന കാലത്ത് അദ്ദേഹത്തിന്റെ നാട്ടുകാരനായ കെ.എം. മാണി കുവേണ്ടി ദീപികയുടെ പ്രഹരശേഷി മുഴുവൻ കെ.എം. ജോർജിനെതിരെ പ്രയോഗിക്കുന്നതായിരുന്നു ദൗത്യം! ഫാരിസ് അബുബേക്കർ വൈസ് ചെയർമാനായപ്പോൾ പിണറായി വിജയനു വേണ്ടി വി.എസ്. അച്യുതാനന്ദനെ നിരന്തരം പുലഭ്യം പറയുന്നതായിരുന്നു ദൗത്യം! മാണിച്ചൻ എം.ഡി. ആയപ്പോൾ മനോരമയ്ക്കെതിരെ നൂറുനൂറു ആരോപണശരങ്ങൾ തൊടുത്തുവിടുന്നതായിരിക്കുന്നു പുതിയ ദൗത്യം!

കഴിഞ്ഞ ഡിസംബറിലെ 'ബുള്ളറ്റി'നിൽ പഴയ നിയമകാലത്തെ പ്രവാചകന്മാരെപ്പോലെ സീറോ-മലബാറുകാർക്കു വരാൻപോകുന്ന ദുരന്തം മാണിച്ചൻ പ്രവചിച്ചിട്ടുണ്ട്: "സഹോദരാ, ദീപിക ഇല്ലെന്നു കരുതുക. എന്നാൽപ്പിന്നെ ഒന്നുമില്ല. നിശ്ചയം." നമ്മുടെ നിലനില്പും ഭാവിയും ദീപികയെമാത്രം ആശ്രയിച്ചാണെങ്കിൽ നമ്മൾ സൂക്ഷിക്കേണ്ട? മുടങ്ങാതെ വരിസംഖ്യ കൊടുത്തും ആവശ്യപ്പെടുമ്പോഴെല്ലാം പിരിവു നല്കിയും ഇത്രയും കാലം ദീപികയെ താങ്ങിനിറുത്തിയ സമുദായത്തിന് കഴിഞ്ഞ അൻപതു വർഷക്കാലം ദീപികമൂലമുണ്ടായ നഷ്ടങ്ങളും നാണക്കേടും എന്തുമാത്രമാണെന്നു വിലയിരുത്തിയിട്ടുപോരേ ഈ മൂന്നാം കിട പത്രത്തിനുവേണ്ടി ഇനിയും പണം മുടക്കാൻ?

ഭിന്നാഭിപ്രായമുള്ള പതിനഞ്ചോളം വൈദികരെ നിർദ്ദാക്ഷിണ്യം പുറത്താക്കിയിട്ട് ഒലിവർ ക്രോം വെല്ലിനെപ്പോലെ ഭീകരഭരണം (Reign of Terror) കൊളംബിയറച്ചൻ ദീപികയിൽ നടത്തിയിരുന്ന കാലത്ത്, ആദരണീയനും കുറെക്കാലം ദീപികയുടെ എഡിറ്ററുമായിരുന്ന ഫാ. ഹാഡ്രിയാൻ 'ദീപികയുടെമേലുള്ള എന്റെ ചരമക്കുറിപ്പ്' എന്ന പേരിൽ ഒരു ലഘുപ്രബന്ധം തയ്യാറാക്കി മേലധികാരികൾക്കെല്ലാം അയച്ചുകൊടുത്തു. അതിലുള്ള ചില വാചകങ്ങൾ ശ്രീ. ജോസഫ് പുലിക്കുന്നേൽ 2005 ജൂലൈ ലക്കം ഓശാനയിൽ ഉദ്ധരിച്ചിരുന്നു. അതിൽനിന്നും ചില ഭാഗങ്ങൾ: "കഴിഞ്ഞ ഒരു കൊല്ലത്തിനിടയിൽ ദീപികയെപ്പറ്റി ഈ പ്രദേശത്തെ വിവിധ നിലയിലുള്ള അന്ത്യായുടെ ശോചനീയമായ പരാതികളെക്കുറിച്ചും ശക്തമായ എതിർപ്പുകളെക്കുറിച്ചും ഞാൻ ബ.പ്രൊവിൻഷ്യലച്ചനോട് റിപ്പോർട്ടുചെയ്യുകയും പരാതിപ്പെടുകയും ചെയ്തിരുന്നു. അതിനിന്ദുമായ അശ്ശിലവും ധർമ്മഭ്രംശവും നിറഞ്ഞ ലേഖനങ്ങളും റിപ്പോർട്ടുകളും പ്രസിദ്ധീകരിക്കാൻ തുടങ്ങിയതുമൂലം ദീപികയെ കുടുംബമേശയിൽ ഇടുന്നതിന് അവർ ഭയപ്പെടുകയാണ്. കാരണം, വളർന്നുവരുന്ന കുട്ടികൾക്ക് അത് ഉതപ്പായേക്കുമെന്നതിനാൽ... നൂറു കൊല്ലംമുൻപ് ദാരിദ്ര്യത്തിലമർന്നിരുന്ന നമ്മുടെ പ്രപിതാമഹന്മാർ നസ്രാണി ദീപിക പ്രസിദ്ധീകരിച്ചപ്പോൾ അത് ക്രിസ്ത്യാനികളുടെ ശബ്ദമായിരുന്നു... വ്യക്തമായും ദീപിക ഇന്ന് അതിന്റെ തറവാടിനെയും ഉദ്ദേശ്യത്തെയും മറന്നിരിക്കുന്നു.. ഇപ്പോൾ ദീപിക സത്യത്തിൽ സമുദായത്തിന്റെ അപമാനകരമായ തകർച്ചയ്ക്കു കാരണമായിരിക്കുകയാണ്."

1984 ഏപ്രിൽ മാസത്തിൽ തിരുവനന്തപുരത്തു നടന്ന മീഡിയ അസെമിനറിൽ പ്രശസ്ത സാഹിത്യകാരനും സാഹിത്യ പ്രവർത്തക സഹകരണസംഘത്തിന്റെ അന്നത്തെ പ്രസിഡന്റുമായ ഫ്രെഡ്. ഗുപ്തൻ നായർ പറഞ്ഞു: "ഞാൻ എട്ടു വാരികകൾ എല്ലാ ആഴ്ചയിലും വായിക്കാറുണ്ട്. ലൈംഗിക - കൊലപാതകകഥകൾ പ്രസിദ്ധീകരിക്കുന്നതിൽ ദീപിക ആഴ്ചപ്പതിപ്പ് മുന്നിൽ നില്ക്കുന്നു." ജാതിഭേദമോ മതസ്പർദ്ധയോ നിഴലിക്കുന്ന ഒരു വാക്കുപോലും ഉച്ചരിക്കാത്തയാളായിരുന്നു ഫ്രെഡ്.എസ്. ഗുപ്തൻനായർ എന്നു മറക്കരുത്.

(തുടരും)
ഫോൺ: 9446578174

ഫ്രാൻസിസ് പാപ്പായോടുള്ള ക്നാനായക്കാരുടെ പ്രാർത്ഥന

ജയിംസ് വട്ടപ്പാമ്പിൽ (USA)

['Knanaya Catholic Congress of North America' (KCCNA)-യുടെ നാഷണൽ കൗൺസിൽ മെമ്പറും ന്യൂയോർക്കിലുള്ള 'Knanaya Catholic Mission Incorporation'-ന്റെ 15 ട്രസ്റ്റികളിലൊരാളുമാണ് ലേഖകൻ. ശ്രീ. സജി കുടിലിൽ എന്ന മാനുദേഹത്തിന്റെ ഇതോടൊപ്പം കൊടുത്തിരിക്കുന്ന ആമുഖത്തോടു കൂടി 'Americankna' എന്ന email id-യിൽനിന്ന് അയച്ചുകിട്ടിയ രചനയാണിത്]

ശ്രീ. സജി കുടിലിന്റെ ആമുഖം

"ഇന്ത്യയിലും വിദേശത്തുമുള്ള എല്ലാ ക്നാനായകുടുംബങ്ങളും ഓരോ അപേക്ഷവിതം എല്ലാ ആഴ്ചയും അയയ്ക്കുക. കുറഞ്ഞപക്ഷം പോപ്പ് അറിയുകയെങ്കിലുംചെയ്യും, ഇങ്ങനെ ഒരു സമുദായം ലോകത്തുണ്ടെന്ന്. വത്തിക്കാന്റെ പോസ്റ്റ് ബോക്സുകൾ ക്നാനായ അപേക്ഷകൾ കൊണ്ടുനിറയുമ്പോൾ എന്തെങ്കിലും നടപടി എടുക്കാതിരിക്കുവാൻ പറ്റുകയില്ല. ഇല്ലെങ്കിൽ നടപടി എടുക്കുവരെ അയച്ചു കൊണ്ടിരിക്കുക. ഇന്ത്യയിലും വിദേശങ്ങളിലുമുള്ള സമുദായസംഘടനകൾ ഇതിനു മുൻകൈയെടുക്കുക. സഭ്യമായ ഇംഗ്ലീഷിൽ ആരെങ്കിലും ടൈപ്പ് ചെയ്തു പബ്ലിഷ് ചെയ്യുക. ഒരു ദിവസം മുൻകൂട്ടി നിശ്ചയിച്ച് അന്നുമുതൽ അപേക്ഷ അയച്ചുതുടങ്ങുക."

ഫ്രാൻസിസ് പാപ്പായോടുള്ള പ്രാർത്ഥന

"പരിശുദ്ധ ഫ്രാൻസിസ് പാപ്പായേ, ഞങ്ങളുടെ പ്രാർത്ഥന കേൾക്കണമേ. ഞങ്ങൾ തെക്കുംഭാഗർ, അഥവാ ക്നാനായക്കാർ എന്നറിയപ്പെടുന്ന കത്തോലിക്കാ വിശ്വാസികളാകുന്നു. ഞങ്ങൾ പിതാവായ അബ്രഹാമിന്റെയും ഇസഹാക്കിന്റെയും യാക്കോബിന്റെയും പ്രവാചകനായ ഏലിയായുടെയും യേശുവിന്റെ പിതാമഹൻ ഔസേഫിന്റെയും ഗോത്രമാകുന്ന യഹൂദാ ഗോത്രത്തിന്റെ സന്തതിപരമ്പരകളാകുന്നുവല്ലോ.

സുറിയാനിക്കാരായ ഞങ്ങളെ ദക്ഷിണ മെസ്സപ്പൊട്ടോമിയയിൽനിന്ന് 1672 വർഷങ്ങൾക്കുമുൻപ് ഭാരതത്തിലെത്തിച്ചത് യഹൂദാ ഗോത്രത്തിന്റെ സന്തതിയായ ക്നായിതോമ്മായും ഉറഹാ മാർ ഔസേഫും മെത്രാനും കൂട്ടുമാണല്ലോ. 500

വർഷം മുൻപ് ഞങ്ങളെ സുറിയാനിയിൽനിന്നു കത്തോലിക്കാസഭയിലേക്കു ആവാഹിച്ചത് അങ്ങയുടെ സഭയുടെ പൂർവ്വമെത്രാന്മാരായിരുന്ന ദോം അലക്സീസ് മെനേസിസ്സ് മെത്രാനായിരുന്നു.

ഞങ്ങൾ ക്നാനായക്കാർ 1672 വർഷങ്ങളായി സ്വവംശവിവാഹനിഷ്ഠയിലും തനിമയിലും ഉറച്ചു നിൽക്കുന്ന ഒരു കത്തോലിക്കാ വിശ്വാസസമൂഹമാകുന്നു. ഇന്ന് ലോകമെമ്പാടും 6 ഭൂഖണ്ഡങ്ങളിലായി ഏഷ്യ, ആഫ്രിക്ക, യൂറോപ്പ്, തെക്കേഅമേരിക്ക, വടക്കേഅമേരിക്ക, ഓസ്ട്രേലിയ എന്നിവിടങ്ങളിൽ മൂന്നു ലക്ഷത്തിൽപ്പരം ക്നാനായ കത്തോലിക്കാ വിശ്വാസികൾ അധിവസിക്കുന്നു. ഞങ്ങളുടെ പൂർവ്വപിതാക്കന്മാരായ ക്നായിത്തോമ്മായും ഉറഹാ മാർ ഔസേഫുമെത്രാനും കൂട്ടരും യഹൂദാ ഗോത്രത്തിലെ 7 ഇല്ലങ്ങളിൽപ്പെട്ട 72 കുടുംബങ്ങളിലെ നാനൂറിൽപരംപേർ എസ്രാപ്രവാചകന്റെ ശവകുടീരത്തിൽ പോയി പ്രാർത്ഥിച്ച് 'ഹിന്ദുവിൽ പോയാലും മക്കളേ നിങ്ങൾ ബന്ധങ്ങൾ വേർപെടാതോർക്കേണമെപ്പോഴും', 'പത്തും ഒരേഴുമത് എപ്പോഴും മോർത്തു ചിന്തിപ്പിൻപാട് മറിയാതിരിക്കേണം' നിങ്ങൾ എന്നു ശപഥംചെയ്ത് ഭാരതത്തിലേക്ക് പോന്നിരുന്നു.

പരി. ഫ്രാൻസിസ് പാപ്പായേ, ഞങ്ങളുടെ പൂർവ്വപിതാക്കന്മാർ എസ്രായുടെ ശവകുടീരത്തിൽ പോയി പ്രാർത്ഥിച്ചു ശപഥംചെയ്തുപോന്നത് എന്തിനാണെന്ന് അങ്ങക്ക് അറിയാമല്ലോ. ഇസ്രായേലിന്റെ 12 ഗോത്രങ്ങളിലും സ്വവംശ വിവാഹനിഷ്ഠ നിർബന്ധിതമാക്കുകയും അത് പ്രായോഗികമാക്കാൻ അനുശാസിക്കുകയുംചെയ്ത മഹാപ്രവാചകനായിരുന്നല്ലോ എസ്രാ. പരി. ഫ്രാൻസിസ് പാപ്പായേ, ഞങ്ങളുടെ പ്രാർത്ഥന കേൾക്കണമേ.

കേരളത്തിനകത്തും പുറത്തും ലോകമെമ്പാടും അധിവസിക്കുന്ന ക്നാനായക്കാരെ അങ്ങയുടെ കീഴിലുള്ള സീറോ-മലബാർ സഭാനേതൃത്വം പീഡിപ്പിക്കുകയും പരിഹാസിതരാക്കുകയും മത-വർഗ്ഗവിവേചനത്തിന് ഇരകളാക്കുകയും ചെയ്തുകൊണ്ടിരിക്കുന്നത് അങ്ങ് അറിയുന്നുണ്ടോ? ഇന്ത്യയിൽ കേരളസംസ്ഥാനത്തിലെ കോട്ടയത്താകുന്നു ഞങ്ങളുടെ ഒരേയൊരു ക്നാനായ അതിരൂപത. അഭിവന്ദ്യ മാർ മൂലക്കാട്ട് ആകുന്നു ഞങ്ങളുടെ മെത്രാപ്പോലീത്താ. 17 നൂറ്റാണ്ടുകളായി ഞങ്ങൾ കാത്തുസൂക്ഷിക്കുന്ന സ്വവംശവിവാഹനിഷ്ഠയും ഞങ്ങളുടെ പാരമ്പര്യങ്ങളും ആചാരാനുഷ്ഠാനങ്ങളും തച്ചുടക്കാൻ സീറോ-മലബാർസഭാനേതൃത്വം ശ്രമിച്ചുകൊണ്ടിരിക്കുന്നത് അങ്ങ് അറിയുന്നുണ്ടോ? ഭാരതപ്പുഴയ്ക്കപ്പുറം ആലുവായ്ക്കു വടക്കോട്ട് 'പൂക് ദാന കോൻ', 'പൂക് ദാന ദ മശ്ഹീഹാ', കുറിയേലായിസോൻ ക്രിസ്തേലായിസോൻ', 'എമ്മാർ തൈബുസ്സലാപ്പിൻ ആപ്പിൻ സഹലാപ്പിൻ', 'ശ്ലോമ്മാ അമഹോൻ' സുറിയാനി പാട്ടുകൾ പാടി വടക്കുംഭാഗരെ സുറിയാനി പഠിപ്പിച്ചതും സുറിയാനി റീത്ത് ഉണ്ടാക്കിക്കൊടുത്തതും ഞങ്ങൾ ക്നാനായക്കാരല്ലയോ. പരി. ഫ്രാൻസിസ് പാപ്പായേ ഞങ്ങളുടെ പ്രാർത്ഥന കേൾക്കണമേ.

വടക്കേഅമേരിക്കയിലെ ചില ക്നാനായവിരുദ്ധർ Bishop Karottembrel-ലിലൂടെ റോമിനെ സാധിനിച്ഛിക്കേക്കാക്കിയ 1986-ലെ Rescript-ന്റെപേരിൽ സീറോ

-മലബാർ സഭാനേതൃത്വം ക്നാനായ സമൂഹത്തെയാണാകെ അവഹേളിക്കുകയും പീഡിപ്പിക്കുകയും മതവർഗ്ഗവിവേചനം നടത്തുകയും ചെയ്തുകൊണ്ടിരിക്കുന്നു. പരി. ഫ്രാൻസിസ് പാപ്പായേ ഞങ്ങളുടെ പ്രാർത്ഥന കേൾക്കണമേ.

പരിശുദ്ധ പിതാവേ, അങ്ങയുടെ സിംഹാസനത്തിനുകീഴിൽ 23 സ്വയാധികാര SUI IURIS സഭകളുണ്ടല്ലോ.

2325 അംഗങ്ങളുമാത്രമുള്ള ഗ്രീക്ക് ബൈസാന്റിൻ കാത്തലിക് ചർച്ച് ഒരു സ്വയാധികാര സഭയാകുന്നുവല്ലോ.

3510 അംഗങ്ങൾമാത്രമുള്ള അൽബേനിയൻ ഗ്രീക്ക് കാത്തലിക് ചർച്ച് ഒരു സ്വയാധികാര സഭയാകുന്നുവല്ലോ.

പതിനായിരം വിശ്വാസികൾമാത്രമുള്ള ബെലാറഷ്യൻ ഗ്രീക്ക് കാത്തലിക് ചർച്ച് ഒരു സ്വയാധികാര സഭയാകുന്നുവല്ലോ.

10107 വിശ്വാസികളുള്ള ബൾഗേറിയൻ ഗ്രീക്ക് കാത്തലിക് ചർച്ച് ഒരു സ്വയാധികാര സഭയല്ലയോ.

ക്രോയേഷ്യ, സെർബിയ, മോണ്ടെനീഗ്രോ എന്നിവിടങ്ങളിലെ 22653 വിശ്വാസികൾക്കുവേണ്ടി ബൈസാന്റിൻ ചർച്ച് ഓഫ് ക്രോയേഷ്യ എന്നൊരു സ്വയാധികാര സഭയുണ്ടല്ലോ.

പരി. ഫ്രാൻസിസ് പാപ്പായേ ഞങ്ങളുടെ പ്രാർത്ഥന കേൾക്കണമേ.

11491 അംഗങ്ങളുള്ള മാസിഡോണിയൻ ഗ്രീക്ക് കാത്തലിക് ചർച്ച് ഒരു സ്വയാധികാര സഭയാകുന്നുവല്ലോ.

63240 വിശ്വാസികളുടെ ഇറ്റാലോ-അൽബേനിയൻ കാത്തലിക് ചർച്ച് ഒരു സ്വയാധികാര സഭയല്ലയോ.

131692 വിശ്വാസികളുള്ള സിറിയൻ കാത്തലിക് ചർച്ച് ഓഫ് ബെയ്റൂട്ട് & ലെബനോൻ ഒരു സ്വയാധികാര സഭയാകുന്നുവല്ലോ.

163849 വിശ്വാസികളുള്ള കോപ്റ്റിക് കാത്തലിക് ചർച്ച് ഓഫ് കെയ്റോ-ഈജിപ്ത് ഒരു സ്വയാധികാര സഭയാകുന്നുവല്ലോ.

208093 അംഗങ്ങളുള്ള എത്യോപ്യൻ കാത്തലിക് ചർച്ച് സ്വയാധികാരസഭയല്ലയോ.

243335 അംഗങ്ങളുള്ള സ്ലോവാക്ക് ഗ്രീക്ക് കാത്തലിക് ചർച്ച് ഒരു സ്വയാധികാര സഭയല്ലയോ.

290000 അംഗങ്ങളുള്ള ഹങ്കേറിയൻ ഗ്രീക്ക് കാത്തലിക് ചർച്ച് ഒരു സ്വയാധികാര സഭയാകുന്നുവല്ലോ.

155480 വിശ്വാസികളുള്ള എറിട്രിയൻ കാത്തലിക് ചർച്ചിനെ 2015-ൽ അങ്ങ് സ്വയാധികാരസഭയാക്കി ഉയർത്തിയില്ലേ.

പരിശുദ്ധപിതാവേ, മൂന്നുലക്ഷത്തിൽപരം വിശ്വാസികളുള്ള ക്നാനായ കാത്തലിക് ചർച്ചിന്

സീറോ-മലബാർ സഭയിലെ അഭിവന്ദ്യരായ മെത്രാന്മാരോട്

----- സി.കെ. പുനൻ, ചിറയിൽ -----

2017 ജനുവരി 10-ലെ മനോരമയിൽ, 'സീറോ-മലബാർ സിനഡിന് തുടക്കം' എന്നു കണ്ടു. മുമ്പു സിനഡ് നടക്കുന്നതിന് ആഴ്ചകൾക്കുമുമ്പേ അക്കാര്യം പരസ്യപ്പെടുത്തിയിരുന്നു. എന്നാലിപ്പോൾ, ജനങ്ങളുടെ പ്രതിഷേധങ്ങളും പ്രകടനങ്ങളും ഒഴിവാക്കുന്നതിനുവേണ്ടി സിനഡ് തുടങ്ങിയതിനു ശേഷമാത്രം പരസ്യപ്പെടുത്തുന്നു! കൊള്ളാം; നല്ല ബുദ്ധി! ചുരുങ്ങിയ സമയംകൊണ്ട് ജനങ്ങൾക്ക് സംഘടിക്കാൻ കഴിയാതെപോകുമല്ലോ.

ഇപ്രാവശ്യം ഇറ്റലിയിലെ ഓർത്തോഡോക്സിയൽനിന്നു കൊണ്ടുവന്ന വിശുദ്ധ തോമ്മാശ്ലീഹായുടെ തിരുശേഷിപ്പ് പ്രതിഷ്ഠിച്ചതിനുശേഷം മെത്രാന്മാർ മേജർ ആർച്ചുബിഷപ്പിന്റെ മുഖ്യകാർമ്മികത്വത്തിൽ ബലിയർപ്പിച്ചു. തോമ്മാശ്ലീഹാ മദ്രാസ് സെന്റ് തോമസ് മൗണ്ടിൽവെച്ചു കൊലചെയ്യപ്പെട്ടെന്നും മൈലാപ്പൂരിൽ അടക്കിയെന്നുമാണ് കേട്ടറിവ്. ഇപ്പോഴും ആ പള്ളിയിൽ കബറിടം കാണിച്ച് നേർച്ച-കാഴ്ചകൾ സ്വീകരിക്കുന്നുമുണ്ട്. ടി തിരുശേഷിപ്പ് മൈലാപ്പൂർ

പള്ളിയിൽനിന്നു കൊണ്ടുവന്ന് ഇവിടെ സ്ഥാപിച്ചിരുന്നെങ്കിൽ കൂടുതൽ വിശ്വസനീയമാകുമായിരുന്നു. തോമ്മാശ്ലീഹാ ഭാരതത്തിൽ വന്നിട്ടില്ലെന്നാണ് മുൻ മേജർ ആർച്ചുബിഷപ്പ് മാർ വർക്കി വിതയത്തിൽ പറഞ്ഞത്. അപ്പോൾപ്പിന്നെ മരിച്ച സ്ഥലവും വൃക്ക മല്ല. അതുകൊണ്ട്, ഓർത്തോഡോക്സിയൽ വന്നുചേർന്ന ഈ തിരുശേഷിപ്പിന്റെ ഉറവിടം എവിടെയാണെന്നറിഞ്ഞാൽ കൊള്ളാം.

വിശുദ്ധരുടെ ശരീരാവശിഷ്ടങ്ങൾ കാട്ടി ജനങ്ങളെ വശീകരിച്ച് അവരുടെ പോക്കറ്റ് കാലിയാക്കുന്ന കത്തോലിക്കാസഭയുടെ കച്ചവടം ശരിയായ രീതിയാണോ എന്ന് സഭാനേതൃത്വം അടുത്ത സിനഡിലെങ്കിലും ചിന്തിക്കേണ്ടിയിരിക്കുന്നു. ഈ സിനഡിൽ 'സഭയും സമൂഹവുമായി ബന്ധപ്പെട്ട വിവിധ വിഷയങ്ങളിൽ' ചർച്ചയുണ്ടാകുമെന്ന് വായിച്ചു. ദളിത് സമൂഹം ഇനിയും കത്തോലിക്കാസഭ

ഒരു സ്വാധീകാര സഭയാകാനുള്ള അവകാശമില്ലേ?

പരി. ഫ്രാൻസിസ് പാപ്പായേ ഞങ്ങളുടെ പ്രാർത്ഥന കേൾക്കണമേ.

അമേരിക്കയിൽ ജീവിക്കുന്ന ക്നാനായമക്കൾ ഞങ്ങൾക്ക് റോമൻ കത്തോലിക്കാ ലാറ്റിൻ RITE-ലുള്ള കുദാശ സ്വീകരണം തടസ്സപ്പെടുത്തുകയും പീഡിപ്പിക്കുകയും അവ സീറോ-മലബാർ സഭയുടെ അംഗീകാരമില്ലാത്തതാണെന്നു തെറ്റായി വ്യാഖ്യാനിക്കുകയും നിരാകരിക്കുകയും ചെയ്യുന്നു. ലാറ്റിൻ RITE-ലുള്ള എല്ലാ കുദാശകളും സ്വീകരിച്ചുകൊണ്ട് നല്ല കത്തോലിക്കരായും നല്ല ക്നാനായക്കാരായും ജീവിക്കുവാൻ ഞങ്ങളെ അനുവദിക്കണമേ.

പരി. ഫ്രാൻസിസ് പാപ്പായേ, കരുണയുടെ വർഷത്തിൽ ഞങ്ങളുടെ പ്രാർത്ഥന ദയാപൂർവ്വം കേട്ട് ക്നാനായസമൂഹത്തോട് കരുണകാണിക്കണമേ. ആമ്മേൻ."

ആരെങ്കിലും ഈ പ്രാർത്ഥന ഇംഗ്ലീഷിൽ ടൈപ്പ് ചെയ്യുക. കോട്ടയം രൂപതയിലെ ഓരോ ക്നാനായക്കാരനും പ്രവാസികളായ ഓരോ ക്നാനായക്കാരനും ഇംഗ്ലീഷിൽ ടൈപ്പ് ചെയ്ത ഈ പ്രാർത്ഥനയുടെ കോപ്പികൾ എടുത്ത് താഴെപ്പറയുന്ന 5 HOLY POSTAL ADDRESS-കളിലേക്ക് അയച്ചുകൊടുക്കുക. (തുടർന്ന്, മാർപ്പാപ്പായുടെ തുടർച്ചയുടെ 5 അധികാരികളുടെ വിലാസങ്ങൾ കൊടുത്തിട്ടുണ്ട് - എഡിറ്റർ)

- അതേതായാലും നന്നായി! ഇത്തരം ഒരഭ്യർത്ഥന മാർപ്പാപ്പായ്ക്കും ഇതിൽ കൊടുത്തിട്ടുള്ള മറ്റു നാല് അഡ്രസ്സുകളിലുള്ളവർക്കും അയച്ചുകിട്ടുന്നതോടെ,

കോട്ടയം രൂപതയിലെ ക്നാനായ വംശീയതയ്ക്കും സ്വവംശവിവാഹനിഷ്ഠയ്ക്കും സഭാഭ്രഷ്ടിനുമെതിരെ പ്രവർത്തിക്കുന്ന കേരളത്തിലെ 'ക്നാനായ കത്തോലിക്കാ നവീകരണസമിതി' (KCNS) യുടെയും അമേരിക്കയിലെ 'Knanaya Association of North America' (KANA)-യുടെയും പണി എളുപ്പമാകും. KCNS-ന്റെയും KANA-യുടെയും എല്ലാ വാദങ്ങളും ആരോപണങ്ങളും സ്ഥിരീകരിച്ച് അംഗീകരിക്കുകയാണ്, തങ്ങൾ ഈ 'പ്രാർത്ഥന'യിലൂടെ ചെയ്തിരിക്കുന്നതെന്ന് ഈ KCCNA ക്നാനായസുഹൃത്തുക്കൾ അറിയുന്നില്ലെന്നുണ്ടോ?

മാർപ്പാപ്പായ്ക്കൊപ്പം, ഈ കത്തിന്റെ ഒരു കോപ്പി കോട്ടയം രൂപതയിലെ പ്രശ്നങ്ങളെക്കുറിച്ചു പറിക്കാൻ നിയുക്തനായ ബിഷപ്പ് മൈക്കിൾ മുൾഹാളിനുകൂടി അയച്ചുകൊടുത്താൽ അദ്ദേഹത്തിന്റെ പണിയും എളുപ്പമായേനെ.

"രൂപത ക്നാനായക്കാർക്ക് എന്നു പറഞ്ഞാൽ അതു ജാതീയമാകും. അതുകൊണ്ടാണ് തെക്കുംഭാഗർ എന്നു പറഞ്ഞത്" (ബിഷപ്പ് മാക്കീലിന്റെ 'നാളാഗമ'ത്തിലുള്ളത്) എന്ന ബിഷപ്പ് മാക്കീലിന്റെ തന്ത്രജ്ഞതയിലെ വഞ്ചന റോമിന്റെ മുമ്പിൽ തുറന്നുകാട്ടുകയും ചെയ്യുന്നു, ഈ 'പ്രാർത്ഥന.' അദ്ദേഹം അന്നു മറച്ചുപിടിച്ച വംശീയതയുടെപേരിൽത്തന്നെ ക്നാനായ വംശജർക്കായി ഒരു സ്വാധീകാരസഭ പുതുതായി സൃഷ്ടിച്ചുനൽകണമെന്ന് തുറന്നാവശ്യപ്പെടുന്ന ഈ 'പ്രാർത്ഥന' റോമിന്റെ പണിയും എളുപ്പമാക്കും!...

'വിനാശകാലേ വിപരീതബുദ്ധി' എന്നല്ലാതെ എന്തുപറയാൻ!...

-എഡിറ്റർ

യിൽ അധഃകൃതമായി തുടരണമോ എന്ന് സിനഡ് ചർച്ച ചെയ്യുമോ? കോട്ടയം അതിരൂപത നടത്തുന്ന ക്രൂരവും അക്രൈസ്തവവും മനുഷ്യമനസ്സാക്ഷിക്കു നിരക്കാത്തതുമായ നടപടിക്രമങ്ങൾ അവസാനിപ്പിക്കുവാൻ ഈ സിനഡ് തയ്യാറാകുമോ?

സാധ്യതയില്ല; കാരണം, 2014-ലെ കോട്ടയം അതിരൂപതാ അസംബ്ലിയുടെ സമാപനസമ്മേളനത്തിൽ മേജർ ആർച്ചുബിഷപ്പ് മാർ ആലഞ്ചേരി പറഞ്ഞത്, 'ക്നാനായ സമുദായത്തിന്റെ പാരമ്പര്യവും ശക്തിയും നിലനിൽക്കേണ്ടതും കാത്തുസൂക്ഷിക്കേണ്ടതും സഭയുടെയും സമൂഹത്തിന്റെയും ആവശ്യമാണ്'നും, 'രൂപതയുടെ വികസനത്തിനും വളർച്ചയ്ക്കും എല്ലാ പിന്തുണയും ഉണ്ടാകും'മെന്നുമാണ്.

മാർ ആലഞ്ചേരി കാത്തുസൂക്ഷിക്കണമെന്നു പറയുന്ന ക്നാനായ പാരമ്പര്യത്തിന്റെ പ്രധാനസവിശേഷതകൾ ഇവയാണ്: മറ്റാരെയും രൂപത (സഭ)യിലേക്ക് സ്വീകരിക്കാതിരിക്കുക. 2) ഇതര കത്തോലിക്കാ രൂപതകളിൽനിന്നുപോലും വിവാഹം കഴിക്കുന്നവരെ ഊരുവിലക്കു കല്പിച്ച് പുറത്താക്കുക. 3) ഈ രൂപതാംഗങ്ങൾ ദത്തേടുക്കുന്ന കുഞ്ഞുങ്ങളെ സ്വീകരിക്കാതിരിക്കുക. 4) നിങ്ങൾ പരസ്പരം

സ്നേഹിക്കുക എന്ന കല്പന ക്നാനായക്കാരിൽമാത്രമായി ചുരുക്കുക. 5) കടുത്ത വിഭാഗീയത നിലനിർത്തുക.

ശക്തി: മാമോൻ സേവയാൽ ആർജിച്ച ധനവും നാൾക്കുനാൾ ശുഷ്കിച്ചുവരുന്ന വിശ്വാസിസമൂഹവുമാണ് ഇന്നത്തെ ക്നാനായസമൂഹത്തിന്റെ ശക്തി.

കോട്ടയം രൂപതയുടെ ഈ പാരമ്പര്യവും ശക്തിയും നടപടിക്രമങ്ങളും നിലനിർത്തേണ്ടതും ശക്തിപ്പെടുത്തേണ്ടതും കാത്തുസൂക്ഷിക്കേണ്ടതും മുഴുവൻ സഭകളുടെയും സമൂഹത്തിന്റെയും ആവശ്യമാണെന്നാണ് മേജറിന്റെ കാഴ്ചപ്പാട്! അതുകൊണ്ട്, ഈ രൂപതയുടെ വികസനത്തിനും വളർച്ചയ്ക്കുംവേണ്ട എല്ലാ പിന്തുണയും അദ്ദേഹം വാഗ്ദാനംചെയ്യുകയും ചെയ്തിരിക്കുന്നു! ഇപ്പോൾ കീഴ്‌രൂപതകളില്ലാത്ത 'ആർച്ച്' സ്ഥാനം കിട്ടി. ഇനി 'മേജർ' സ്ഥാനവും, പോപ്പിന്റെ സ്ഥാനവും കൂടി നൽകി ഇവരെ വളർച്ചയിലേക്ക് നയിക്കണമേ എന്ന് താഴ്മയായി അപേക്ഷിക്കുന്നു. ഇതിന്റെയൊക്കെ മൂന്നൊരുക്കമായിട്ടായിരിക്കാം, മാർ മാത്യു മൂലക്കാടനെ കെ.സി. ബി.സി.യുടെ സെക്രട്ടറിയാക്കിയത്!!

മേജർ ആർച്ചുബിഷപ്പ് മാർ ആലഞ്ചേരി ഏതു ദൈവവചനം പഠിച്ചാണ് സീറോ-മലബാർ സഭാഭ്യക്ഷനായി തുടരുന്നത്? ലജ്ജാകരം!

ഫോൺ: 9288046925

തുശ്ശൂർ ആർച്ചുബിഷപ്പ്സ് ഹൗസിനു മുന്നിൽ കണ്ടശാങ്കടവ് ഇടവകാംഗങ്ങളുടെ ധർണ്ണ

വി.കെ. ജോയി (ജനറൽ സെക്രട്ടറി ജോയിന്റ് ക്രിസ്ത്യൻ കൗൺസിൽ)

കണ്ടശാങ്കടവ് ഇടവകയിൽപ്പെട്ട 150 കുടുംബങ്ങളെ ഒരറിയിപ്പും കൂടാതെ പുതിയ ഇടവക രൂപീകരിച്ച് അവിടേക്കു മാറ്റിയ തുശ്ശൂർ ആർച്ചുബിഷപ്പ് ആൻഡ്രൂസ് താഴത്തിന്റെ ഏകാധിപത്യ തീരുമാനത്തിനെതിരെ 2016 ജനു. 25 മുതൽ ബിഷപ്പ് ഹൗസിനു മുന്നിൽ ഇടവകാംഗങ്ങളുടെ പ്രതിഷേധസമരം നടന്നുവരികയാണ്. ഊട്ടുപുരയായി ജില്ലാ കളക്ടറുടെ ശ്രദ്ധയിൽ കൊണ്ടുവരപ്പെട്ടിട്ടുള്ളതും, സമീപവാസികളുടെ എതിർപ്പുമൂലം കോടതിയിൽ കേസ് നിലവിലുള്ളതുമായ വടക്കേ കാരമുക്കിലെ ഒരു കല്യാണമണ്ഡപം താൽക്കാലികമായി കുർബ്ബാന മുതലായ മത കർമ്മങ്ങൾ നടത്തുന്നതിനുംമറ്റും ഒരുക്കിയാണ് ഒരു ഇടവകപ്പള്ളിയെന്ന പേരിൽ (quasi parish) ആർച്ച് ബിഷപ്പ് ആൻഡ്രൂസ് താഴത്ത് പ്രഖ്യാപിച്ചിരിക്കുന്നത്. സ്വാർത്ഥലാഭങ്ങൾ നേടുന്നതിനുവേണ്ടി ഇടവകാംഗങ്ങളെ കരുവാക്കിക്കൊണ്ടുള്ള ആർച്ചുബിഷപ്പിന്റെ കുത്സിത നടപടി ദുരവ്യാപകമായ അനർത്ഥങ്ങൾക്ക് വഴിയൊരുക്കും. ഇത്തരം ആപൽക്കരമായ പ്രവണതകൾ മുളയിലേ നുള്ളേണ്ടതാണ്. ബിഷപ്പ് താഴത്തിന്റെ ഇത്തരം വഴിവിട്ട നീക്കങ്ങൾക്കെതിരെ ഇടവകാംഗങ്ങളും പൊതുസമൂഹവും ജാഗ്രത പുലർത്തണം.

ഈ സാഹചര്യത്തിൽ കണ്ടശാങ്കടവ് പള്ളി ഇടവകാംഗങ്ങൾ നടത്തിവരുന്ന ധർമ്മസമരത്തിന് 'ജോയിന്റ് ക്രിസ്ത്യൻ കൗൺസി'ലും, 'കേരള കാത്തലിക് ഫെഡറേഷ'നും പിന്തുണപ്രഖ്യാപിച്ചു. 8-ാം ദിവസത്തെ ധർണ്ണ 2017 ഫെബ്രു. 1-ന് 'ജോയിന്റ് ക്രിസ്ത്യൻ കൗൺസിൽ' വൈസ് പ്രസിഡണ്ട് ആന്റോ കോക്കാട്ട് ഉദ്ഘാടനം ചെയ്തു. ജനറൽ സെക്രട്ടറി വി.കെ. ജോയി, ശ്രീമതി ജൈമി ബൈജു, ചിറയത്ത് പൈലി തുടങ്ങിയവർ പ്രസംഗിച്ചു.

ഫോൺ:9447037725

ക്രിസ്ത്യൻ സഭാനിയമപ്രകാരമുള്ള വിവാഹമോചനം: സാധുതയില്ലെന്ന് സുപ്രീംകോടതി

ന്യൂഡൽഹി: കാനൻനിയമങ്ങൾ ക്രൈസ്തവ സഭകൾക്ക് ആത്മീയകാര്യങ്ങൾക്കുമാത്രമേ ബാധകമാകൂ എന്നും വിവാഹമോചനം അടക്കമുള്ള കാര്യങ്ങളിൽ രാജ്യത്തെ നിയമത്തിന് അതീതമായി അവയെ പരിഗണിക്കാൻ കഴിയില്ലെന്നും സുപ്രീംകോടതി ഉത്തരവിട്ടു.

മുസ്ലീംങ്ങളുടെ മുത്തലാഖ് അടക്കമുള്ള വ്യക്തിനിയമപോലെ ക്രൈസ്തവനിയമങ്ങളെയും പരിഗണിക്കണമെന്ന് ആവശ്യപ്പെടുന്ന പൊതു താൽപ്പര്യഹർജി തള്ളിക്കൊണ്ടാണ് ചീഫ് ജസ്റ്റിസ് ജെ. എച്ച്. കേഹാർ, ഡി.വൈ. ചന്ദ്രചൂഡ് എന്നിവരുൾപ്പെട്ട ബെഞ്ചിന്റെ വിധി. കാനൻനിയമം വിവാഹമോചനത്തിന് പരിഗണിക്കാൻ കഴിയില്ല. വിവാഹമോചനവും ബന്ധംവേർപെടുത്തലും അടക്കമുള്ള നിയമസംബന്ധിയായ കാര്യങ്ങൾ സഭാസംബന്ധമായി കണക്കാക്കാനാവില്ലെന്ന് 1996-ലെ മോളി ജോസഫ്- ജോസഫ് സെബാസ്റ്റ്യൻ കേസിൽ വിധിച്ചത് കോടതി ചൂണ്ടിക്കാട്ടി.

കാനൻനിയമങ്ങൾ ഇന്ത്യയിലെ അംഗീകൃതനിയമങ്ങൾക്കു സമാനമാണെന്ന് ഹർജിക്കാരനായ കർണാടക കാത്തലിക് അസോസിയേഷൻ മുൻ അദ്ധ്യക്ഷൻ ക്ലാൻസ് പയസ് വാദിച്ചു. പുനർവിവാഹത്തിനു അംഗീകാരം ലഭിക്കാൻ വിവാഹമോചനം ഉറപ്പാക്കണമെന്നു കാനൻനിയമത്തിൽ പറയുന്നുണ്ട്. ഒന്നിലധികം പങ്കാളികളെ വിലക്കുന്നതും ഇന്ത്യൻ നിയമങ്ങൾക്കു സമാനമാണെന്നും ഹർജിക്കാരന്റെ അഭിഭാഷകൻ സോളി സൊറാബ്ജി ചൂണ്ടിക്കാട്ടി. മുസ്ലീം സമുദായത്തിൽ മുത്തലാഖ് വഴി വിവാഹമോചനം സാധ്യമാകുന്നു.

മെങ്കിൽ എന്തുകൊണ്ട് ക്രൈസ്തവ നിയമപ്രകാരം അതായിക്കൂടാ എന്നും ഹർജിക്കാരൻ ചോദിച്ചിരുന്നു. 2013-ലാണ് ഹർജി കോടതിയുടെ പരിഗണനയ്ക്കുവന്നത്. 1872-ലെ ക്രിസ്ത്യൻ വിവാഹനിയമം, 1896-ലെ വിവാഹമോചനനിയമം എന്നിവയെ കാനൻ നിയമം അനുകൂലിക്കുന്നില്ലെന്നും കോടതികളുടെ അധികാരം മറ്റുള്ളവർക്ക് നൽകാനാകില്ലെന്നുമാണ് കേന്ദ്രസർക്കാരിന്റെ നിലപാട്.

(കടപ്പാട്: കേരളകൗമുദി-20.01.2017)

- 'കാനൻനിയമങ്ങൾ ക്രൈസ്തവസഭകൾക്ക് ആത്മീയകാര്യങ്ങൾമാത്രമേ ബാധകമാകൂ' എന്നും 'വിവാഹമോചനം അടക്കമുള്ള കാര്യങ്ങളിൽ രാജ്യത്തെ നിയമത്തിന് അതീതമായി അവയെ പരിഗണിക്കാൻ കഴിയില്ല' എന്നുമുള്ള സുപ്രീംകോടതി ഉത്തരവിലെ, 'അടക്കമുള്ള കാര്യങ്ങളിൽ' എന്ന പരാമർശം വളരെ ശ്രദ്ധയർഹിക്കുന്നു. ഈ 'അടക്കമുള്ള കാര്യങ്ങളിൽ' മുഖ്യമായി വരുന്നത് ഈ രാഷ്ട്രത്തിലെ പള്ളിസ്വത്തുക്കളുടെയും സ്ഥാപനങ്ങളുടെയും പുരോഹിതഭരണമാണ്. അതും അതുപോലുള്ള മറ്റുപലതും ആത്മീയകാര്യങ്ങളല്ലാത്തതിനാൽ, അക്കാര്യങ്ങളിലും കാനൻനിയമങ്ങൾ ബാധകമല്ലെന്ന സൂചന ഈ ഉത്തരവിലുണ്ട്.

ഇക്കാര്യത്തിൽ കൂടുതൽ വ്യക്തത നൽകണമെന്നാവശ്യപ്പെട്ട് സുപ്രീംകോടതിയെ സമീപിക്കാൻ തയ്യാറായാൽ, 'ചർച്ച് ആക്ട്'ലേക്കുള്ള വഴി തെളിഞ്ഞുകിട്ടുവാനിടയുണ്ട്. അതിനു കഴിവുള്ള വ്യക്തികളും സംഘടനകളും ഇതിലേക്കു ശ്രദ്ധതിരിക്കണം എന്ന് അഭ്യർത്ഥിക്കുന്നു.

- എഡിറ്റർ

ക്രൈസ്തവ സ്ഥാപനങ്ങൾ സുതാര്യമാക്കണം

ജോയിന്റ് ക്രിസ്ത്യൻ കൗൺസിൽ

'ക്രിസ്ത്യൻ മാനേജ്മെന്റും വിദ്യാഭ്യാസകച്ചവടത്തിന്റെ ഭാഗമായി' എന്ന മുഖ്യമന്ത്രി പിണറായി വിജയന്റെ പ്രസ്താവന 'ജോയിന്റ് ക്രിസ്ത്യൻ കൗൺസിൽ' (JCC) സ്വാഗതം ചെയ്തു.

ഇതു സംബന്ധിച്ച് ബഹു. മുഖ്യമന്ത്രി പുറത്തുവിട്ട അഭിപ്രായപ്രകടനം ശരിയും അവസരോചിതവുമായിരുന്നു എന്നും, ലാഭേച്ഛയില്ലാതെ സേവനമാത്രം ലക്ഷ്യമിട്ട് നടത്തപ്പെടേണ്ട വിദ്യാഭ്യാസസ്ഥാപനങ്ങളിൽ അധ്യാപകനിയമനത്തിനും വിദ്യാർത്ഥിപ്രവേശനത്തിനും കോഴ വാങ്ങുന്ന പ്രവണത വർദ്ധിച്ചുവരുന്ന സാഹചര്യത്തിൽ മുഖ്യമന്ത്രിയുടെ പ്രസ്താവനയ്ക്ക് അർത്ഥവ്യാപ്തി ഉണ്ടെന്നും 'ജോയിന്റ് ക്രിസ്ത്യൻ കൗൺസിൽ' നിർവ്വാഹകസമിതിയോഗം അഭിപ്രായപ്പെട്ടു.

കേരളത്തിലെ ബിഷപ്പുമാർ കച്ചവടക്കണ്ണോടെ

എന്നതിലുപരി കരിഞ്ചന്തയും വിദ്യാഭ്യാസക്കൊള്ളയുമാണ് വളരെ കാലമായി നടത്തുന്നതെന്നും, സഭയുടെ ഭൂരിഭാഗം വിദ്യാഭ്യാസസ്ഥാപനങ്ങളും കുറ്റകരമായ നിലപാടുകൾ അനുവർത്തിക്കുന്നുണ്ടെന്നും യോഗം കുറ്റപ്പെടുത്തി. കർദ്ദിനാൾ ജോർജ്ജ് ആലഞ്ചേരി പറയുന്നതുപോലെ വിദ്യാഭ്യാസ സ്ഥാപനങ്ങളുടെ നടത്തിപ്പ് സുതാര്യമല്ലെന്നും യോഗം നിരീക്ഷിച്ചു.

ക്രിസ്ത്യൻ മാനേജ്മെന്റും വിദ്യാഭ്യാസക്കച്ചവടത്തിന്റെ ഭാഗമായി എന്നു മുഖ്യമന്ത്രിയ്ക്കും ബോധ്യമായിട്ടുള്ള നിലയ്ക്ക് ഇതിനെതിരെ സർക്കാർ നടപടിയെടുക്കണമെന്നും യോഗം ആവശ്യപ്പെട്ടു.

2017 ജനു. 19-നു കൂടിയ 'ജോയിന്റ് ക്രിസ്ത്യൻ കൗൺസിൽ' സംസ്ഥാന നിർവ്വാഹകസമിതി യോഗത്തിൽ പ്രസിഡണ്ട് ജോസഫ് വെളിവിൽ അദ്ധ്യക്ഷത വഹിച്ചു. ജനറൽ സെക്രട്ടറി വി.കെ. ജോയി, ജോയിന്റ് ക്രിസ്ത്യൻ കൗൺസിൽ അഡ്വൈസറി ബോർഡ് ചെയർമാൻ ലാലൻ തരകൻ, അഡ്വ. വർഗ്ഗീസ് പറമ്പിൽ, ആന്റോ കോക്കാട്ട്, ജോർജ്ജ് ജോസഫ്, സ്റ്റാൻലി പൗലോസ്, ബാബു ഈരത്തറ, സന്തോഷ് ജേക്കബ് തുടങ്ങിയവർ സംസാരിച്ചു.

(JCC-ക്കു വേണ്ടി, ജോസഫ് വെളിവിൽ-പ്രസിഡണ്ട്)

ഫോൺ: 9447037728

‘ഇവാഞ്ചലൈസേഷൻ’ എന്ന അടികൊള്ളിത്തരം

[‘ഫേസ്ബുക്ക്’ലൂടെയും ‘വാട്ട്സാപ്പ്’ലൂടെയും പ്രചരിക്കുന്ന ഒരു വീഡിയോയിലെ സുവിശേഷപ്രസംഗമാണ് താഴെ കൊടുക്കുന്നത്.]

“ഹല്ലേലൂയ്യാ! എന്റെ പ്രിയപ്പെട്ടവരേ, ഉത്തരാഞ്ചലരേ, ഹിന്ദുക്കളുടെ പുണ്യഭൂമിയെന്നറിയപ്പെടുന്ന ഋഷികേശിൽനിന്നാണ് നിങ്ങളോടു ഞാൻ സംസാരിക്കുന്നത്. ഈ അന്തരീക്ഷമണ്ഡലംമുഴുവൻ ഇന്നു പൂജകളാലും പ്രാർത്ഥനകളാലും നിറയപ്പെട്ടിരിക്കുകയാണ്. ഋഷികേശിന്റെ മണ്ണിലേക്ക് കർത്താവിന്റെ തിരുച്ചോര ഒഴുകപ്പെടുവാൻ, കർത്താവിന്റെ അത്ഭുതനാമത്തിന്റെ ശക്തിയാൽ ഈ അന്തരീക്ഷമണ്ഡലം ശുദ്ധീകരിക്കപ്പെടുവാൻ, ഈ ദേശത്തിന്റെ ഇവാഞ്ചലൈസേഷനെ തടയുന്ന മഹാസർപ്പം കർത്താവിന്റെ വാളിനാൽ കുത്തിപ്പിളർക്കപ്പെടുവാൻ നമുക്കൊരുമിച്ചു പ്രാർത്ഥിക്കാം. ഋഷികേശിന്റെ മണ്ണ് കർത്താവിന്റെ ആത്മീയ..... (വാക്ക് അവ്യക്തം - എഡിറ്റർ) സ്വീകരിക്കപ്പെട്ടെ! കർത്താവിനായി ഈ ദേശം പിടിക്കപ്പെടുവാൻ, വരുംനാളുകളിൽ ഇവിടെ വിശ്വാസം വളർന്ന് ജനം കുടുംകൂട്ടമായി മാനസാന്തരപ്പെട്ട്, യേശുക്രിസ്തുവിനെ ഏകരക്ഷകനും കർത്താവുമായി സ്വീകരിക്കാൻ, എന്റെ പ്രിയപ്പെട്ടവരേ, മുട്ടുകുത്തി പ്രാർത്ഥിക്കാം. ഞാനിവിടെ വന്ന് ഈ കാഴ്ചകളൊക്കെ കണ്ടപ്പോൾ ഹൃദയത്തിൽ ഒരുപാട് ഭാരവും നൊമ്പരവുമുണ്ടായി. ആ വേദനയിൽനിന്നാണ് നിങ്ങളോട് ഈ മെസ്സേജ് പങ്കുവയ്ക്കുന്നത്. നമുക്കൊരുമിച്ചു പ്രാർത്ഥിക്കാം. ഭാരതം യേശുവിന്റേതാണ്. ഋഷികേശ് യേശുവിന്റേതാണ്.

തൊട്ടുപുറകിൽ നിങ്ങൾ കണ്ടുകൊണ്ടിരിക്കുന്നത് ഗംഗാനദിയാണ്. ദുരാചാരങ്ങളുടെയും അന്ധവിശ്വാസങ്ങളുടെയും ചിഹ്നമായ ഋഷികേശിന്റെ മണ്ണിൽ, നമ്മുടെ കർത്താവിന്റെ നിറഹലമായ സുവിശേഷം കാട്ടുതീപോലെ പടർത്തുവാൻ നമുക്കു കരങ്ങളുയർത്താം. ധീരതയോടെ കർത്താവിനു സാക്ഷ്യംവഹിച്ച് ഭാരതത്തെ യേശുവിനായി നേടുവാനുള്ള ഉറച്ച തീരുമാനം നമുക്കുണ്ടാകണം. എന്തുവിലകൊടുത്തും പിശാചിനു ഭാരതത്തെ വിട്ടുകൊടുക്കാതെ കർത്താവിനായി നേടുവാനുള്ള ആഗ്രഹത്തോടെ നമുക്കൊരുമിച്ചു മുട്ടുമടക്കാം. ഭാരതത്തിന്റെ ഇവാഞ്ചലൈസേഷനുവേണ്ടി ഉത്തരാഞ്ചലിൽ കർത്താവിന്റെ രക്ഷ ഉരുവപ്പെടുവാൻ, ഋഷികേശിൽ കർത്താവിന്റെ സാന്നിധ്യം അഗ്നിയാൽ കത്തുവാൻ നമുക്കൊരുമിച്ചു പ്രാർത്ഥിക്കാം. Pray for Uthanchal and Rishikesh. God Bless You!”

-എങ്ങനെയാണ് ഈ ‘ഇവാഞ്ചലൈസേഷൻ’? മറുനാടുകളിൽചെന്ന് മതമൗലികവാദപരമായ ഇത്തരം ഭ്രാന്തൻ ജല്പനങ്ങൾ തട്ടിവിടുന്ന വിവരദോഷികളെക്കുറിച്ച് എന്തുപറയാൻ! തനിക്കറിഞ്ഞുകൂടാത്ത ഒരു ജനതയുടെ ഇടയിലേക്കു കയറിച്ചെന്ന് പരനിന്ദ നിറഞ്ഞ ഭാഷയിൽ അവരുടെ മതത്തെയും സംസ്കാരത്തെയും യേശുവിന്റെ പേരുംപറഞ്ഞ് അവഹേളിക്കുകയെന്നാൽ, അതെന്തൊരു സംസ്കാരശൂന്യതയാണ്! ഇത്തരക്കാർക്ക് കൂട്ടയടി കിട്ടിയില്ലെങ്കിലേ അത്ഭുതമുള്ളൂ. ഋഷികേശിലുള്ളവർക്ക് മലയാളഭാഷ വശമില്ലാത്തതുകൊണ്ട് ഇയാൾ രക്ഷപ്പെടുന്നു കരുതിയാൽമതി.

ദുരാചാരങ്ങളുടെയും അന്ധവിശ്വാസങ്ങളുടെയും ചിഹ്നമാണത്രെ ഋഷികേശ്! പിശാചിന്റെ പിടിയിലാണത്രെ ഭാരതം! എല്ലാവരെയും മാനസാന്തരപ്പെടുത്തി, യേശുക്രിസ്തുവിനെ ഏകരക്ഷകനും കർത്താവുമായി അംഗീകരിപ്പിക്കണമത്രെ!... ഇയാളും ഇയാളെപ്പോലുള്ള ഇവാഞ്ചലിസ്റ്റുകളും യേശുവിനെക്കുറിച്ചും സുവിശേഷത്തെ

ക്കുറിച്ചും എന്താണ് ധരിച്ചുവശായിരിക്കുന്നത്? തന്നെ ഏകരക്ഷകനായി അംഗീകരിക്കാത്തവരെയെല്ലാം നശിപ്പിക്കുന്ന ഭീകരവാദിയാണ് യേശുവെന്നോ? ഈ മതമൗലികതീവ്രവാദത്തിന്റെ പ്രചാരണമാണ് സുവിശേഷവൽക്കരണമെന്നോ?

“ഞാൻ പിതാവിലും പിതാവ് എന്നിലുമാണ്” (യോഹ. 14:10) എന്ന യേശുവചനം ഭാരതത്തിന്റെ അഭൈതദർശനത്തിന്റെ ഉദ്ഘോഷണമായി രുന്നുവെന്ന്, ‘അഹം ബ്രഹ്മാസ്മി’ എന്ന ഋഷിപ്രോക്തമഹാവാക്യത്തിന്റെ അനുഭവസാക്ഷ്യമായിരുന്നുവെന്ന്, സുവിശേഷത്തെ അക്ഷരാർത്ഥത്തിൽമാത്രം മനസ്സിലാക്കിയിട്ടുള്ള ഈ തൊലിപ്പുറസുവിശേഷകർക്ക് ഇനി എന്താണാവോ ഉൾക്കൊള്ളാനാവുക? “ഞാൻ തന്നെ വഴിയും സത്യവും ജീവനും; എന്നിലൂടെയല്ലാതെ ആരും പിതാവിന്റെ അടുക്കലേക്കു വരുന്നില്ല” (യോഹ. 14:6) എന്ന് പരമപിതാവായ ദൈവത്തിൽ ആയിരുന്നുകൊണ്ട് യേശു പറഞ്ഞപ്പോൾ അതിന്റെ ആദ്ധ്യാത്മിക അർത്ഥം, ‘ആത്മാവുതന്നെ വഴിയും സത്യവും ജീവനും. ആത്മാവിലൂടെയല്ലാതെ ആരും ദൈവത്തെ പ്രാപിക്കുന്നില്ല’ എന്നാണെന്ന് ഇവർ എന്നിനി മനസ്സിലാക്കും? ‘സ്വന്തം ആത്മാവിനെ കണ്ടെത്തി പരമാത്മാവിൽ വിലയിക്കു’ എന്ന മഹാഉപദേശത്തെയാണ് ഇക്കൂട്ടർ ഇങ്ങനെ വികലവും വിഭാഗീയവും അപകടകരവും ആക്കിത്തീർക്കുന്നതെന്നോർക്കുക. വാസ്തവത്തിൽ, ഉദാത്തമായ യേശുസന്ദേശത്തെ തെറ്റായി അവതരിപ്പിക്കുന്ന ഇവർ യേശുവിന്റെയും സുവിശേഷത്തിന്റെയും ശത്രുക്കളാണ്.

-എഡിറ്റർ

അറിയിപ്പ്

സന്തോഷ് ജേക്കബ് എഴുതിവരുന്ന ‘വിവരാവകാശനിയമം’, അലക്സ് കണിയാമ്പറമ്പിന്റെ ‘അഭിമുഖവധം’ എന്നീ രചനകളുടെ തുടർച്ച അടുത്ത ലക്കത്തിലുണ്ടാകും എന്നറിയിക്കുന്നു.

-എഡിറ്റർ



അലക്സ് കാവുറപ്പുറത്ത്

(നാഷണൽ കോ-ഓർഡിനേറ്റർ, KANA-USA) - - - - -

['സത്യജാല'യുടെ വിലയിരുത്തൽ പരിപാടി യുമായി ബന്ധപ്പെട്ട് അയച്ചുകിട്ടിയ സന്ദേശം]

ആറാം വയസിലേക്കു കടക്കുന്ന 'സത്യജാല'യെ വിലയിരുത്താൻ ഒരു മീറ്റിംഗ് കൂടുന്നുവെന്നറിഞ്ഞതിൽ അതിയായ സന്തോഷമുണ്ട്. ആദ്യമായിത്തന്നെ, ഈ മീറ്റിംഗിന് എന്റെ വിജയാശംസകൾ! ഒപ്പം, 'സത്യജാല'യുടെ മഹത്വപൂർണ്ണമായ പ്രവർത്തനം 5 വർഷം പൂർത്തിയാക്കുന്ന ഈ വേളയിൽ അതിന്റെ എഡിറ്ററെയും അഭ്യൂദ്യകാഠക്ഷികളെയും എഴുത്തുകാരെയും എന്റെ അനുഭോദനന്ദങ്ങൾ അറിയപ്പെടുകയും ചെയ്യുന്നു).

മതപരമോ സാമൂഹികമോ രാഷ്ട്രീയമോ ആയി കൊള്ളട്ടെ, നടപ്പുരീതികളോട് എതിർപ്പു പ്രകടിപ്പിക്കുന്ന ഒരു പ്രസിദ്ധീകരണം നടത്തിക്കൊണ്ടുപോകുക ഒട്ടും എളുപ്പമല്ലെന്ന് എനിക്കറിയാം. അതിനിറങ്ങുന്നവരുടേത് അംഗീകാരമോ പ്രതിഫലമോ പ്രതീക്ഷിക്കാതെയുള്ള ത്യാഗമാണ്. അവർ വെല്ലുവിളികളും കഷ്ടപ്പാടുകളും ഏറ്റെടുക്കാൻ തയ്യാറുള്ളവരായിരിക്കും. ഇത്തരം ധാരാളം പേരെ 'സത്യാജാല'യിലൂടെ പരിചയപ്പെടാൻ സാധിച്ചതിൽ എനിക്ക് സന്തോഷമുണ്ട്.

കെ.സി.ആർ.എം-ഉം 'സത്യജാല'യും കത്തോലിക്കാ സഭയുടെ നവീകരണത്തിനുവേണ്ടിയാണു നിലകൊള്ളുന്നതെന്ന് എല്ലാവർക്കും അറിയാം. എന്നാൽ, ഈ നവീകരണ സംരംഭത്തിൽ എന്താണ് നമ്മുടെ ലക്ഷ്യങ്ങളെന്നും എന്തുമത്രം ഫലമുണ്ടായിരുന്നെന്നും അറിയാൻ ലക്ഷ്യങ്ങളെപ്പറ്റി കൃത്യതയുണ്ടാകേണ്ടതാവശ്യമാണ്. യേശുവിന്റെ ദർശനങ്ങൾക്കും നിരൂപാധികമായ സ്നേഹത്തിനും വിലകല്പിക്കുന്ന ഒരു സഭയായി ഇന്നത്തെ സഭാസംവിധാനത്തെ മാറ്റിയെടുക്കാൻ വിട്ടുവീഴ്ചയില്ലാത്ത ലക്ഷ്യനിർണ്ണയം ആവശ്യമാണ്. അതിനു സഹായകമെന്നു ഞാൻ കരുതുന്ന ഏതാനും കാര്യങ്ങൾ ഇവിടെ കുറിച്ചു കൊള്ളട്ടെ:

* ഒരു 'കത്തോലിക്കാദൈവ'ത്തിൽ കേന്ദ്രീകൃതമല്ലാത്തതും എല്ലാവരെയും ഒരുമിപ്പിക്കുന്നതുമായ ഒരു സഭ.

* എല്ലാ സഭാവിഭാഗങ്ങളെയും ഒന്നിപ്പിക്കുന്നതിനായി, സ്വന്തം കാഴ്ചപ്പാടുകൾ അടിച്ചേല്പിക്കാത്തതും 'വിധിക്കാൻ നമ്മളാരു?' എന്ന എളിമഭാവത്തോടെ മറ്റു കാഴ്ചപ്പാടുകളോട് ആദരവുപാലർത്തുന്നതുമായ ഒരു സഭ.

* അനുഷ്ഠാനങ്ങളിലും കുദാശകളിലുംനിന്നു മുക്തമായതും മനുഷ്യന്റെ യഥാർത്ഥജീവിതത്തോടു പ്രതിബദ്ധത പുലർത്തുന്നതുമായ ഒരു സഭ.

* പൗരോഹിത്യാധിഷ്ഠിതമായ ഒരു സഭയ്ക്കു ബദലായി മനുഷ്യാഭ്യക്തനീകൃതമായ ഒരു സഭ.

* പൗരോഹിത്യം മുകളിൽനിന്ന് അടിച്ചുതീപ്പിക്കുന്ന സഭാസംവിധാനത്തിനുപകരം, സ്വന്തം സമൂഹത്തിനുള്ളിൽനിന്ന് ആ സമൂഹംതന്നെ തിരഞ്ഞെടുക്കുന്ന നല്ല മനുഷ്യരാൽ നയിക്കപ്പെടുന്ന ഒരു സഭ.

* കോട്ടയം രൂപതയിൽ അടിച്ചേൽപ്പിക്കപ്പെട്ടിരിക്കുന്ന സ്വവംശവിവാഹനിഷേധംപോലെയും ദളിത് ക്രൈസ്തവരോട് സഭ പുലർത്തുന്ന വിവേചനംപോലെയുമുള്ള നീതിനിഷേധങ്ങൾ അവസാനിപ്പിക്കുന്ന ഒരു സഭ.

* വൈദികരിലും കന്യാസ്ത്രീകളിലും ബ്രഹ്മചര്യം

അടിച്ചേൽപ്പിക്കാത്ത ഒരു സഭ.

* സ്ത്രീ-പുരുഷസമത്വം പുലർത്തുന്നതും സഭയിലെ എല്ലാ ശുശ്രൂഷാപദവികളിലും സ്ത്രീകളെ ഉൾപ്പെടുത്തുന്നതുമായ ഒരു സഭ.

* ആഡംബരപള്ളിപണികൾ നിരാകരിക്കുന്ന ഒരു സഭ.

* സംഭാവനകൾ സ്വീകരിക്കുന്നത് അത്യാവശ്യങ്ങൾക്കുമാത്രമാക്കുകയും എല്ലാ വരവ്-ചെലവുകളും സുതാര്യമാക്കുകയും ചെയ്യുന്ന സംവിധാനങ്ങളോടുകൂടിയ ഒരു സഭ. ഈ വിഷയങ്ങൾ ചർച്ചചെയ്തു ലക്ഷ്യനിർണ്ണയം നടത്തുകയും തീരുമാനങ്ങൾ പൊതുജനശ്രദ്ധയ്ക്കായി 'സത്യജാല'യിൽ പ്രാധാന്യത്തോടെ പ്രസിദ്ധീകരിക്കുകയും ചെയ്യുന്നതെന്നായിരിക്കും. ഇക്കാര്യങ്ങൾക്ക് ഊന്നൽ കൊടുത്തുള്ള ലേഖനങ്ങൾക്കായിരിക്കണം മുൻഗണന നൽകേണ്ടത്.

ഈ അവസരത്തിൽ 'സത്യജാല'യുടെ നടത്തിപ്പുമായി ബന്ധപ്പെട്ട താഴെപ്പറയുന്ന വിഷയങ്ങളും ചിന്താവിഷയമാക്കുന്നതുകൊണ്ടും:

* സത്യജാലയുമായി ബന്ധപ്പെട്ട പ്രവർത്തനങ്ങൾ കൂടുതൽ മികവുറ്റതാക്കാൻ, ഇപ്പോഴത്തെ സംവിധാനത്തിൽ എന്തെങ്കിലും മാറ്റം വരുത്തേണ്ടതുണ്ടോ?

* മാസികയ്ക്കുവേണ്ടി സമയവും ഊർജ്ജവും ചെലവഴിക്കുന്ന വ്യക്തികൾക്ക് പ്രതിഫലമെന്തെങ്കിലും നൽകണമോ?

* അഭ്യുദയകാംക്ഷികൾ സ്വമേധയാ നൽകുന്ന സംഭാവനത്തുക ഉപയോഗിച്ച് ‘സത്യജാല’ സൗജന്യമായി വിതരണം ചെയ്യാനാകുമോ എന്ന് ആലോചിക്കണം. സത്യജാലയെ പിന്തുണയ്ക്കാൻ വളരെപ്പേർ തയ്യാറാണെന്നും സൗജന്യവിതരണം സാധ്യമാണെന്നും ഞാൻ കരുതുന്നു).

* അങ്ങനെയെങ്കിൽ, നമ്മുടെ മാസിക എല്ലാ മെത്രാന്മാർക്കും വൈദികർക്കും കന്യാസ്ത്രീകൾക്കും സഭാസ്ഥാപനങ്ങൾക്കും അത്മായപ്രസ്ഥാനങ്ങൾക്കും നേതാക്കന്മാർക്കും, കഴിയുന്നത്ര മറ്റ് ആൾക്കാർക്കും വരിസംഖ്യ ആവശ്യപ്പെടാതെത്തന്നെ നമുക്ക് എത്തിച്ചുകൊടുക്കാനാവും. അങ്ങനെ, ഇതിന്റെ പ്രചാരണം അനുകൂലകാഴ്ചപ്പാടുള്ള ഏതാനും പേരിൽനിന്ന് വ്യത്യസ്തമായ കാഴ്ചപ്പാടുകളുള്ള അനേകരിലേക്കു വ്യാപിക്കാൻയാകും.

* വിദേശരാജ്യങ്ങളിലേക്കും മറ്റു വിദൂരദേശങ്ങളിലേക്കും ഇതിന്റെ പ്രചരണം വ്യാപകമാക്കാൻ ഇലക്ട്രോണിക് മാധ്യമങ്ങളുടെ ഉപയോഗം വിപുലമാക്കുന്നതിനേക്കുറിച്ച് ആലോചിക്കണം.

* ഇതുകൂടാതെ, തങ്ങളുടെ ഇടവകകളുമായി ബന്ധപ്പെട്ട കാര്യങ്ങളിൽ കഴിയുന്നതുപോലെ ഇടപെട്ട് കാര്യങ്ങൾ നമ്മുടെ ദിശയിലേക്കു തിരിക്കാനുള്ള ശ്രമമുണ്ടാകേണ്ടതുണ്ടെന്നും ഞാൻ കരുതുന്നു. മാറിനിന്നു വിമർശിക്കുകമാത്രം ചെയ്യുന്നതുകൊണ്ട് വലിയ ഫലം ഉണ്ടാകാനിടയില്ല.

ഇതെല്ലാം, സ്വയം വിലയിരുത്തലിനും ചർച്ചയ്ക്കും

(ശേഷം 11-ാം പേജിൽ വായിക്കുക)

ലുഥർ ഉയിർപ്പിച്ച വേദപുസ്തകാധിഷ്ഠിതമായ ആശയങ്ങളെ അച്ചൻ വിശദീകരിച്ചു. എല്ലാ വിശ്വാസികളും പുരോഹിതരാണ്. രക്ഷ പുരോഹിതന്റെ ദാനമല്ല, ദൈവത്തിന്റെ ദാനമാണ്. രണ്ടു കൂദാശകളേ ആവശ്യമുള്ളൂ - മാമ്മോദീസായും അപ്പംപങ്കുവയ്ക്കലും. വിശ്വാസികൾ പുരോഹിതപുരീഷം പുരണ്ട ആശയങ്ങളുടെ പിറകേ പോകാതെ വേദപുസ്തകങ്ങളിലേക്കു മടങ്ങണം. തന്റെ മത്സ്യത്തൊഴിലാളി സമരങ്ങളുടെ അനുഭവങ്ങളും അച്ചൻ പങ്കുവെച്ചു. കൂട്ടത്തിൽ പറഞ്ഞ ഒരു നർമ്മകഥ വായനക്കാരുടെ നേരമ്പോക്കിനുവേണ്ടി ഉദ്ധരിക്കുന്നു. അച്ചനും സോളമനച്ചനും കോച്ചേരിയച്ചനുംകൂടി ഒരു കടപ്പുറത്തു പ്രസംഗിക്കാൻ ചെന്നു. സമയമായപ്പോൾ അവിടെ ആകെ ഉള്ളത് കുറെ മഞ്ഞളുമാറാത്ത കുഞ്ഞുങ്ങൾ. അവരോടു കോച്ചേരിയച്ചൻ പറഞ്ഞതാണ് കഥ. പാളയം പള്ളിയിലെ അന്തോനീസു പുണ്യവാളന്റെ പ്രതിമയ്ക്കു മുന്നിൽ എന്നുമൊരു മുക്കുടിയാൻ വന്ന് പുണ്യാളച്ചനുമായി 'ഴ'കാരഭാഷയിൽ കൊച്ചുവർത്തമാനം പറയുന്നത് അവിടുത്തെ വികാരിയച്ചൻ ശ്രദ്ധിച്ചിരുന്നു. ഒരു ദിവസം അയാൾ പറഞ്ഞു, "നാളെ എനിക്ക് അമ്പതിനായിരം രൂപാ വേണം. കിട്ടിയില്ലെങ്കിൽ പുണ്യാളച്ചനെ ഞാൻ തവിടുപൊടിയാക്കും!" രൂപ കിട്ടാൻപോകുന്നില്ലെന്ന് നല്ല ഉറപ്പുള്ള വികാരിയച്ചൻ അന്തോനീസുപുണ്യവാളനെ മാറ്റി ഒരു കൊച്ചന്തോനീസുപുണ്യവാളനെ വെച്ചു. സമയത്തെത്തിയ കുടിയാൻ പറഞ്ഞുവത്രേ, 'നിന്നെയല്ല എനിക്കു കാണേണ്ടത്. നീ പോയി നിന്റെ തന്ത്ര വിളിച്ചുകൊണ്ടു വാ.' കഥ പറഞ്ഞവസാനിപ്പിച്ചിട്ട് കോച്ചേരിയച്ചനും പിള്ളേരോടു പറഞ്ഞു, 'നിന്നെയൊന്നുമല്ല ഞങ്ങൾക്കു കാണേണ്ടത്. നീയൊക്കെ പോയി നിങ്ങളുടെ തന്ത്രമാരെ വിളിച്ചുകൊണ്ടു വാ.' നിമിഷനേരത്തിനുള്ളിൽ കടപ്പുറം നിറഞ്ഞുകവിഞ്ഞു. പ്രൊട്ടസ്റ്റന്റ് വിപ്ലവത്തെ ഒക്ടോബർ വിപ്ലവം എന്നു വാഴ്ത്തിക്കൊണ്ട് അച്ചൻ പ്രസംഗം ഉപസംഹരിച്ചു.



പ്രൊഫ. പി. സി. ദേവസ്വ



പ്രൊഫ. ഇ. ചൻ

അച്ചന്റെ പ്രസംഗം ആവേശഭരിതനായി കേട്ടുകൊണ്ടിരുന്ന വേളയിൽ ഞാൻ ചിന്തിക്കുകയായിരുന്നു. അച്ചനും അച്ചനെപ്പോലുള്ളവർക്കും സിസ്റ്റർ ആലീസിനുമൊക്കെ ഒരു രണ്ടാം ലുഥറൻ വിപ്ലവം അനിവാര്യമാ

യിരിക്കുന്ന ഈ ഘട്ടത്തിൽ എങ്ങനെ നിശ്ശബ്ദരായിരിക്കാൻ കഴിയുന്നു? ഇവർക്കൊക്കെ തീരദേശമേഖലയെ ഇന്നും ഇളക്കിമറിക്കാൻ കഴിയും. പുലിക്കുന്നനും പിള്ളേരും ഗോൾമുഖത്തെത്തിച്ച ചർച്ച് ആക്ടൈന പന്ത് ഇവരൊന്ന് ആഞ്ഞടിച്ചാൽ ഗോളാകും. ഉപേക്ഷിച്ച ഭോഹ ചൊരിച്ചിലുണ്ടാക്കുന്നതാണെങ്കിലും - ഒരു നല്ല കാര്യത്തിനുവേണ്ടിയല്ലേ? - ആവശ്യമെങ്കിൽ ഇടണം. ഇലക്ഷൻ പ്രചാരണത്തിൽ മുഴുകിയിരുന്ന സി.ജെ. തോമസ് എഴുതി, 'ഇത് ഇലക്ഷൻ കാലമാണ്. സർവ്വ

ഉഷ്ണപ്പുണ്ണുകളെയും ചുമക്കേണ്ട കാലം!



ശ്രീ. ചാക്കുണ്ണി കണ്ണങ്കര

പ്രൊഫ. പി.സി. ദേവസ്വാ, കെ. ജോർജ്ജോസഫ്, ജോർജ്ജ് മുലേച്ചാലിൽ ഈ ലേഖകൻ എന്നിവർ അനുബന്ധപ്രസംഗങ്ങൾ നടത്തി. പ്രൊട്ടസ്റ്റന്റ് നവീകരണത്തിലെ ചില ന്യൂനതകളും ആന്തരിക വൈരുദ്ധ്യങ്ങളും അതുലോകത്തിലുണ്ടാക്കിയ പ്രത്യാഘാതങ്ങളും ജോർജ്ജ് മുലേച്ചാലിൽ എടുത്തു കാട്ടുകയും അതിൽനിന്നു പാഠം പഠിക്കേണ്ടതിന്റെ ആവശ്യകത ഊന്നിപ്പറയുകയും ചെയ്തു.

തുടർന്നു നടന്നത്, ആലപ്പുഴ ജില്ലയിലെ കോട്ടയം അതിരൂപതയിൽപ്പെട്ട കണ്ണങ്കര പള്ളിയിൽ നടന്ന ഒരു അതിക്രമത്തെപ്പറ്റിയുള്ള ചർച്ചയായിരുന്നു. കണ്ണങ്കര ഇടവകയിൽനിന്ന് കുറേപ്പേർ വന്നിരുന്നു. വികാരിയച്ചൻ അവരുടെ കല്ലറകൾ ഇടിച്ചുനിരത്തിയിരിക്കുന്നുവത്രേ! അച്ചനു പ്രിയപ്പെട്ട പ്രമാണിമാരുടെ കല്ലറകൾ നിലനിറുത്തിയിട്ടുമുണ്ട്. കണ്ണങ്കര ഇടവകക്കാരായ ചാക്കുണ്ണി, അലക്സ്, റ്റി.ഒ. ജോസഫ് തോട്ടുങ്കൽ എന്നിവർ കല്ലറപ്രശ്നം അവതരിപ്പിച്ചു. തുടർന്ന് സജീവമായ ചർച്ച നടന്നു. വളരെ സന്തോഷം തോന്നി. റീത്തുകൾക്കും രക്തശുദ്ധിക്കും ഒക്കെ അതീതമായി രണ്ടു വർഗ്ഗങ്ങളേ ഉള്ളൂവെന്ന് രക്തശുദ്ധിയുള്ള ക്നാനായക്കാരും മനസ്സിലാക്കിവരുന്നു-ചൂഷകരും മർദ്ദകരുമായ പുരോഹിതവർഗ്ഗവും, ചൂഷിതരും നിന്ദിതരും പീഡിതരുമായ അല്മായവർഗ്ഗവും. പത്രസമ്മേളനം, പൊതുയോഗം, സത്യഗ്രഹം, കേസ്! ചതുരംഗപ്പടയുമായി കെ.സി.ആർ.എം. തയ്യാർ! കൂടുതൽ ആലോചനകൾക്കായി KCRM പ്രവർത്തകർ കണ്ണങ്കരയിലെത്താമെന്നു വാക്കുകൊടുത്തു. അവർ സന്തുഷ്ടരായി തിരിച്ചുപോയി.

ജോസാന്റണിയുടെ പ്രാർത്ഥനാഗാനത്തോടെയും മാത്യു എം. തറക്കുന്നേലിന്റെ സ്വാഗതപ്രസംഗത്തോടെയും, ഈ ലേഖകന്റെ അദ്ധ്യക്ഷതയിൽ 2.30-നാറാഭിച്ച ചർച്ചാപരിപാടി ഷാജു ജോസ് തറപ്പേലിന്റെ നന്ദിപ്രകാശനത്തോടെ 5.30-നു പര്യവസാനിച്ചു.

KCRM പ്രോഗ്രാം റിപ്പോർട്ട്

രണ്ടാം ഈസ്റ്ററിന്റെ മഹാജൂബിലി!



ഇപ്പൻ

യേശുവിനെക്കാൾ പ്രധാനം യേശുവിന്റെ ആശയങ്ങളാണെന്നു ഞാൻ വിശ്വസിക്കുന്നു. അവയുടെ അയവിറക്കലിനുള്ള സുവർണ്ണാവസരമാണു ക്രിസ്തസ്. പക്ഷേ ആമാശയങ്ങളുടെ ഉത്സാഹോത്സവത്തിമിർപ്പിൽ ആ ആശയങ്ങൾ പലപ്പോഴും അനാഥമാക്കപ്പെടുന്നു. മരിച്ചവരാരും തിരിച്ചു വന്നിട്ടില്ല; യേശുവും. പക്ഷേ കുരിശിന്മേലുള്ള മരണം യേശുവിന്റെ ആശയങ്ങളെ ഉയർപ്പിച്ച് അനശ്വരമാക്കി. ആ അർത്ഥത്തിൽ, ആ അർത്ഥത്തിൽ മാത്രം, ഈസ്റ്ററാഘോഷവും പ്രസക്തമാണ്. അതു ദുഃഖവെള്ളിയാഴ്ചയെന്ന ആഘോഷിക്കേണ്ടതുമാണ്.

യേശുവിന്റെ ആശയങ്ങളാണ് നവീകരണ പ്രസ്ഥാനങ്ങളുടെ ഊർജ്ജകേന്ദ്രം. അതുകൊണ്ടുതന്നെ നവീകരണ പ്രസ്ഥാനങ്ങൾക്ക് ക്രിസ്തസിനെക്കാളും ഈസ്റ്ററിനെക്കാളും പ്രധാനപ്പെട്ട ഒരു ദിവസമുണ്ട്-1517 ഒക്ടോബർ 31. അന്നാണ് വിറ്റൻബർഗ് കത്തീഡ്രലിന്റെ ആനവാതിലിൽ മാർട്ടിൻ ലൂഥർ എന്ന പുരോഹിതൻ തന്റെ 95 വാദമുഖങ്ങൾ എഴുതിപ്പിരിച്ചത്. യേശുവിന്റെ നിശ്ചിതമാക്കപ്പെട്ട ആശയങ്ങൾ അന്നു വീണ്ടും ഉയിർത്തെഴുന്നേറ്റു. സ്വതന്ത്രചിന്തയുടെ ഘാതകവും ദണ്ഡവിമോചനങ്ങളുടെ മൊത്തവ്യാപാരിയുമായ പോപ്പിന്റെ സിംഹാസനം വിറച്ചു. നവീകരണപ്രസ്ഥാനങ്ങളുടെ ചരിത്രത്തെ ആവർത്തിച്ചു വർത്തിച്ചു കോരിത്തരിപ്പിച്ച ആ ചരിത്രസംഭവം നടന്നിട്ട് അഞ്ഞൂറാണ്ടെത്തുന്നു. മഹാജൂബിലി!



ഫാ. ജോസ് കളീക്കൽ

അത് കെ.സി.ആർ.എം. ആഘോഷിച്ചില്ലെങ്കിൽപ്പിന്നെ ആർ ആഘോഷിക്കും. 2017 ജനുവരി 28-ലെ കുടിയിരുപ്പിൽ യേശുവിന്റെ ആശയങ്ങൾ വിമോചനദൈവശാസ്ത്രപ്രയോക്താവായ ഫാ. ജോസ് കളീക്കലിന്റെ ധൈര്യത്തിൽ കനേതുത്വത്തിൽ ആഘോഷിക്കപ്പെട്ടു.

സഭാചരിത്രത്തിലെ ഈ ഏഴുഗം അതിന്റെ വൃത്തികെട്ട പരമാവധിയിലെത്തിയിരുന്ന ഘട്ടത്തിലാണ് ലൂഥറിന്റെ രംഗപ്രവേശം. കേരളസഭയിൽ ആ ഇരുണ്ടയുഗം പുനരവതരിപ്പിച്ചിരിക്കുന്നുവെന്ന് കളീക്കലച്ചൻ സമർത്ഥിച്ചു. നിനക്കുള്ളതെല്ലാം വിറ്റു ദരിദ്രർക്കു കൊടുക്കാൻ നിർദ്ദേശിച്ച യേശുവിനെ കേരളസഭ തീറെഴുതിയിരിക്കുന്നു. വിദ്യാഭ്യാസക്കച്ചവടം പൊടിപൊടിക്കുന്നു. കരിസ്ഥാറ്റിക് കൺവെൻഷനുകളും രോഗശാന്തിശുശ്രൂഷകളുമായി ഭക്തിക്കച്ചവടവും പുരോഗമിക്കുന്നു. ഇതൊക്കെ ദണ്ഡവിമോചനക്കച്ചവടത്തിന്റെ പ്രച്ഛന്നരൂപങ്ങളാണ്. അടുത്തകാലത്തു നടന്ന വിശുദ്ധനാമകരണങ്ങളെ അച്ചൻ നിശിതമായ ഭാഷയിൽ കടന്നാക്രമിച്ചു. ഈയിടെ വിശുദ്ധരാക്കപ്പെട്ട ചില 'പൊട്ടക്കന്യാസ്ത്രീ'കളെയുംകാൾ (കന്യാസ്ത്രീകളാരും ഈ പാവം റിപ്പോർട്ടറോടു പിണങ്ങരുതേ! ഇതച്ചന്റെ സ്വന്തം പ്രയോഗമാണ്) വിശുദ്ധയാവാനുള്ള യോഗ്യതയെ അമ്മയ്ക്കുണ്ടെന്ന് അച്ചൻ സമർത്ഥിച്ചു.

അതുപോലെ, മുണ്ടുമുറുക്കിയടുത്തു കുടുംബംപോറ്റുന്ന പല വീട്ടമ്മമാർക്കും. സോളമന്റെ ദേവാലയത്തെ നോക്കി കല്ലിന്മേൽ കല്ലു ശേഷിക്കില്ലെന്ന് യേശു ശപിച്ചു. പത്രോസിന്റെ പള്ളിപണി പ്രൊട്ടസ്റ്റന്റ് വിപ്ലവത്തിനു നിമിത്തമായി. കേരളത്തിലിന്നു 'റെഡി മെയ്ഡ്' വിശുദ്ധന്മാരുടെ പേരിലുയരുന്ന ബാബേൽ ഗോപുരങ്ങൾ അനിവാര്യമായ ഒരു രണ്ടാം ലൂഥറൻ വിപ്ലവത്തിന്റെ ആവശ്യകതയുടെ അടയാളങ്ങളാണ്.

(ശേഷം 35-ാം പേജിൽ)